



# جماعت محمدی

صَلَّى صَلَّى وَسَلَّمَ  
صَلَّى صَلَّى وَسَلَّمَ

حضرت علامہ شہید تبارک و الحق قادری برکات اللہ علیہ

بِسْمِ اللّٰهِ الرَّحْمٰنِ الرَّحِیْمِ  
صَلِّ عَلَى عَلِيٍّ وَوَالِدِهِ  
جَمَالِ مُصْطَفَى



حضرت علامہ شیخ ترازو الحق فادوی ابرکاتہم العالیہ



زَاوِی پبلیشرز

8-C دربار مارکیٹ - لاہور

voice: 042-37248657 - 042-37112954 - 042-37300642

Email: zaviapublishers@gmail.com

# جملہ حقوق محفوظ ہیں

2014ء

بار اول..... 1100

ہدیہ..... 200

ناشر..... نجابت علی تارڑ

## ﴿ لیگل ایڈوائزرز ﴾

محمد کامران حسن بھٹہ ایڈووکیٹ ہائی کورٹ (لاہور) 0300-8800339

رائے تملاح الدین کھرل ایڈووکیٹ ہائی کورٹ (لاہور) 0300-7842176

## ﴿ ملنے کے پتے ﴾

ظہور ہوٹل، دکان نمبر 2  
داتا دربار مارکیٹ، لاہور

شوروم

# زاویہ پبلشرز

042-37248657 042-37249558

Email: zaviapublishers@gmail.com

021-34219324

مکتبہ برکات المدینہ، کراچی

021-32216464

مکتبہ رضویہ آرام باغ، کراچی

051-5536111

اسلامک بک کارپوریشن، کمیٹی چوک، راولپنڈی

051-5551519

اشرف بک ایجنسی، کمیٹی چوک، راولپنڈی

022-2780547

مکتبہ قاسمیہ برکاتیہ، حیدر آباد

0301-7728754

مکتبہ متینویہ، پرانی سبزی منڈی روڈ، بھاؤل پور

0321-7387299

نورانی ورائٹی ہاؤس، بلاک نمبر 4، ڈیرہ غازی خان

0301-7241723

مکتبہ بابا فرید چوک چٹی قبر پاکپتن شریف

0321-7083119

مکتبہ غوثیہ عطاریہ اوکاڑہ

041-2626250

اقرا بک سیلرز، فیصل آباد

041-2631204

مکتبہ اسلامیہ فیصل آباد

0333-7413467

مکتبہ العطاریہ لنک روڈ صادق آباد

0321-3025510

مکتبہ سخی سلطان حیدر آباد

## فہرست

نمبر شمار	عنوانات	صفحہ نمبر
1	پیش لفظ	9
2	مقدمہ	15
3	ارباب علم و دانش کے تاثرات	19
4	باب اول	
5	عشق مصطفیٰ صلی اللہ علیہ وسلم	34
6	ایمان و اطاعت رسول صلی اللہ علیہ وسلم	35
7	محبت مصطفیٰ صلی اللہ علیہ وسلم	37
8	باب دوم	
9	جمال مصطفیٰ صلی اللہ علیہ وسلم	44
10	نور مصطفیٰ صلی اللہ علیہ وسلم	45
11	حقیقت مصطفیٰ صلی اللہ علیہ وسلم	48
12	ہے کلام الہی میں شمس و ضحیٰ	52
13	بے مثال حسن و جمال	54
14	ذکر جمال مصطفیٰ صلی اللہ علیہ وسلم	58
15	باب سوم	

64	جمال اعضاء مبارکہ مطہرہ	16
65	جسم اطہر	17
68	چہرہ اقدس	18
73	رنگت مبارک	19
75	قد مبارک	20
77	سراقدس	21
79	موئے مبارک	22
83	جبین سعادت	23
85	ابر مبارک	24
86	چشمان مقدس	25
89	گوش مبارک	26
91	بہنی مبارک	27
92	رخسار مبارک	28
92	دہن مبارک	29
93	لعاب دہن اقدس	30
94	زبان اقدس	31
95	آواز مبارک	32

97	دندان اقدس	33
=	لب ہائے نازک	34
98	ریش مبارک	35
100	گردن مبارک	36
=	دوش اقدس	37
102	پشت مبارک	38
103	مہر نبوت	39
104	سینہ اقدس	40
105	شکم مبارک	41
106	قلب اطہر	42
107	بازو مبارک	43
108	دست اقدس	44
111	انگلیاں مبارک	45
112	پنڈلیاں مبارک	46
113	قد میں شریفین	47
114	مقدس ایڑیاں	48
116	خوشبوئے رسول	49

118	فضلات مبارک	50
121	حسن سراپا	51
127	باب چہارم	52
//	اخلاق عظیم	53
128	اخلاق حسنہ	54
129	علم و عقل مبارک	55
131	علم و عفو	56
134	صبر و استقامت	57
136	جود و کرم اور سخاوت	58
139	صدق و امانت	59
141	ایفائے عہد	60
142	عفت و حیا	61
144	شجاعت و استقلال	62
146	شفقت و رحمت	63
149	صلہ رحمی و حسن معاشرت	64
151	تواضع و حسن سلوک	65
155	عدل و انصاف	66

157	مسکراہٹ اور خوش طبعی	67
160	زہد و قناعت	68
163	خوف و عبادت	69
166	طب نبوی	70
169	اسلامی تفریحی مشاغل	71
172	معمولات مبارکہ	72
182	نشست مبارکہ	73
183	آداب و طعام و نوش	74
188	لباس مبارکہ	75
192	آداب استراحت	76
195	باب پنجم	77
196	خصائص مصطفیٰ ﷺ از آیات قرآن	78
210	باب ششم	79
211	خصائص مصطفیٰ ﷺ از احادیث مبارکہ	80
224	باب ہفتم	81
=	محسن اعظم ﷺ	82
225	احسانات مصطفیٰ ﷺ	83



228	جان ہے عشق مصطفیٰ صلی اللہ علیہ وسلم	84
233	باب ہشتم	85
۴	علامات محبت رسول صلی اللہ علیہ وسلم	86
234	حضور صلی اللہ علیہ وسلم کی کامل اتباع کرنا	87
236	حضور صلی اللہ علیہ وسلم کا کثرت سے ذکر کرنا	88
237	حضور صلی اللہ علیہ وسلم کے دیدار کی خواہش کرنا	89
239	حضور صلی اللہ علیہ وسلم کو ہر عیب سے پاک جاننا	90
240	حضور صلی اللہ علیہ وسلم کی ہر پسند سے محبت کرنا	91
242	حضور صلی اللہ علیہ وسلم کے دشمنوں سے نفرت کرنا	92
243	قرآن کریم سے محبت کرنا	93
244	امت مسلمہ پر شفقت کرنا	94
245	دنیا سے بے رغبت ہونا	95
246	حضور صلی اللہ علیہ وسلم کی تعظیم و توقیر کرنا	96
253	ماخذ و مراجع	97

## پیش لفظ

الحمد لك يا رب العالمين و الصلوة والسلام عليك يا رحمة العالمين  
تمام تعریفیں اللہ تعالیٰ عزوجل کے لیے ہیں جس نے سیدنا و مولانا محمد مصطفیٰ احمد  
مجتبیٰ رسول مرتضیٰ علیہ التحیۃ و الثناء کو دین حق کے ساتھ بھٹکتے ہوئے انسانوں کی راہنمائی  
کے لیے مبعوث فرمایا، ہمارے آقا و مولیٰ ﷺ پر بے حد درود اور بے شمار سلام ہوں۔

انسان، انس سے ہے یا نسیان سے۔ اول الذکر کے مطابق انسان وہ ہے  
جو اللہ تعالیٰ اور اسکے حبیب ﷺ سے انس یعنی محبت رکھتا ہو، اور اگر دوسرا معنی لیا جائے  
تو انسان وہ ہے جو اللہ تعالیٰ اور حضور اکرم ﷺ سے اتنی محبت کرے کہ ان کے سوا سب کچھ  
بھول جائے۔

پس حقیقی انسان یا سچا مسلمان ہونے کے لیے ضروری ہے کہ سینے میں عشق  
حقیقی کی شمع فروزاں کی جائے۔ اس پر فتن دور میں مسلمانوں کی حالت زار ڈاکٹر محمد  
اقبال نے یوں بیان کی ہے،

بجھی عشق کی آگ اندھیر ہے  
مسلمان نہیں راہ کا ڈھیر ہے

شہنشاہ سخن مولانا حسن رضا خاں فرماتے ہیں،

دل مرا دنیا پہ شیدا ہو گیا  
اے میرے اللہ یہ کیا ہو گیا

رحمت عالم ﷺ کا فرمان عالیشان ہے، ”اپنی اولاد کو تین چیزیں سکھاؤ،

اول۔ اپنے آقا ﷺ سے محبت، دوم۔ ان کے اہل بیت سے محبت اور سوم۔ قرآن کا

پڑھنا“۔ (الجامع الصغیر للسیوطی)

قرآن و حدیث گواہ ہیں کہ حضور ﷺ کی محبت و غلامی کے بغیر اللہ تعالیٰ کی محبت و بندگی ممکن نہیں، صحابہ کرام علیہم الرضوان کی زندگیاں اسی حقیقت کی آئینہ دار ہیں۔ کسی عاشق نے خوب کہا ہے،

الا يا حب المصطفى زد صبابة و ضمخ لسان الذکر منک لطیہ

ولا تغان بالمبطلین فانما علامة حب اللہ حب حبیبہ

”اے عاشق مصطفیٰ ﷺ! خبردار ہو جا، تو ان کے عشق میں خوب ترقی کر اور

اپنی زبان کو آقا ﷺ کے ذکر کی خوشبو سے خوب معطر کر اور اہل باطل کی ہرگز پرواہ نہ کر

کیونکہ اللہ تعالیٰ سے محبت کی علامت اسکے حبیب ﷺ کی محبت ہے۔“ (لابن ابی الجعد)

سر وہی جو ان کے قدموں سے لگا

دل وہی جو ان پہ شیدا ہو گیا

ان کے جلوؤں میں ہیں یہ دلچسپیاں

جو وہاں پہنچا وہیں کا ہو گیا

جب کسی سے محبت ہو جاتی ہے تو عاشق صادق اپنے محبوب کی باتیں، اسکی

یادیں، اسکا تصور، اسکے گلی کوچے میں جانا اور اس کا ذکر کرنا اور سننا اپنا مقصد حیات سمجھ

لیتا ہے اور جب کوئی عشق حقیقی سے سرشار ہو کر محبوب حقیقی، نور من نور اللہ، حبیب کبریا

ﷺ کی محبت میں یہی امور اپنالے تو یہ سب کام عبادت بن جاتے ہیں۔ پھر محبت

اپنے محبوب کی تعریف میں لب کشا ہوتا ہے،

دل ہے وہ دل جو تری یاد سے معمور رہا

سر ہے وہ سر ترے قدموں پہ قربان گیا

جان و دل ہوش و خرد سب تو مدینے پہنچے

تم نہیں چلتے رضا سارا تو سامان گیا

شمع رسالت کے پروانوں نے اپنے آقا ﷺ کے ساتھ اپنے اپنے ذوق اور علم کے مطابق محبت کا اظہار کیا ہے۔ حضور ﷺ کے چار سو اسمائے گرامی امام قسطلانی نے مواہب الدنیہ میں بیان فرمائے جبکہ قاضی ابوبکر ابن العربی نے احکام القرآن میں بعض صوفیہ گرام کے حوالے سے لکھا کہ اللہ تعالیٰ کے ہزار نام ہیں اور نبی کریم ﷺ کے بھی ہزار نام ہیں اور ہر نام ایک وصف کو ظاہر کرتا ہے۔

شیخ عبدالحق محدث دہلوی فرماتے ہیں کہ اللہ تعالیٰ نے اپنے حبیب ﷺ کو اپنے اسمائے حسنیٰ سے مشرف فرمایا جن میں الحمید، رؤف، رحیم، نور، الحق، المبین، الشہید، الکریم، العظیم، الجبار، الخبیر، الفتاح، الشکور، العلیم، الاول، الاخر، القوی، الصادق، الولی، المولیٰ، العفو، الہادی، المومن، المھيمن، العزیز، المقدس، مبشر، بشیر اور نذیر شامل ہیں۔

آقا و مولیٰ، فخر موجودات، مقصود کائنات، صاحب معجزات، جامع صفات، باعث تخلیق کائنات، ارفع الدرجات، اکمل البرکات، مالک کونین، سید الثقلین، نبی الحرمین، سید المرسلین، خاتم النبیین، امام المتقین، شفیع المذنبین، راحة العاشقین، مراد المشتاقین، شمس العارفین، سراج السالکین، مصباح المقربین، اکرم الاکریمین، اجمل الاجملین، اکمل الاکملین، محبوب رب دو جہاں، وجہ قرار کون و مکاں، راحت قلب و جسم و جاں، شافع عاصیاں، حامیء بیگناہ، شمس الضحیٰ، بدر الدجی، صدر العلیٰ، نور الہدیٰ، خیر الوری، صاحب شفاعت کبریٰ، صاحب معراج و اسریٰ، غنچہء راز و وحدت، چشمہء علم و حکمت، نوشہء بزم جنت، قاسم کنز نعمت نو بہار شفاعت، گل باغ رسالت، شمع بزم ہدایت، مصطفیٰ جان رحمت، جمیل الشیم، شفیع الامم، شہر یار ارم، تاجدار حرم، منبع جو دو کرم، سید العرب و العجم، دافع البلاء و الالم، صاحب لوح و قلم، مدنی تاجدار، حبیب پروردگار، سید ابرار، احمد مختار، مالک کل، دانائے سبل، ختم الرسل، مولائے کل، فخر

دو عالم، نور مقدم، قبلہء عالم، کعبہء اعظم، سرکار دو عالم، نبی مکرم آقائے دو جہاں ﷺ باری تعالیٰ کی ذات و صفات کے کامل مظہر اور ظاہری و باطنی حسن و جمال کے بے مثل و بے مثال پیکر ہیں۔ آپ جیسا نہ کوئی ہوا ہے اور نہ کوئی ہوگا۔ مولانا حسن رضا خاں فرماتے ہیں،

آسماں گر ترے تلووں کا نظارا کرتا  
روز اک چاند تصدق میں اتارا کرتا  
دھوم ذروں میں انا اشمس کی پڑ جاتی ہے  
جس طرف سے ہے گذر چاند ہمارا کرتا

عاشق رسول ﷺ، حسان الہند اعلیٰ حضرت امام احمد رضا محدث بریلوی رحمۃ اللہ علیہ نے اپنے نعتیہ دیوان ”حدا لوق بخشش“ میں آقا و مولیٰ ﷺ کے حسن و جمال اور ظاہری و باطنی کمالات کو اشعار کی صورت میں بیان فرمایا ہے، اس حوالے سے امام اہلسنت کا معروف سلام، ”مصطفیٰ جان رحمت پہ لاکھوں سلام“ خاص طور پر قابل ذکر ہے جو پیکر حسن و جمال کی رعنائیوں کا نہایت ایمان افروز اور دلکش بیان ہے۔  
مخزن حسن اور منبع جمال، نور مجسم ﷺ کے حسن و جمال کو اعلیٰ حضرت قدس سرہ ایک نعمت میں یوں بیان کرتے ہیں،

سرتا بقدم ہے تن سلطان زمن پھول  
لب پھول دہن پھول ذقن پھول بدن پھول  
آپ نے آقائے دو جہاں ﷺ کے جسم اقدس اور اعضائے مبارکہ کو پھول سے تشبیہ تو دی ہے مگر یہ بھی فرمایا ہے،

وہ کمال حسن حضور ہے کہ گمان نقص جہاں نہیں  
یہی پھول خار سے دور ہے یہی شمع ہے کہ دھواں نہیں

نہیں جس کے رنگ کا دوسرا، نہ تو ہو کوئی نہ کبھی ہوا  
 کہو اس کو گل کہے کیا کوئی کہ گلوں کا ڈھیر کہاں نہیں  
 اس گل باغ رسالت نور مجسم ﷺ کی زیارت خواب میں بھی کئی امتیوں کو عطا  
 ہوئی اور بیداری میں بھی۔ بعض مقرب اولیاء کرام کی طرح ولیء کامل اعلیٰ حضرت  
 قدس سرہ پر بھی آقا علیہ السلام نے خاص کرم فرمایا کہ انہیں بیداری میں مواجہہ اقدس میں  
 اپنا دیدار عطا فرمایا۔ تحدیث نعمت کے طور پر عرض ہے کہ بچپن میں جبکہ قرآن کریم کے  
 چند ہی پارے حفظ ہوئے تھے، ایک شب جب یہ ناکارہ و خطا کار سویا تو قسمت بیدار  
 ہوئی اور خواب میں آقا و مولیٰ ﷺ کی زیارت نصیب ہو گئی۔

بخدا کہ رشکم آید بدو چشم روشن خود کہ نظر در لیغ باشد چنیں لطیف روئے ”خدا  
 کی قسم! مجھے اپنی آنکھوں پر رشک آرہا ہے کہ ایسے بے مثال حسن کامل کی طرف نظر  
 کرنا ہی غیرت کا مقام ہے۔“ خدایا ایسے کرم باردگر کن حبیب کبریا علیہ السلام کا ظاہری و  
 باطنی حسن و جمال کما حقہ بیان کرنے کے لیے علم دین کے علاوہ اللہ عزوجل اور اسکے  
 حبیب ﷺ کا خاص کرم بھی شامل حال ہونا ضروری ہے۔ قاضی عیاض مالکی کی کتاب  
 الشفاء، حافظ ابو نعیم کی دلائل النبوت، امام بیہقی کی دلائل النبوت، امام سیوطی کی خصائص  
 کبریٰ اور شیخ عبدالحق محدث دہلوی علیہم الرحمۃ کی مدارج النبوت کو جو قبولیت حاصل  
 ہوئی وہ اپنی مثال آپ ہے۔ موجود و دور کی مصروف ترین زندگی میں ایک ایسی کتاب  
 کی اشد ضرورت تھی جو مختصر بھی ہو اور جامع بھی، نیز یہ کہ اس میں جمال صورت بھی  
 ہو اور جمال صورت بھی۔

الحمد للہ! استاذی و مرشدی پیر طریقت رہبر شریعت مفکر اسلام حضرت علامہ  
 سید شاہ تراب الحق قادری دامت برکاتہم القدسیہ کی تصنیف لطیف ”جمال  
 مصطفیٰ“ ﷺ نے وقت کی اس اہم ترین ضرورت کو پورا فرمایا اور عام قاری کے لیے

مذکورہ ضخیم و عظیم کتب کا خلاصہ تحریر فرما دیا۔ ہزار شکر اس رب کریم کا جس نے مجھ عاجز و ناکارہ کو اس کتاب کی ترتیب و تزئین اور طباعت کا اہتمام کرنے کی سعادت عطا فرمائی۔ اگرچہ کتاب میں ماخذ کتب کے نام حوالہ جات کے طور پر ہر جگہ موجود ہیں پھر بھی کتاب کے آخر میں زیادہ اہم ماخذ کتب کی فہرست تحریر کر دی گئی ہے۔

حضرت مصنف دامت برکاتہم العالیہ، مجھ فقیر اور افکار اسلامی کے اراکین کے جانب سے ”جمال مصطفیٰ“ ﷺ کا تحفہ آقا و مولیٰ ﷺ ہی کی نذر ہے، گر قبول افتد زہے عز و شرف۔

انکی دھن ، انکی لگن ، انکی تمنا ، انکی یاد  
مختصر سا ہے مگر کافی ہے سامان حیات  
عبدالمصطفیٰ

محمد آصف قادری غفرلہ ولوالدیہ

## مقدمہ

استاذ العلماء علامہ مفتی عبدالرزاق چشتی بھترالوی

بسم اللہ الرحمن الرحیم

حضرت انس رضی اللہ عنہ سے مروی ہے کہ حضور ﷺ نے فرمایا، لا یؤمن احد کم حتیٰ اکون احب الیہ من والدہ وولده والناس اجمعین

(بخاری، مسلم، مشکوٰۃ کتاب الایمان)

”تم میں سے کوئی شخص بھی مومن نہیں ہو سکتا یہاں تک کہ اسے اسکے والد اور اولاد اور تمام لوگوں سے زیادہ محبوب ہو جاؤں۔“

اس حدیث شریف میں والد کا ذکر ہے والدہ کا نہیں۔ یا تو اس لیے کہ والد اشرف ہے والدہ سے، یا دوسری وجہ یہ ہے کہ والد کا معنی ہے صاحب اولاد، اس معنی کے لحاظ سے یہ لفظ ماں اور باپ دونوں کو شامل ہوگا یعنی اب مطلب یہ ہوگا کہ مجھے والدین سے زیادہ محبوب سمجھے۔

محبت کی تین قسمیں ہیں، طبعی، عقلی اور ایمانی۔ حدیث شریف میں جس محبت کا ذکر ہے وہ طبعی نہیں کیونکہ اس میں انسان کو اختیار نہیں اس لیے طبعی محبت حضور ﷺ سے رکھنے کا حکم نہیں دیا گیا کیونکہ یہ طاقت سے ماورا ہے اور طاقت سے زائد چیز کا حکم نہیں دیا جاتا۔

محبت عقلی یہ ہے کہ انسان اپنی عقل سے کسی چیز کو اختیار کرے خواہ وہ خواہشات کے خلاف ہی کیوں نہ ہو جیسے مریض کا کڑوی دوا پینا، اگرچہ وہ اس سے طبعاً نفرت کرتا ہے لیکن عقل سے واسطے کے اسے اپنے لیے مفید سمجھتے ہوئے اختیار کر لیتا ہے۔ اس محبت کے لحاظ سے حضور ﷺ کو سب سے زیادہ محبوب سمجھنا ضروری ہے یہاں تک کہ آپ نے اگر کسی کو حکم دیا ہوتا کہ تو اپنے کافر والدین یا کافر اولاد کو قتل کر دے تو اس پر آپ کے حکم پر عمل کرنا فرض ہوتا کیونکہ عقل کا یہی تقاضا ہے کہ آپ سے محبت



والدین اور اولاد کی نسبت زیادہ ہو۔

محبت ایمانی یہ ہے کہ محبوب کے اجلال (بزرگی)، توقیر (عزت) احسان اور رحمت کی وجہ سے محبت ہو۔ اس محبت ایمانی کا تقاضا یہ ہے کہ محبوب کی اغراض کو غیروں کی اغراض پر ترجیح دے یہاں تک کہ اپنے قریبی رشتہ داروں اور اپنی جان سے بھی محبوب کو زیادہ عزیز سمجھے۔

ولما كان صلى الله عليه وسلم جامعاً لموجبات المحبة من حسن الصورة والسيرة وكمال الفضل والاحسان مالم يبلغه غيره استحق ان يكون احب الى المؤمن من نفسه فضلاً من غيره.

جب نبی کریم ﷺ میں محبت کی تمام وجوہ موجود ہیں، حسن صورت آپ کو حاصل ہے، حسن سیرت کے آپ مالک ہیں، فضل و احسان میں آپ کو وہ کمال درجہ حاصل ہے جو کسی کو حاصل نہیں تو اب ایمان کا تقاضا یہ ہے کہ مومن اپنی جان سے بھی زیادہ آپ کو محبوب سمجھے۔ جب اپنی جان سے بھی آپ کو زیادہ محبوب سمجھنا ضروری ہو گیا تو دوسروں سے زیادہ آپ سے محبت کرنا تو اور ہی زیادہ ضروری ہو گیا۔

اس اعلیٰ درجہ کی محبت کو حضرت عمر فاروق رضی اللہ عنہ نے حاصل کیا، جب آپ نے یہ حدیث پاک سنی تو حضور ﷺ کی خدمت میں عرض کیا، لاست یا رسول اللہ احب الی من کل الامن نفسی۔ یا رسول اللہ آپ مجھے ہر ایک سے زیادہ محبوب ہیں سوائے میری اپنی جان کے۔ حضور نے فرمایا، لا والذی نفسی بیدہ حتیٰ اكون احب الیک من نفسک۔ نہیں! قسم ہے اس ذات کی جس کے قبضہ قدرت میں میری جان ہے یہاں تک کہ میں تمہیں تمہاری جان سے بھی زیادہ محبوب ہو جاؤں۔

حضرت عمر رضی اللہ عنہ نے عرض کیا، فانک الان واللہ احب الی من نفسی۔ قسم ہے اللہ تعالیٰ کی اب آپ مجھے میری جان سے بھی زیادہ محبوب ہیں۔ حضور

ﷺ نے فرمایا، الان یا عمر تم ایمانک۔ اے عمر! اب تمہارا ایمان مکمل ہوا۔ (بخاری)

خیال رہے کہ حضرت عمر رضی اللہ عنہ نے پہلے یہ کہا کہ مجھے اپنی جان سے محبت ہے اور پھر یہ کہا کہ آپ مجھے میری جان سے بھی زیادہ محبوب ہیں، اسکی کیا وجہ ہے؟ اسکی دو وجوہ ہیں ایک تو یہ احتمال پایا گیا کہ آپ نے شاید پہلے یہ سمجھا ہو کہ محبت سے مراد طبعی محبت ہے اور پھر حضور ﷺ کے ارشاد کے بعد سمجھ لیا ہو کہ اس سے مراد محبت عقلی و ایمانی ہے۔

لیکن دوسرا احتمال یہ ہے کہ: انه اوصلہ اللہ تعالیٰ الی مقام الاتم ببرکۃ توجہہ علیہ الصلوٰۃ والسلام فطبع فی قلبہ حبہ حتی صار کانہ حیاتہ ولبہ۔ بیشک اللہ تعالیٰ نے حضرت عمر کو نبی کریم ﷺ کی توجہ سے اس اعلیٰ مقام پر پہنچا دیا اور آپکے دل میں حضور کی محبت ایسے پختہ ہو گئی گو یا کہ حضور ہی حضرت عمر کی حیات اور عقل بن گئے۔ یعنی پہلے بشری تقاضے کے مطابق آپ کو واقعی اپنی ذات سے محبت زیادہ ہو لیکن حضور کی خصوصی توجہ کی وجہ سے آپ کو یہ بلند و بالا مقام حاصل ہو گیا کہ آپ کو اپنی جان سے بھی زیادہ محبت نبی کریم ﷺ سے ہو گئی اور مقصد حیات آپ ہی بن گئے۔

علامہ قرطبی رحمۃ اللہ علیہ فرماتے ہیں کہ جس شخص کو نبی کریم ﷺ کی محبت کی وجہ سے کامل ایمان حاصل ہو گیا وہ کبھی اس کے ثمرات یعنی فوائد سے محروم نہیں ہو سکتا، بیشک وہ خواہشات میں کیوں نہ گھرا ہوا ہو، اکثر اوقات اس پر غفلت کے پردے کیوں نہ چھائے ہوں پھر بھی وہ اپنے نبی کا ذکر آنے پر آپ کو دیکھنے کا مشتاق ہو جاتا ہے۔ آپکی ظاہری حیات طیبہ میں آپ کی محبت کے پیش نظر صحابہ کرام نے آپ پر اہل و عیال، خویش و اقارب اور مال و دولت کو قربان کر دیا اور پرخطر مقامات پر انہیں اپنے آپ کو ہلاکت میں ڈالنے کا کوئی خوف دامن گیر نہیں ہوا۔

اب بھی ہم روزمرہ مشاہدہ کر رہے ہیں کہ کتنے ہی لوگ کثیر شہوات میں مبتلا

رہتے ہیں، اکثر وقت لہو و لعب میں گزارتے ہیں، نفع مند اعمال سے غافل رہتے ہیں لیکن جب کبھی نبی کریم ﷺ کے مزار پر انوار کا ذکر کیا جاتا ہے، گنبد خضرا کا ذکر ہوتا ہے تو وہ آبدیدہ ہو جاتے ہیں، انکی آنکھوں سے اشک رواں ہو جاتے ہیں اور وہ کثیر مال خرچ کر کے سفر کی صعوبتیں برداشت کر کے آپ کے روضہ مطہرہ کی زیارت کے لیے مدینہ طیبہ میں پہنچ جاتے ہیں، یہ سب کچھ محبت رسول ﷺ کی برکات کے ثمرات ہیں۔ (ازمرقاۃ ج ۱ ص ۷۳، ۷۴)

اس سے واضح ہوا کہ رسول اللہ ﷺ کی محبت کے بغیر ایمان کبھی کامل نہیں ہو سکتا خواہ کوئی ہزاروں سجدے ہی کیوں نہ کرتا رہے۔ اور یہ بھی معلوم ہوا کہ اکثر اوقات خواہشات اور غفلت میں گذرنے کے باوجود آپ کی محبت برکات ضرور حاصل ہوتی ہیں۔ جب وہ محبوب بے مثل بھی ہے بے مثال بھی، باجمال بھی ہے باکمال بھی، حسن صورت میں اسکا کوئی ثانی نہیں حسن سیرت میں اسکی کوئی نظیر نہیں، وہ محبوب جس کا ہر عضو کسی نہ کسی معجزہ سے مزین ہے، وہ محبوب جس کا پسینہ مبارک کستوری و عنبر سے زیادہ خوشبودار ہے، وہ محبوب جن کے فضلات بھی برکات سے خالی نہیں، اس محبوب سے محبت کرنے کے لیے اس کے اوصاف و کمالات سے باخبر ہونا ضروری ہے۔

وہ اوصاف بیان کرنے میں عمریں بیت سکتی ہیں لیکن ان کا بیان مکمل نہیں ہو سکتا، انکو قرطاس ابیض پر رقم کرنے کے لیے کئی دفاتر بھی ناکافی ہونگے لیکن جہاں تک ممکن ہو سکے ان سے آگاہ رہے، کیونکہ آپ کے اوصاف کا علم حاصل ہونے پر محبت میں اور اضافہ ہوگا۔ احادیث کی کتب میں آپ کے اوصاف و کمالات مختلف ابواب میں مندرج ہیں یعنی وہ موتی مختلف جگہ بکھرے ہوئے ہیں جنہیں عام انسان کیلئے ایک جگہ جمع کرنے اور انہیں ایک سلک میں پرو کر ایک قیمتی ہار کی شکل میں لانے کی ضرورت تھی۔

اگرچہ مبسوط کتب میں اس کی پہلے بھی کوششیں ہو چکی ہیں تاہم عام شخص

کے لیے وقت کی قلت کا لحاظ کرتے ہوئے مختصر انداز میں خلاصہ کے طور پر ہادیء حق حضرت علامہ الشاہ تراب الحق قادری مدظلہ العالی نے ان موتیوں کو جمع کر کے جمال مصطفیٰ ﷺ کے عنوان سے پیش فرمایا ہے۔ آپ کے تلمیذ رشید اور مرید باصفا حضرت قاری محمد آصف مدظلہ العالی نے اس کتاب کی ترتیب و تزئین میں خاص اہتمام فرمایا، اللہ تعالیٰ مصنف موصوف اور مرتب کو بھی جزائے خیر عطا فرمائے اور سب مسلمانوں کو اپنے حبیب پاک کی محبت پر قائم و دائم رہنے کی توفیق عطا فرمائے۔ آمین ثم آمین

### ”جمال مصطفیٰ ﷺ“

ارباب علم و دانش کی نظر میں

شیخ الحدیث علامہ محمد عبدالحکیم شرف قادری

محقق عظیم، مصنف جلیل، مدرس جامعہ نظامیہ رضویہ لاہور

بسم اللہ الرحمن الرحیم

اللہ تعالیٰ کی حمد و ثنا اور نبی اکرم ﷺ کی مدح و نعت ہر مسلمان کا وظیفہ اور وجہ سکون قلب ہے، مخلوق میں سے کوئی بھی اللہ تعالیٰ کی کما حقہ حمد نہیں کر سکتا اور اللہ تعالیٰ کے شاہکارا عظیم ﷺ کی تعریف کا حق ادا کرنا بھی کسی مخلوق کے بس کی بات نہیں ہے۔ رب کائنات نے تمام دنیا کے ساز و سامان کو قلیل فرمایا ہے اور وہ اپنے حبیب مکرّم ﷺ کے بارے میں فرماتا ہے، وانک لعلیٰ خلق عظیم۔ اے حبیب! بیشک تم خلق عظیم کے مرتبے پر فائز ہو۔ اس ذات اقدس کے مقام و مرتبہ اور عظمت اخلاق کے بیان کا حق کون ادا کر سکتا ہے؟

اے رضا خود صاحب قرآن ہے مداح حضور

تجھ سے کب ممکن ہے پھر مدحت رسول اللہ کی

ائمہ دین کو دینی امامت کا منصب ہی اسلیے حاصل ہوا کہ انہوں نے دین مصطفیٰ ﷺ کا پیغام تحریر و تقریر کے ذریعے عوام و خواص تک پہنچایا اور لوگوں کے دلوں میں عظمت خداوندی اور رفعت مصطفائی کی عقیدت راسخ کی۔ مصنفین اور خاص طور پر ائمہ دین، مفسرین، محدثین اور فقہاء نے اپنی کتابوں کے آغاز کو جہاں اللہ تعالیٰ کی حمد و ثنا سے بابرکت بنایا وہاں نبی اکرم ﷺ کی بارگاہ میں ہدیہء درود و سلام پیش کرتے ہوئے آپ کے اوصاف حمیدہ اور شمائل مبارکہ کے بیان سے سعادت حاصل کی۔

مفسرین نے قرآن پاک کی تفسیر کرتے ہوئے مختلف آیات کے تحت بارگاہ رسالت علیٰ صاحبہا الصلوٰۃ والسلام میں وہ گلہائے عقیدت پیش کیے جن کے مطالعہ سے مشام جان معطر ہو جائے، محدثین نے اپنی کتابوں میں متعدد ابواب قائم کر کے سرکار دو عالم کے خصائل و شمائل اور معجزات مستند انداز میں پیش کیے۔ بعض محدثین نے اس عنوان پر مستقل کتابیں تحریر کیں جیسے دلائل النبوة از امام ابو نعیم، دلائل النبوة الامام بیہقی، خصائص کبریٰ از امام جلال الدین سیوطی، حجة اللہ علی العالمین از علامہ یوسف نبھائی۔

حدیث کے شارحین نے اپنی شرحوں میں، سیرت نگاروں نے کتب سیرت میں، صوفیاء نے کتب تصوف میں اللہ تعالیٰ کے حبیب پاک ﷺ کی بارگاہ حسن ناز میں اپنی بساط کے مطابق ہدیہء عقیدت و نیاز پیش کیا ہے۔

اس وقت حضرت علامہ سید شاہ تراب الحق قادری صاحب مدظلہ العالی کی تازہ تصنیف ”جمال مصطفیٰ“ ﷺ پیش نظر ہے، اس کے بارے میں صرف اتنا کہہ دینا کافی ہے کہ سرکار دو عالم پیکر زیبائی ﷺ کا ذکر ہو اور بیان کرنے والا ”دیدہء صدیق“ کا حامل صحیح العقیدہ سنی ہو تو فرشتے بھی مرحبا کہہ اٹھیں۔

ادارہ افکار اسلامی، اسلام آباد کے اراکین لائق صد مبارک باد ہیں جنہوں نے عصر حاضر کے تقاضوں کو سمجھتے ہوئے حضرت علامہ سید شاہ تراب الحق قادری مدظلہ

العالی کی سرپرستی میں تحریر اور تقریری تبلیغ کا سلسلہ شروع کر رکھا ہے، ان کی متعدد مطبوعہ کتب راقم کی نظر سے گزر چکی ہیں، موضوعات کا انتخاب، انداز بیان اور کتابت و طباعت سب کچھ ہی جاذب اور دیدہ زیب ہے۔

اللہ تعالیٰ مصنف کو اجر عظیم عطا فرمائے اور افکار اسلامی کے اراکین کو توفیق عطا فرمائے کہ وہ صالح لٹریچر کے ذریعے دارالحکومت اسلام آباد میں بیٹھ کر امت مسلمہ کی فکری اور ایمانی راہنمائی کرتے رہیں اور علم و عمل کا پیغام ہر کس و ناکس تک پہنچاتے رہیں۔ اللہ تعالیٰ ان کی مساعی قبول فرمائے اور اجر جمیل سے نوازے آمین۔

ڈاکٹر مفتی غلام سرور قادری

مشیر وفاقی شرعی عدالت و شیخ الحدیث جامعہ رضویہ لاہور

نحمدہ و نصلی علی رسولہ الکریم

حضرت علامہ شاہ تراب الحق قادری مدظلہ العالی راقم کے بہت ہی کرم فرما احباب میں سے ایک علمی اور ہر دلعزیز شخصیت ہیں۔ صاحب علم و طریقت ہونے کے علاوہ اہل قلم بھی ہیں آپ نے بہت سی کتابیں تصنیف فرمائیں جن میں سے زیر نظر کتاب ایک علمی تحقیقی شاہکار ہے۔ راقم نے اس کے بعض حصے دیکھے، عنوانات جاذب اور انداز تحریر نہایت دلنشین ہے۔ اللہ کرے زور قلم اور زیادہ حقیقت یہ ہے کہ جمال مصطفیٰ ﷺ کی کما حقہ توصیف تو خالق جمال مصطفیٰ ﷺ ہی کر سکتا ہے، بندوں کی کیا مجال کہ اس کا حق ادا کر سکیں، البتہ اپنی اپنی بساط و ہمت کے مطابق اسے بیان کرنے کا شرف حاصل کرنا ایمانی تقاضا ہے۔ بجز اللہ تعالیٰ سرکارِ دو عالم ﷺ کی تعریف و توصیف اہلسنت کے حصے میں آئی ہے۔

حضرت شاہ صاحب مدظلہ نے یہ قلم کاری فرما کر اہلسنت پر خاص کرم فرمایا ہے، اللہ تعالیٰ آپ کو اس کاوش کا بہترین صلہ عطا فرمائے۔ آمین

حضرت علامہ پیر علاء الدین صدیقی  
سجادہ نشین دربار عالیہ نیریاں شریف آزاد کشمیر

باسمہ تعالیٰ

حضرت علامہ پیر سید شاہ تراب الحق صاحب قادری کی تصنیف لطیف جمال  
مصطفیٰ ﷺ من وعن پڑھی، روح کوراح، صدر کو انشرح، دل و دماغ کو طمانیت و جلاء  
کی کیفیت سے متکلیف پایا۔

یوں محسوس ہوا جیسے حضرت شاہ صاحب قبلہ نے رسول اکرم نبی ؐ دو عالم  
ﷺ کے شمائل حمیدہ، خصائل جمیلہ اور فضائل متکاثرہ کے بحر بیکراں میں شناوری  
کرتے ہوئے جو درہائے یکتا ہاتھ لگے، انہیں پوری امانت و دیانت کے ساتھ ایمان و  
اخلاص کے دھاگے میں پرو کر ملت اسلامیہ کے دلوں کی دنیا کو منور کرنے کا حق ادا کر  
دیا ہے۔ زیر نظر کتاب عقائد کی درستگی، تعمیر سیرت، اخلاص و الفت کی پختگی اور طہارت  
قلب و نظر کے لیے اکسیر اعظم ہے۔

اللہ کریم شیر بیشہ، اہلسنت محقق و محترم شاہ صاحب قبلہ کی حیات طیبہ کے  
شب و روز کو طوالت و صحت سے نوازے تاکہ ایسے کارہائے نمایاں سے امت کی  
راہبری و راہنمائی ہوتا رہے۔

فاضل جلیل علامہ محمد افضل کوٹلوی

ایم اے (عربی، اسلامیات، سیاسیات)، ناظم جامعہ قادریہ فیصل آباد

جمال مصطفیٰ ﷺ کی زیارت کی سعادت حاصل ہوئی، ایمان تازہ ہو گیا۔ کتاب کیا  
ہے ذات مصطفیٰ ﷺ کے جمال کی آئینہ دار اور سیرت مصطفیٰ ﷺ کی مظہر ہے۔ اقبال  
نے مسلمانوں کے روحانی انحطاط، دینی بے رغبتی اور اسلام سے دوری کا سبب جمال

مصطفیٰ سے بیگانگی بتاتے ہوئے کہا تھا؛

عصر ما مارا ازما بیگانہ کرد  
از جمال مصطفیٰ بیگانہ کرد

امبالغہ کہا جاسکتا ہے کہ یہ کتاب جمال مصطفیٰ ﷺ سے آشنا کرنے کا بہترین ذریعہ ثابت ہوگی اور اس کے مطالعہ سے یقیناً ایمان کو تازگی، روح کو بالیدگی، عقیدے کو پختگی، عمل کو نکھار اور ذہنوں کو جلا ملے گی۔

حضرت علامہ شاہ تراب الحق صاحب قادری دامت برکاتہم کو حبیب کبریا ﷺ کی ذات مبارکہ سے جو گہری وابستگی اور محبت ہے کتاب کا ایک ایک لفظ اس کا آئینہ دار ہے :-

ادیب شہیر علامہ مولانا محمد صدیق ہزاروی

مترجم کتب حدیث و مدرجا معہ نظامیہ رضویہ لاہور

بسم اللہ الرحمن الرحیم

نحمدہ و نصلی و نسلم علی رسولہ الکریم

دینی و مذہبی خدمات کے حوالے سے علامہ سید شاہ تراب الحق قادری دامت برکاتہم العالیہ کی شخصیت تعارف کی محتاج نہیں، آپ نے اب تک نہ صرف یہ کہ اپنی نگرانی میں مسلک اہلسنت کی حقانیت، باطل فرقوں کے رد اور اصلاح عوام کے سلسلے میں بیشمار کتب کی طباعت کا اہتمام فرمایا بلکہ خود بھی اہم اعتقادی اصلاحی موضوعات پر قلم اٹھایا۔

جمال مصطفیٰ ﷺ علامہ شاہ تراب الحق قادری صاحب کا ایک عظیم تحقیقی

شاہکار ہے جو نہ صرف ان کے عشق رسول کا منہ بولتا ثبوت ہے بلکہ گلستان محبت رسول کے مہکتے پھولوں کی آبیاری میں بھی نہایت عمدگی سے مدد و معاون ہے۔



اس کتاب مستطاب میں سرکارِ دو عالم کے سراپا مبارک کو نہایت حسین، دلکش اور محبت بھرے انداز میں پیش کیا گیا ہے بالخصوص باب ششم میں سرکارِ دو عالم ﷺ کے خصائص کا خلاصہ احادیث کی روشنی میں نہایت اچھوتے انداز میں پیش فرمایا ہے۔

اللہ تعالیٰ حضرت علامہ سید شاہ تراب الحق قادری مدظلہ کی عمر و صحت میں برکت عطا فرمائے اور خدمات عالیہ کو دن گنی رات چوگنی ترقی عطا فرمائے آمین بجاہ النبی الکریم۔

استاذ العلماء علامہ مفتی حاکم علی رضوی

صدر مدرس جامعہ حنفیہ رضویہ سرانج العلوم گوجرانوالہ

زیر نظر کتاب ”جمال مصطفیٰ“ کو بعض مقامات سے دیکھنے کا اتفاق ہوا، پیر

طریقت حضرت علامہ سید شاہ تراب الحق قادری مدفیضہ نے سمندر کو کوزے میں بند کر دیا ہے۔ حضرت موصوف کی تحریر عشقِ مصطفیٰ ﷺ سے دلبریز ہے اس کے ساتھ سیرت طیبہ کا بیان سونے پر سہاگہ ہے۔ اللہ تعالیٰ کا ارشاد ہے،

لقد کان لکم فی رسول اللہ اسوۃ حسنۃ

اس مبارک ارشاد میں سید عالم ﷺ کی سیرت طیبہ کو کامیابی کا اعلیٰ نمونہ

قرار دیا گیا ہے اور نبی ﷺ ہی ایمان کی بنیاد ہیں جیسا کہ امام اہلسنت اعلیٰ حضرت فاضل بریلوی علیہ الرحمۃ نے فرمایا ہے،

اللہ کی سرتا بقدم شان ہیں یہ

ان سا نہیں انسان وہ انسان ہیں یہ

قرآن تو ایمان بتاتا ہے انہیں

ایمان یہ کہتا ہے مری جان ہیں یہ

مصنف حضرت علامہ سید شاہ تراب الحق قادری لائق تحسین ہیں کہ انہوں نے نہایت جانفشانی سے عاشقان محبوب ﷺ کے لیے نادر مضامین سپرد قریب کر کے عظیم کارنامہ سرانجام دیا ہے۔ مولیٰ کریم اپنی بارگاہ بیکس پناہ میں شرف قبولیت عطا فرما کر پڑھنے والوں کو سعادت دارین سے بہرہ ور فرمائے۔ اس دعا از من و از جملہ جہاں آمین باد

پیر طریقت دیوان سید آل سیدی معینی پیرزادہ

سابق مرکزی صدر جماعت اہلسنت پاکستان

بسم اللہ الرحمن الرحیم

نحمدہ و نصلی و نسلم علی رسولہ الکریم

اللہ تعالیٰ کا ہم پر احسان عظیم ہے کہ اس کریم ذات نے ہماری راہنمائی اور ہدایت کے لیے آقائے نامدار احمد مختار خاتم الانبیاء رحمت دو عالم نور مجسم شافع محشر محمد مصطفی ﷺ کو بھیجا تا کہ ہم آپ کی صفات مقدسہ پر گفتگو، تقریر، تحریر کر کے اور تعلیمات عالیہ پر عمل کر کے دارین میں سرخرو ہو سکیں۔ وہ لوگ باعث عزت و تکریم ہیں جنہوں نے آپ کا ذکر اس طرح کیا کہ دوسروں کے دل میں بھی آقا کی محبت بیدار کر دی، سرکار دو عالم ﷺ کی ذات بابرکات پر کچھ تحریر کرنا تو بہت بڑے حوصلے اور علم کا کام ہے میں تو اپنے لیے اس بات کو بھی خوش نصیبی سمجھتا ہوں کہ سیدی جدی و مولائی حضور خواجہ، خواجگان خواجہ معین الدین چشتی اجمیری رحمۃ اللہ علیہ کی نسبت کے وسیلے سے آج آقائے نامدار ﷺ کے اسم گرامی سے موسوم کتاب ”جمال مصطفیٰ“ پر کچھ تحریر کروں، اللہ تعالیٰ میری اس تحریر کو غلامان مصطفیٰ ﷺ کے عشق کے طفیل قبول فرمائے اور ہمیں آقا کے غلاموں میں شامل فرمائے۔ آمین ثم آمین

عزیزم حافظ محمد آصف قادری سلمہ نے جس ذوق و شوق سے اپنے شیخ کامل

اور استاذ مکرم پیر طریقت حضرت علامہ سید شاہ تراب الحق قادری رضوی مدظلہ کی کتب

کی اشاعت کا اہتمام کیا ہے اسے دیکھ کر بیحد سکون اور مسرت حاصل ہوئی کہ اللہ تعالیٰ کے فضل و کرم سے آج بھی ایسے عشاق موجود ہیں جو اس قدر محنت و لگن سے دین مبین کے فروغ کے لیے عشق مصطفیٰ ﷺ کی جو شمع ان کے بڑے روشن کر رہے ہیں، انہیں محفوظ کر رہے ہیں۔ اللہ تعالیٰ ان کی اس سعیء جمیلہ کو قبول و منظور فرمائے۔ آمین

حضرت علامہ شاہ صاحب دامت برکاتہم ایک مستند اور جید عالم دین ہونے کے علاوہ سلسلہ قادریہ کے ایک پیر کامل بھی ہیں، حضرت کو اعلیٰ حضرت عظیم البرکت قدس سرہ سے خاص نسبت حاصل ہے اور اسی نسبت کا عکس آپ کی تحریر و تقریر میں نظر آتا ہے۔ آپ نے آج کے دور کے مطابق سہل اور آسان طریق سے بہت سے مسائل اس میں بیان فرمائے اور موجودہ دور کے ذوق کے مطابق اردو زبان کا استعمال فرمایا۔ حقیقت تو یہ کہ جمال مصطفیٰ ﷺ کو کسی تحریر میں سمونا ناممکن ہے مگر اس کا مطلب قطعاً یہ نہیں کہ جمال مصطفیٰ بیان ہی نہ کیا جائے، بلکہ جتنا بیان ہو کم از کم اس طرح تو ہو کہ عشاق کے دلوں میں اس کی طلب اور بڑھ جائے اور فی الواقع یہ بات اس کتاب میں عیاں ہے۔

سرکار کو دیکھنے والے جب آپ کا مکمل جمال نہ دیکھ پائے تو یہ کیسے ممکن ہے کہ ہم صرف تصور میں آقا ﷺ کے کامل جمال کو پاسکیں، باری تعالیٰ ہمارے دلوں میں جمال مصطفیٰ ﷺ کو جاگزیں فرمائے آمین۔ حضرت شاہ صاحب نے حسن و خوبی کیساتھ آیات مبارکہ اور احادیث مبارکہ کو جمع فرمایا اور پھر اس پر ایسے اکابرین امت کے اقوال نقل فرمائے کہ کسی کو مجال نہیں کہ وہ مقام مصطفیٰ ﷺ میں کسی قسم کی کمی کر سکے۔ حضرت شاہ صاحب نے اپنی تحریر میں سرکارِ دو عالم ﷺ کی تعریف میں زیادتی کرنے کا، جو اغیار کا ہم پر الزام ہے، اس کا خوب جواب تحریر فرمایا ہے اور اس بارے میں جو اکابرین امت کے اقوال کیے ہیں وہ اغیار کے سکوت کے لیے کافی ہیں اگر کوئی سمجھے۔

فی الواقع اور فی الحقیقت یہ بات ہم سب مومنوں کا ایمان ہے کہ ذات باری تعالیٰ کے بعد اعلیٰ ترین مقام سرور کائنات ﷺ کا ہے۔ اور ہم کہتے ہیں کہ سب تعریفیں اللہ کے لیے ہیں تو اسکا مطلب یہ ہے کہ مخلوق کی تعریف دراصل خالق ہی کی تعریف ہے جیسے مصنوع کی تعریف صانع کی تعریف ہوتی ہے پس نبی کریم ﷺ کی تعریف اللہ تعالیٰ ہی کی تعریف ہے۔ شیخ عبدالحق محدث دہلوی رحمۃ اللہ علیہ نے خوب فرمایا کہ حضور ﷺ کی تعریف میں مبالغہ ممکن نہیں کیونکہ جو وصف بھی آپ کے لیے ثابت کیا جائے گا وہ آپ کے حقیقی اعلیٰ مقام کے سامنے ہیچ ہوگا پس آپ کی شان میں مبالغہ یہی ہے کہ آپ ﷺ کے لیے صفت الوہیت بیان کی جائے اور یہ یقیناً منع ہے۔ اللہ تعالیٰ ہمارے دلوں کو سید الانبیاء کے عشق کا گھر بنا دے اور ہمیں آقا ﷺ کی بے حد و بے حساب تعریف کرنے کی سعادت و توفیق نصیب فرمائے آمین۔ اللہ تعالیٰ شاہ صاحب دامت برکاتہم کو اس سے بھی زیادہ خدمت دین کی ہمت و توفیق عطا فرمائے اور انکی تصانیف کی ترتیب و اشاعت کے سلسلے میں عزیز محمد آصف قادری سلمہ کی کاوشوں کو قبول فرمائے۔ بجاہ مصطفیٰ ﷺ۔

مفسر قرآن علامہ سید ریاض حسین شاہ

سربراہ ادارہ تعلیمات اسلامیہ، راولپنڈی

بسم اللہ الرحمن الرحیم

الحمد لولہ و الصلوٰۃ والسلام علی حبیبہ و علی آلہ و اصحابہ اجمعین  
حسن سے پیار رکھنا اور حسن کے لیے دلفگار رہنا زمین چیز نہیں، آسمانی عطیہ ہے۔ ایسا عطیہ جو ہر زمانے اور ہر دور کے انسان کے مشترکہ سرمائے کی حیثیت سے ابھرا ہے بلکہ سچ یہ ہے کہ زندگی کی انتہائی معراج اسی کے لیے اسی میں کھوجانا اور اسکی جستجو میں والہانہ رویوں کا روپ دھار لینا ہے۔ وہ انسان بڑا عظیم انسان ہوتا ہے جو

حسن کی روشنیوں تک رسائی حاصل کر لیتا ہے۔ حسن کا سرچشمہ آب حیات سے کم نہیں بلکہ آب حیات اعجاز حسن کی ایک کرن ہی تو ہے، عقل اور ادراک حسن ہی کے قاصد کی حیثیت رکھتے ہیں، ریاضت اور انقیاد حسن ہی کی زندہ خوشبوئیں ہیں، شعر و سخن حسن ہی کا تڑپتا عکس ہے، حسن کی تلاش اپنے حقیقی مخزن سے عشق ہے اور حسن کے جلووں کو دیکھ کر غیر کو دیکھنا گناہ ہے۔

انبیاء اور اولیاء حسن کے پرتو بھی ہیں اور کوچہء حسن کے خوبرو مسافر بھی۔ تماشہء حسن پھولوں کی لطافت، ستاروں کی جھلملاہٹ، بہاروں کا بانگین، چمنستانوں کی پھبن، گلزاروں کی دل آویزی، شمس و قمر کے اجالوں، فضاؤں کے ہمک، آسمانوں کی پہنائیوں، آوازوں کے آہنگ، موسیقی کی دھن، بادلوں کی کڑک اور بھلیوں کی چمک دمک سب ہی میں دیکھا جاسکتا ہے لیکن حسن کی یہ لکیریں اور خطوط جمال کی یہ ادائیں اور حدود اتنی مختصر ہیں کہ نگاہ عشق و مستی کا بوجھ نہیں اٹھا سکتیں۔ خطرہ رہتا ہے کہ کہیں طور جل نہ جائے اور کعبہ کسی اور کا حسن دیکھ کر اسی کا طواف نہ کرنے لگ جائے۔ حسن ازل کا کامل پرتو صورت کے ساتھ سیرت کا بھی جگمگاتا پیکر ہو سکتا ہے۔ مذاہب عالم کا اجماع ہے کہ کائنات کن فکاں میں ایسا ملکوتی من موہنا محبوب صرف اور صرف، محض اور محض، عین اور عین اور بالکل اور کل نور مجسم اور مجسم رحمت حضرت محمد ﷺ ہیں۔ فکر کی کشود، جذبوں کی معراج، مذاہب کا مقصود، ادیان کی روح، عبادتوں کی اساس آپ ﷺ کی ذات ہے۔ دانش، دین، فکر، فن اس وقت تک خلا میں رہتے ہیں جب تک انکا موضوع اور مرکز میرے حضور ﷺ کی ذات نہ بن جائے۔ میرے نزدیک حسن کے رنگ، خوشبوؤں کے نعمات خلود، بلندیاں اور ارجمندیاں، اجالے اور روشنیاں، مستیاں اور کیفیات، اظہار اور نمود، سکوت اور خمود، اضمار اور استظہار سب میرے حضور ﷺ کی نعمتیں ہیں۔

وہ شخص بہت بلند بخت اور ارفع نصیب ہوتا ہے جسے میرے حضور ﷺ کی نعت میسر آجائے۔ لکھنے والے دب جاتے ہیں جب تک ان کی تحریریں وضو کر کے میرے آقا کی نعت نہ کہیں، مورخ کوڑے اور کوڑی کی قیمت نہیں رکھتے جب تک آقائے حسن کا طواف منشور حیات نہ بنالیں، فن و ادب کے صفحات سیاہ رہتے ہیں جب تک ان میں میرے آقا کے حسن نعت کا چراغاں نہ ہو، سلاطین زمانہ کے منہ پر کوئی تھوکتا بھی نہیں جب تک وہ آقا کی دہلیز رحمت پر پڑی خاک کو سرمہء چشم بنانے کا عزم نہ رکھتے ہوں۔ عزتیں حضور سے ہیں، کرامتیں حضور کی ہیں، بخت نصیب انکی عطاؤں کا جوش ہے، انکی نسبت سدرۃ المنتہیٰ کا عروج رکھتی ہے، انکے خادم ملوک زمان ہیں، انکے نوکر رشک دوراں ہیں۔

تیرا جوہر ہے نوری پاک ہے تو فروغ دیدہء افلاک ہے تو  
تیرے صیدزبوں فرشتہ و حور کہ شاہین شہ لولاک ہے تو  
شہ لولاک کے وہ عاشق جن کی رگ رگ اور رواں رواں میں محبت  
رسول ﷺ نے ڈیرہ جمایا ان میں آشفۃ سر مجذوب بھی ہیں اور رقصاں بہ تن منصور بھی  
ہیں، دریدہ صدر سخن گو بھی ہیں اور فگار جگر ادیب بھی ہیں، صحرا نورد مسافر بھی ہیں اور  
جنوں خیز قلم کار بھی ہیں، خاک کی بدن انسان بھی ہیں اور دودھ و جود حوریں بھی ہیں، شعلہ  
رنگ جنات بھی ہیں اور نور روپ فرشتے بھی ہیں۔ وہ لوگ جنہوں نے برصغیر پاک و  
ہند میں عشق رسول اور محبت رسول ﷺ کی دھوم مچائی ان میں سے اکثر امام احمد رضا  
(رحمۃ اللہ علیہ) کے تلمیذ ہیں ماننے والے ہیں اور ان سے عشق نبی سکھنے والے ہیں،  
انہی قافلہء مستفیدین میں ایک نام سید شاہ تراب الحق قادری کا بھی ہے۔ شاہ تراب  
الحق قادری کا مسلک، مسلک عشق ہے وہ بھی ذکر رسول ﷺ کو عبادت تصور کرتے ہیں  
اور اس ریاضت کے لیے انکی سوچیں بھی یہ آہنگ رکھتی ہیں کہ:

لفظ جب تک وضو نہیں کرتے

ہم تیری گفتگو نہیں کرتے

شاہ تراب الحق قادری بڑے عظیم آدمی ہیں ان میں باعث کشش بڑی باتیں ہیں، ریلے ہیں سنجیلے ہیں، دبدبہ دار ہیں طرحدار ہیں، سخن فہم ہیں سخن شناس ہیں، ادیب ہیں خطیب ہیں، متین ہیں فہیم ہیں، علامہ ہیں قلامہ ہیں، لیکن ان کے سارے رنگ پھیکے ہوتے اگر وہ حضور ﷺ کے عاشق نہ ہوتے۔ بات عشق کی چل نکلی تو ذہن میں رہے کہ عشق میں نسبت محبوب بڑی چیز ہوتی ہے، اس حوالے سے شاہ تراب الحق قادری کے سید ہونے اور آل رسول ہونے کا بھی بڑا خیال آیا۔

الحمد للہ! شاہ جی نے اپنے آباؤ اجداد کی فکر و عشق میں ڈوبی ہوئی روایات کو اپنے زاویہ میں زندہ رکھا۔ آپ قومی اسمبلی کے ممبر بھی بنے لیکن اپنے تصلب فکری کو فراموش نہ کیا بلکہ سیاستدان عالم بھی ہو تو جبہ و دستار بھولتے بھولتے خدا اور رسول کو بھی بھول جاتا ہے۔ آپ پیری مریدی بھی کرتے ہیں لیکن آپ کے متصوفانہ خیالات پر قرون اولیٰ کے بزرگوں کا رنگ غالب دکھائی دیتا ہے۔ لوگوں کا کہنا ہے کہ آپ کبھی ٹی وی کی اسکرین پر بھی دکھائی دیتے ہیں لیکن داڑھی عمامہ اور لباس کی حدود بجز اللہ سکڑتی نہیں۔ شاہ جی کا متاثر نہ ہونا اور اپنی تاجدار خاندانی مذہبی اور روحانی اقدار و روایات سے دوسروں کو متاثر کرنا باعث تحسین ہے۔ شاہ جی تسلی رکھیں کہ مذہب عشق خلا میں معلق رہنے والی چیز نہیں، اسکا اعتراف وقت کی آواز، قبر کا نور اور آخرت کی عزت ہوتی ہے۔

سید شاہ تراب الحق قادری بولتے بھی ہیں، کہتے بھی ہیں اور لکھتے بھی ہیں آپ کی کتب ضیاء الحدیث، تصوف و طریقت اور فلاح دارین اپنی عظمت تسلیم کروا چکی ہیں لیکن خیال ہے کہ آپ کی کتابوں جو مقام ”جمال مصطفیٰ“ کو حاصل ہے وہ کسی اور کتاب کو میسر نہیں۔ ”جمال مصطفیٰ“ میں دراصل بلا واسطہ آقا حضور ﷺ کے حسن کی

لہر قاریء کتاب کے دل اور روح میں جا اترتی ہے، مطالعہ کا وہ مرحلہ بڑا دلچسپ ہوتا ہے جب شاہ صاحب خاکی بدن انسان کو دہلیز جنت پر جا بٹھاتے ہیں جہاں اسے کتاب و سنت کے آئینہ میں حضور ﷺ کی زیارت ہونے لگتی ہے، وہ ان کے یا قوتی لبوں سے جھڑتے پھول دیکھتا ہے، وہ انکی تابانی اور درخشندگی سے اپنا مقدر اجالتا ہے، انکی زلف جنت گیر کی خوشبو سے لے کر انکی نگاہ ناز کے جلووں تک بہت کچھ بلکہ سب کچھ قاریء کتاب بے نقاب و بے حجاب دیکھنے لگ جاتا ہے۔

اور پھر مناظر حسن کے جلوے صد آتش ہو جاتے ہیں جب شاہ جی حسن حق کی جستجو میں اعلیٰ حضرت کی نعتیہ شاعری کے رکوع اور سجدے کتاب پڑھنے والے کے سامنے رکھ دیتے ہیں۔ میں سمجھتا ہوں کہ بحیثیت مصنف شاہ تراب الحق قادری یہاں پہنچ کر خود ہی اپنے سر پر کرا متوں کا ایک تاج رکھ لیتے ہیں جو یقیناً دیر تک لوگوں کے اشہب ذوق کو ہمیںز لگاتا رہے گا۔ آئیے! اب ہم آپ کو زحمت انظار کی کلفتوں سے زیادہ دیر تک دو چار نہیں رکھتا چاہتے، جمال مصطفیٰ ﷺ پڑھیے اور جمال مصطفیٰ کی خوشبو سے مشام ایمان کو معطر کیجیے، اور شاہ صاحب اور فقیر پر تقصیر کی مغفرت کے لیے دعا کیجیے۔ اللہ ہم سب کو اپنے حبیب لبیب ﷺ کی محبتوں سے نوازے آمین۔

علامہ مولانا ضمیر احمد ساجد

ایم اے عربی ادب (اسلامی یونیورسٹی)، امیر جماعت اہلسنت اسلام آباد

الحمد لله و حده و الصلوة والسلام على من لا نبی بعده  
اللہ تعالیٰ کا فرمان ہے، انا نحن نزلنا الذکر وانا له لحافظون۔ ”بلاشبہ قرآن کو ہم نے ہی نازل کیا ہے اور ہم ہی اسکی حفاظت کرنے والے ہیں۔“ پس نہ تو قرآن کے الفاظ ضائع ہو سکتے ہیں اور نہ ہی اس کے معانی کو نقصان پہنچایا جاسکتا ہے۔ قرآن کے معانی کا مجموعہ سیرت مصطفیٰ ﷺ ہے۔ (قرآن حکیم میں ان دونوں پہلوں کو



کتاب و حکمت سے تعبیر کیا گیا ہے اور یہ دونوں چیزیں لامحدود وسعتیں رکھتی ہیں۔ یہی وجہ ہے کہ ہمیں سیرت نگاروں میں ایسی ایسی ہستیاں نظر آتی ہیں جن کی زندگیاں صرف اسی مشن کے لیے وقف ہو گئیں اور وہ سیرت مبارکہ پر ایسا گر انقد ذخیرہ چھوڑ گئے جو امت مسلمہ کے لیے تاحیات علمی سرمایہ رہے گا، لیکن یہاں آکر سیرت کا مطالعہ کرنے والا محو حیرت اور انگشت بنداں ہو جاتا ہے کہ کوئی بھی سیرت نگار یہ دعویٰ نہیں کرتا کہ اس نے سیرت طیبہ کے تمام پہلوؤں کا احاطہ کر لیا ہے بلکہ وہ اپنے آپ کو ساحل سمندر سے بہت دور محسوس کرتا ہے۔

اسی سلسلہ کی ایک کڑی ”جمال مصطفیٰ“ ﷺ ہے، میں نے اس کا مطالعہ کیا ہے اور بہت خوشی ہوئی کہ اس کتاب میں نور مجسم ﷺ کے خصائص و کمالات اختصار و جامعیت کے ساتھ ایک جگہ جمع کر دیے گئے ہیں، قرآن حکیم، کتب احادیث اور کتب سیر سے مختلف پھول چن چن کر مصنف زید مجدہ نے یہ گلدستہ تیار کیا ہے۔ اس میں کوئی شک نہیں کہ اس کتاب پر خاصی محنت کی گئی ہے مگر اس کے مطالعہ سے کتاب کی خوبصورتی کی جو اصل وجہ معلوم ہوتی ہے وہ مصنف کی رسول اکرم ﷺ کے ساتھ بے پناہ محبت ہے۔

باب چہارم کے ایک عنوان ”اسلامی تفریحی مشاغل“ کے مطالعہ سے یہ بات بھی سامنے آتی ہے کہ مصنف نئی نسل کے دلوں میں پیغام سیرت طیبہ اتارنے کے لیے کتنے بیتاب اور حریص ہیں۔ عام طور پر کسی کتاب میں اشعار کی کثرت اسکے اصل مضمون سے توجہ ہٹا دیتی ہے مگر زیر نظر کتاب میں رسول اکرم ﷺ کے خصائص و کمالات پر ایسے ایسے عشاق کے اشعار دیے گئے ہیں جن سے قاری، کتاب کی طلب و جستجو میں بے پناہ اضافہ ہو جاتا ہے اور پڑھنے والا ایک بار شروع کر کے پوری کتاب پڑھے بغیر نہیں رہ سکتا۔

مثال کے طور پر مصنف مدظلہ اس کتاب کے باب سوم میں آقا دو جہاں کی

آواز مبارک کے بارے میں وسائل الوصول سے ۴۴ ایک روایت نقل کرتے ہوئے رقمطراز ہیں، ”حضرت ام ہانی رضی اللہ عنہا فرماتی ہیں کہ جب آقا و مولیٰ ﷺ خطبہ ارشاد فرماتے تو آپ کا لہجہ رعب دار ہو جاتا اور آپ کی آواز مبارک بلند ہو جاتی گویا آپ کسی لشکر کو ڈرارہے ہیں کہ تم پر اب حملہ ہوا چاہتا ہے۔“

اس کی باتوں کی لذت پہ لاکھوں درود

اس کے خطبے کی ہیبت پہ لاکھوں سلام

کتاب ہذا میں ایک اور بڑا علمی اضافہ ہے جو سیرت طیبہ لکھنے والوں اور دیگر اہل علم شخصیات کے لیے فائدہ مند ثابت ہو سکتا ہے اور وہ ہے اس کتاب کا پانچواں اور چھٹا باب۔ ان ابواب میں قرآن حکیم سے دو سو خصائص مصطفیٰ ﷺ صرف آیات اور احادیث کے خلاصے کی شکل میں لکھے گئے ہیں، اگر شرح و بسط سے لکھا جائے تو مذکورہ خصائص سے چار سو کتابیں وجود میں آسکتی ہیں۔ اس سے ہر مطالعہ کرنے والا شخص اندازہ کر سکتا ہے کہ یہ کتاب مختصر ہونے کے ساتھ ساتھ کتنی جامع ہے، اگر اس کتاب کو اردو کے علاوہ دوسری زبانوں جیسے انگریزی، عربی وغیرہ میں بھی ترجمہ کر دیا جائے تو بحد مفید ثابت ہو سکتا ہے۔

باب اول

# عشق مصطفیٰ

(صلی اللہ علیہ وسلم)

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهٗ وَنُصَلِّیْ وَنُسَلِّمُ عَلٰی حَبِیْبِهٖ الْکَرِیْمِ  
ایمان و اطاعت رسول ﷺ:

ارشاد باری تعالیٰ ہے، ”(اے حبیب ﷺ!) بیشک ہم نے تمہیں بھیجا حاضر  
و ناظر اور خوشی اور ڈر سنا تا تا کہ اے لوگو! تم اللہ اور اسکے رسول پر ایمان لاؤ اور رسول کی  
تعظیم و توقیر کرو اور صبح و شام اللہ کی پاکی بولو“۔ (سورۃ الفتح: ۹، ۸)

اسی سورت کی آیت ۱۳ میں فرمایا گیا، ”اور جو ایمان نہ لائے اللہ اور اسکے  
رسول پر تو بے شک ہم نے کافروں کے لیے بھڑکتی آگ تیار کر رکھی ہے،“۔ (کنز الایمان از اعلیٰ  
حضرت امام احمد رضا محدث بریلوی قدس سرہ)

دوسری جگہ ارشاد ہوا، ”تو ایمان لاؤ اللہ اور اسکے رسول پر اور اس نور پر جو ہم  
نے اتارا“۔ (التغابن: ۸)

مزید ارشاد ہوا، ”تو ایمان لاؤ اللہ اور اسکے رسول بے پڑھے غیب بتانے والے  
پر کہ اللہ اور اسکی باتوں پر ایمان لاتے ہیں اور انکی غلامی کرو کہ تم راہ پاؤ“۔ (الاعراف: ۱۵۸)  
اسی سورت کی آیت ۱۵۷ کے آخر میں فرمایا گیا، ”تو وہ جو اس پر ایمان لائیں  
اور اسکی تعظیم کریں اور اسے مدد دیں اور اس نور کی پیروی کریں جو اسکے ساتھ اتر اوی  
بامراد ہوئے“۔ (کنز الایمان)

ان آیات کریمہ سے معلوم ہوا کہ حضور ﷺ کی نبوت و رسالت پر ایمان لانا  
اور آپ کی تعظیم و توقیر کرنا فرض ہے۔ کتاب الشفا میں ہے کہ نبی کریم ﷺ پر ایمان  
لانے کا مطلب یہ ہے کہ اللہ تعالیٰ کی وحدانیت، محمد رسول اللہ ﷺ کی نبوت و رسالت

اور احکام الہیہ جو حضور ﷺ نے بیان فرمائے ان سب کا زبان سے اقرار اور دل سے تصدیق کرے۔ جب زبانی اقرار قلبی تصدیق دونوں جمع ہوں گی تب ہی ایمان مکمل ہوگا۔ محض زبانی اقرار رسالت کو قرآن حکیم نے منافقت قرار دیا ہے۔ سورہ منافقون کی پہلی آیت میں ارشاد ہوا، ”جب منافق تمہارے حضور حاضر ہوتے ہیں (تو) کہتے ہیں کہ ہم گواہی دیتے ہیں کہ حضور بیشک یقیناً اللہ کے رسول ہیں اور اللہ جانتا ہے کہ تم اس کے رسول ہو اور اللہ گواہی دیتا ہے کہ منافق ضرور جھوٹے ہیں“۔ (کنز الایمان)

نبی کریم ﷺ پر ایمان لانے کے ساتھ ہی آپ کی اطاعت و اتباع بھی واجب ہوگئی۔ قرآن کریم کی چند آیات ملاحظہ فرمائیں۔

۱۔ ”اے محبوب تم فرما دو کہ لوگو! اگر تم اللہ کو دوست رکھتے ہو تو میرے فرمانبردار ہو جاؤ اللہ تمہیں دوست رکھے گا اور تمہارے گناہ بخش دے گا اور اللہ بخشنے والا مہربان ہے“۔ (آل عمران: ۳۱)

۲۔ ”تم فرما دو کہ حکم مانو اللہ کا اور اسکے رسول کا“۔ (آل عمران: ۳۲)

۳۔ ”اور اللہ و رسول کی اطاعت کرو اس امید پر کہ تم رحم کیے جاؤ“۔ (آل عمران: ۱۳۲)

۴۔ ”اور اللہ کا حکم مانو اور رسول کا حکم مانو“۔ (التغابن: ۱۲)

۵۔ ”اور جو کچھ رسول تمہیں عطا فرمائیں وہ لو اور جس سے منع فرمائیں باز رہو“۔ (الحشر: ۷)

۶۔ ”اے ایمان والو! اللہ کا حکم مانو اور رسول کا حکم مانو“۔ (محمد: ۳۳)

۷۔ ”اور جو اللہ اور اسکے رسول کا حکم مانے اللہ اسے باغوں میں لے جائے گا“۔ (الف: ۱۷)

۸۔ ”اور اگر تم رسول کی فرمانبرداری کرو گے راہ پاؤ گے“۔ (النور: ۵۳)

۹۔ ”اور جو حکم نہ مانے اللہ اور اسکے رسول کا وہ بیشک صریح گمراہی میں بہکا“۔ (الاحزاب: ۳۶)

۱۰۔ ”اور ہم نے کوئی رسول نہ بھیجا مگر اس لیے کہ اللہ کے حکم سے اسکی اطاعت کی

جائے“۔ (النساء: ۶۴)

۱۱۔ ”تو اے محبوب! تمہارے رب کی قسم وہ مسلمان نہ ہوں گے جب تک اپنے آپس کے جھگڑے میں تمہیں حاکم نہ بنائیں پھر جو کچھ تم فرما دو اپنے دلوں میں اس سے رکاوٹ نہ بائیں اور جی سے مان لیں“۔ (النساء: ۶۵)

۱۲۔ ”اے ایمان والو! اللہ اور اسکے رسول کا حکم مانو“۔ (الانفال: ۲۰)

۱۳۔ ”جس نے رسول کا حکم مانا بے شک اس نے اللہ کا حکم مانا“۔ (النساء: ۸۰)

۱۴۔ ”جس دن انکے منہ الٹ الٹ کر آگ میں تلے جائیں گے، کہتے ہونگے ہائے

کسی طرح ہم نے اللہ کا حکم مانا ہوتا اور رسول کا حکم مانا ہوتا“۔ (الاحزاب: ۶۶)

۱۵۔ ”یہ نبی مسلمانوں کا انکی جان سے زیادہ مالک ہے“۔ (الاحزاب: ۶)

ان آیات کریمہ سے معلوم ہوا کہ اللہ تعالیٰ سے سچی محبت کرنے والوں کو نبی کریم ﷺ کی پیروی و اتباع کرنی چاہیے اور حضور ﷺ کی اطاعت درحقیقت اللہ تعالیٰ ہی کی اطاعت ہے۔ اس لیے اللہ تعالیٰ نے قرآن پاک کی متعدد آیات میں اپنی اطاعت کے ساتھ اپنے رسول ﷺ کی اطاعت کا بھی حکم دیا ہے۔ یہ بھی معلوم ہوا کہ رسول معظم ﷺ کی اطاعت کے منکر آخرت میں جہنم کا ایندھن بنا دیے جائیں گے۔

## محبت مصطفیٰ ﷺ

لحد میں عشق رخ شہ کا داغ لے کے چلے

اندھیری رات سنی تھی چراغ لے کے چلے

نبی کریم ﷺ کی محبت ایمان کی روح اور دین کی اصل ہے۔ محبت رسول اور

عشق مصطفیٰ ﷺ کے معنی اور اسکی حقیقت علمائے حق نے اپنے اپنے انداز میں بیان

فرمائی ہے اگرچہ الفاظ مختلف ہیں لیکن روح سب کی ایک ہی ہے۔ چنانچہ حضرت

سفیان ثوری فرماتے ہیں کہ اطاعت رسول ﷺ محبت ہے۔ یحییٰ بن معاذ کہتے ہیں کہ

محبت ایک کیفیت ہے جسے الفاظ میں بیان کرنا ممکن نہیں۔

بعض اہل علم کا قول ہے کہ محبت محبوب کی رضا چاہنے کا نام ہے، بعض کے نزدیک محبوب کی پسند کو اپنی پسند اور اسکی ناپسند کو اپنی ناپسند بنا لینا محبت ہے، بعض نے محبوب کے ذکر کے دوام کو محبت قرار دیا ہے۔ بعض کے نزدیک دل سے محبوب کے دوام کو محبت قرار دیا ہے۔ بعض کے نزدیک دل سے محبوب کے سوا سب کچھ فنا کر دینے کا نام محبت ہے۔ (مدارج النبوة)

سورہ توبہ ۲۴ میں ارشاد ہوا، ”تم فرماؤ اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمہارا کنبہ اور تمہاری کمائی کے مال اور وہ سودا جس کے نقصان کا تمہیں ڈر ہے اور تمہاری پسند کا مکان یہ چیزیں اللہ اور اسکے رسول اور اس کی راہ میں لڑنے سے زیادہ پیاری ہوں تو راستہ دیکھو یہاں تک کہ اللہ اپنا حکم (یعنی عذاب) لائے اور اللہ فاسقوں کو راہ (ہدایت) نہیں دیتا“۔ (کنز الایمان)

اس آیت کریمہ سے ثابت ہوا کہ ہر مسلمان پر تمام چیزوں سے زیادہ اللہ عزوجل اور رسول معظم ﷺ کی محبت لازم ہے۔ اسی حوالے سے چند احادیث مبارکہ ملاحظہ فرمائیں۔

حضرت انس رضی اللہ عنہ سے روایت ہے کہ نور مجسم ﷺ نے فرمایا، ”تم میں سے کوئی بھی مومن نہیں ہو سکتا جب تک کہ میں اسے اسکے والد، اسکی اولاد اور سب لوگوں سے زیادہ پیارا نہ ہو جاؤں“۔ (بخاری، مسلم)

ایک مرتبہ حضرت عمر رضی اللہ عنہ نے بارگاہ نبوی میں عرض کی، یا رسول اللہ ﷺ! بیشک آپ مجھے میری جان کے سوا ہر شے سے زیادہ محبوب ہیں۔ آپ ﷺ نے فرمایا تم میں سے کوئی بھی ہرگز اس وقت تک کامل مومن نہیں ہو سکتا جب تک کہ میں اسکے نزدیک اسکی جان سے بھی زیادہ پیارا نہ ہو جاؤں۔ آپ کا یہ فرمان سن کر

حضرت عمر رضی اللہ عنہ کے دل میں محبت کی یہ منزل بھی اتر آئی عرض کی، قسم ہے اس ذات کی جس نے آپ پر کتاب نازل فرمائی بیشک آپ مجھے میری جان سے بھی زیادہ محبوب ہیں۔ حضور ﷺ نے فرمایا، ”اے عمر! اب تمہارا ایمان کامل ہو گیا“۔ (بخاری)

جان ہے عشق مصطفیٰ روز فزوں کرے خدا

جس کو ہو درد کا مزا ناز دوا اٹھائے کیوں

محبت رسول ﷺ ایمان کی حلاوت عطا کرتی ہے، قوت محرکہ کے طور پر اطاعت رسول ﷺ کی طرف مائل کرتی ہے، یہ قرب باری تعالیٰ اور روحانیت میں ترقی کا باعث بھی ہے اور آخرت میں آقا و مولیٰ ﷺ کی رفاقت و معیت حاصل ہونے کا اہم وسیلہ بھی۔

حضرت انس رضی اللہ عنہ سے روایت ہے کہ ایک شخص نے بارگاہ اقدس میں عرض کی، یا رسول اللہ ﷺ! قیامت کب آئے گی؟ فرمایا، قیامت کے لیے تو نے کیا تیاری کی ہے؟ اس نے عرض کی، نہ بہت سی نمازیں جمع کی ہیں اور نہ روزے اور نہ ہی صدقات لیکن اتنا ضرور ہے کہ میں اللہ تعالیٰ اور اسکے رسول ﷺ سے محبت کرتا ہوں۔ آپ نے فرمایا، ”پھر تو قیامت میں انہی کے ساتھ ہوگا جن سے محبت رکھتا ہے“۔ (بخاری)

اے عشق ترے صدقے جلنے سے چھٹے سستے

جو آگ بجھا دے گی وہ آگ لگائی ہے

حضرت عائشہ صدیقہ رضی اللہ عنہا فرماتی ہیں کہ ایک شخص نے خدمت اقدس میں عرض کی، یا رسول اللہ ﷺ! بیشک آپ مجھے میری جان اور اولاد سے بھی زیادہ محبوب ہیں، جب میں گھر میں ہوتا ہوں اور آپ کی یاد آتی ہے تو جب تک میں خدمت اقدس میں حاضر ہو کر آپ کا دیدار نہیں کر لیتا مجھے صبر نہیں آتا، جب میں موت کو یاد کرتا ہوں تو میں یقین کرتا ہوں کہ آپ تو جنت میں انبیائے کرام کے ساتھ اعلیٰ درجے میں ہونگے اور میں جنت میں نہ جانے کہاں ہوں گا مجھے ڈر ہے کہ میں آپ کو نہ دیکھ سکوں گا۔ وہ یہ



عرض کر رہا تھا کہ جبریل علیہ السلام یہ آیت (النساء: ۶۹) لے کر نازل ہوئے،  
 (ترجمہ) ”اور جو اللہ اور اسکے رسول کا حکم مانے تو اسے انکا ساتھ ملے گا جن پر اللہ نے فضل کیا  
 یعنی انبیاء، صدیقین، شہداء اور نیک لوگ، اور یہ کیا ہی اچھے ساتھی ہیں“۔ (طبرانی، ابو نعیم)

خاک ہو کر عشق میں آرام سے سونا ملا

جان کی اکسیر ہے الفت رسول اللہ کی

سیدنا ابو بکر صدیق رضی اللہ عنہ عرض کرتے تھے، یا رسول اللہ ﷺ! خدا کی قسم

میرے والد کے ایمان لانے کے مقابلے میں ابو طالب کے ایمان لانے سے میری  
 آنکھوں کو زیادہ ٹھنڈک اور روشنی پہنچاتا کیونکہ ابو طالب کے ایمان لانے سے آپ کی  
 آنکھوں کو ٹھنڈک ہوتی۔ (مدارج النبوة) سیدنا علی کرم اللہ وجہہ کا ارشاد ہے کہ آقا و مولیٰ

ﷺ مجھے اپنی جان، مال، والدین اور اولاد سے زیادہ محبوب ہیں۔ (کتاب الشفا)

صحابہ کرام علیہم الرضوان اپنے آقا و مولیٰ ﷺ کی تعظیم و محبت میں اپنا سب  
 کچھ حتیٰ کہ جان قربان کرنے سے بھی دریغ نہ کرتے، دو ایمان افروز واقعات اختصار  
 کے ساتھ پیش خدمت ہیں۔

سیدنا ابو بکر صدیق رضی اللہ عنہ جب ہجرت کی رات حضور ﷺ کے ساتھ  
 غار ثور پہنچے تو پہلے آپ غار میں داخل ہوئے، صفائی کی اور جو سوراخ نظر آئے انہیں  
 اپنے بدن کے کپڑے پھاڑ کر بند کیا اور دو سوراخ بند کرنے کے لیے کوئی چیز نہ ملی تو ان  
 پر اپنی ایڑیاں لگا دیں۔ پھر آقا ﷺ غار میں تشریف لے گئے اور آپ کے زانو پر سر  
 رکھ کر آرام فرمانے لگے۔

اسی دوران سوراخ کے اندر سے سانپ نے آپ کے پاؤں پر کاٹ لیا،  
 آپ حضور کے آرام کا خیال کرتے ہوئے ساکن بیٹھے رہے لیکن سانپ کے زہر کی  
 انتہائی تکلیف کے باعث آنکھوں سے آنسو نکل پڑے جو حضور ﷺ کے چہرہ اقدس پر

گرے۔ حضور بیدار ہوئے اور آپ کا حال دریافت فرمایا، آپ نے سارا واقعہ عرض کیا۔ آقا علیؑ نے آپ کے زخم پر اپنا لعاب دہن لگایا تو فوراً آرام آ گیا مگر آپ کے انتقال کے وقت یہی زہر لوٹ آیا اور اسی کے اثر سے آپ کی شہادت ہوئی۔ (مشکوٰۃ)

غزوہ خیبر سے واپسی پر مقام صہبا میں رسول معظم ﷺ نے نماز عصر کے بعد حضرت علی کرم اللہ وجہہ کے زانو پر سر مبارک رکھ کر آرام فرمایا، آپ پر وحی نازل ہو رہی تھی۔ سیدنا علی رضی اللہ عنہ نے عصر کی نماز نہ پڑھی تھی مگر آپ نے آقا علیؑ کو بیدار نہ کیا یہاں تک کہ سورج غروب ہو گیا۔ جب آقا علیؑ نے چشمان کرم کھولیں تو مولیٰ علی نے اپنی نماز کا حال عرض کیا، حبیب کبریٰ ﷺ نے بارگاہ الہی میں دعا کی، الٰہی! علی تیری اور تیرے رسول کی فرمانبرداری میں تھے اس لیے ان کے لیے سورج کو لوٹا دے۔ آپ کی دعا سے ڈوبا ہوا سورج پھر نکل آیا۔

اس حدیث پاک کو امام قاضی عیاض مالکی نے کتاب الشفا میں، امام طحاوی نے مشکل الآثار میں روایت کیا ہے۔ اعلیٰ حضرت نے خوب فرمایا،

مولیٰ علی نے واری تری نیند پر نماز اور وہ بھی عصر سب سے جو اعلیٰ خطر کی ہے صدیق بلکہ غار میں جاں اس پہ دے چکے اور حفظ جاں تو جان فروض غرر کی ہے ثابت ہوا کہ جملہ فرائض فروغ ہیں اصل الاصول بندگی اس تاجور کی ہے

شیخ عبدالحق محدث دہلوی مدارج النبوة میں فرماتے ہیں، ”محبت اہل ایمان کے دلوں کی زندگی اور انکی روحوں کی غذا ہے، مقامات رضا اور احوال محبت میں یہ مقام سب سے بلند اور افضل ترین ہے“۔ امام المحدثین کے اس ایمان افروز قول میں ان

لوگوں کے اعتراض کا جواب بھی موجود ہے جنہیں یہ شکایت ہے کہ اہلسنت کے علماء تو جب دیکھو عشق رسول یا محبت مصطفیٰ ﷺ کی باتیں کرتے ہیں کبھی نعتیں پڑھ رہے ہوں گے اور کبھی درود و سلام۔ اس مسئلہ کو سمجھانے کے لیے مثال عرض کرتا ہوں۔

فرض کیجیے کہ آپ کے مکان میں ایک پودا لگا ہوا ہے۔ اور آپ اور آپ اسے روزانہ پانی دیتے ہیں کوئی شخص سے یہ کہے کہ جناب یہ کہاں کا انصاف ہے کہ آپ خود تو عمدہ عمدہ کھانے کھائیں اور بہترین مشروب پیئیں اور اس پودے کو روزانہ صبح و شام صرف پانی ہی دیں۔ اگر آپ اس کے فریب میں آگئے اور آپ نے پودے کو ایک دن پانی دیا دوسرے دن تیل تیسرے دن گھی اور چوتھے دن کوئی اور قیمتی غذا وغیرہ۔ اب آپ بتائیے کہ کیا اس طرح پودے کی آبیاری ہوگی؟ کیا اسکی نشوونما ہوگی؟ ہرگز نہیں، ہر عقلمند یہی کہے گا کہ پودے کی آبیاری اور نشوونما پانی سے ہوتی ہے۔ پس اسی طرح اہلسنت کی روحانی نشوونما صرف عشق مصطفیٰ اور ذکر رسول ﷺ سے ہوتی ہے۔

مغز قرآن روح ایماں جان دیں  
ہست حب رحمتہ اللعالمیں

ارشاد باری تعالیٰ ہو، ”سن لو اللہ کی یاد ہی میں دلوں کا چین ہے“۔ (الرعد: ۲۸)  
حدیث قدسی میں رب تعالیٰ کا ارشاد ہے، ”(اے حبیب ﷺ!) میں نے ایمان کا مکمل ہونا اس بات پر موقوف کر دیا ہے کہ میرے ذکر کے ساتھ تمہارا ذکر بھی ہو اور میں نے تمہارے ذکر کو اپنا ذکر قرار دے دیا ہے پس جس نے تمہارا ذکر کیا اس نے میرا ذکر کیا“۔ (کتاب الشفا)  
ثابت ہوا کہ ذکر مصطفیٰ ﷺ سے دل کو سکون اور روح کو تازگی نصیب ہوتی ہے۔ یہی بات امام الحدیثین نے مدارج النبوة میں فرمائی اور اسی حقیقت کو امام یوسف بہانی نے انوار محمدیہ میں یوں بیان فرمایا،

”جاننا چاہیے کہ سرکارِ دو عالم ﷺ کی محبت کی تمنا ہر چاہنے والے کے دل میں

پائی جاتی ہے، یہ وہ اعلیٰ مقام ہے جسکی طرف عابدوں کی نگاہیں لگی رہتی ہیں اور جسکے لیے عشاق اپنے آپ کو فنا کر دیتے ہیں اور جسکی روح پرور ہوا کے جھونکے عابدوں کو تروتازہ کر دیتے ہیں۔ محبت رسول دلوں کی قوت، روحوں کی غذا اور آنکھوں کی ٹھنڈک ہے اور یہ ایک ایسا نور ہے کہ جو اسے حاصل نہ کر سکا اسکا شمار مردوں میں ہوگا اور یہ ایک ایسی زندگی ہے کہ جو اسے حاصل نہ کر سکا وہ اندھیروں کی گہرائیوں میں ڈوب گیا پس رسول معظم ﷺ کی محبت ایمان، اعمال، باطنی احوال اور روحانی مقامات کی روح ہے۔“

دردِ مسلم مقامِ مصطفیٰ است  
آبرِ وئے ما ز نامِ مصطفیٰ است

امام قاضی عیاض مالکی قدس سرہ کتاب الشفا میں اور امام المحدثین شیخ عبد الحق محدث دہلوی قدس سرہ مدارج النبوة میں فرماتے ہیں کہ کسی سے محبت و عشق ہو جانے کی تین بڑی وجوہات ہوتی ہیں۔

اول: اس کا حسن و جمال کہ طبیعت فطری طور پر حسین و جمیل اور خوبصورت چیزوں کی طرف مائل ہوتی ہے۔

دوم: اس کا حسن اخلاق کہ طبیعت فطری طور پر اچھی سیرت و اخلاق والے، صاحب کمالات اور متقی و صالحین وغیرہ کی طرف مائل ہوتی ہے۔

سوم: اس کا انعام و احسان کہ طبیعت فطری طور پر انعامات دینے والے اور احسان کرنے والے کی طرف مائل ہوتی ہے۔

یہ بات بالکل واضح ہے کہ رحمت عالم ﷺ کی ذات گرامی ان تمام صفات اور کمالات کی جامع ہے جو محبت کے اسباب اور عشق کے موجب ہیں۔ اب ہم قرآنی آیات، احادیث نبوی اور جلیل القدر ائمہ کرام کی کتب معتبرہ کی روشنی میں مذکورہ تینوں اسباب کا اجمالی طور پر جائزہ لیتے ہیں۔

باب دوم

# حسن و جمال مصطفی

(صلی اللہ علیہ وسلم)

## نور مصطفیٰ ﷺ

ارشادِ تعالیٰ ہوا، ”بیشک تمہارے پاس اللہ کی طرف سے ایک نور آیا اور روشن کتاب“۔ (المائدہ: ۱۵)

اس آیت مبارکہ میں حضور ﷺ کے وجودِ اقدس کو نور فرمایا گیا، سید المفسرین حضرت عبد اللہ بن عباس رضی اللہ عنہما اور دیگر مفسرین کرام فرماتے ہیں کہ نور سے مراد رحمت عالم ﷺ کی ذات گرامی ہے۔ تفسیر جلالین، تفسیر کبیرہ، تفسیر خازن، تفسیر مدارک، تفسیر بیضاوی، تفسیر روح البیان، تفسیر مظہری وغیرہ معتبر تفاسیر میں یہ معنی موجود ہیں۔ علامہ صاوی کی تفسیر میں ہے، ”بنی کریم ﷺ کو نور اسلیے فرمایا گیا کہ آپ بصارتوں کو نورانی بناتے ہیں اور کامیابی کی طرف ہدایت دیتے ہیں اور آپ ﷺ ہر حسی اور معنوی نور کی اصل ہیں“۔

امام ابن جریر فرماتے ہیں، ”حضور ﷺ نور ہیں اسکے لیے جو اس نور سے اپنا دل منور کرنا چاہے“۔ (تفسیر ابن جریر)

آنکھ والا ترے جلوے کا نظارہ دیکھے  
دیدہء کو رکو کیا آئے نظر کیا دیکھے

امام احمد رضا محدث بریلوی قدس سرہ فرماتے ہیں کہ ”امام مالک رضی اللہ عنہ کے شاگرد، امام احمد بن حنبل رضی اللہ عنہ کے استاذ اور امام بخاری و امام مسلم کے استاذ الا استاذ حافظ الحدیث امام عبدالرزاق ابو بکر بن ہمام نے اپنی مسند میں سیدنا جابر بن عبد اللہ رضی اللہ عنہما سے روایت کی کہ وہ فرماتے ہیں، میں نے عرض کی، یا رسول

اللہ ﷺ میرے ماں باپ حضور پر قربان! مجھے بتا دیجیے کہ سب سے پہلے اللہ عزوجل نے کیا چیز بنائی؟ فرمایا، اے جابر! بیشک اللہ نے تمام مخلوقات سے پہلے تیرے نبی ﷺ کا نور اپنے نور (کے فیض) سے پیدا فرمایا پھر وہ نور جہاں خدا نے چاہا سیر کرتا رہا، اسوقت لوح، قلم، جنت، دوزخ، فرشتے، آسمان، زمین، سورج، چاند، جن، انسان کچھ نہ تھا جب اللہ تعالیٰ نے مخلوق کو پیدا کرنا چاہا تو اس نور کے چار حصے کیے پہلے سے قلم، دوسرے سے لوح، تیسرے سے عرش بنایا پھر چوتھے کے چار حصے کیے پہلے سے آسمان، دوسرے سے زمین، تیسرے سے جنت اور چوتھے سے دوزخ بنائے، الیٰ آخر الحدیث۔“

یہ حدیث امام بیہقی نے دلائل النبوة میں، امام قسطلانی نے مواہب الدنیہ میں، امام ابن حجر مکی نے فتاویٰ حدیثیہ میں، علامہ فاسی نے مطالع المسرات میں، علامہ زرقانی نے دلائل شرح مواہب میں، علامہ حسین دیار بکری نے تاریخ الخمیس میں اور شیخ عبدالحق محدث دہلوی نے مدارج النبوة میں روایت کر کے اس پر اعتماد کیا ہے۔ (افسوس کہ موجودہ زمانے کے وہابیہ نے مسند عبدالرزاق سے اس حدیث کو نکال دیا ہے۔ مرتب) علامہ محقق نابلسی حدیقہ فدیہ شرح طریقہ محمدیہ میں فرماتے ہیں بے شک ہر چیز نبی ﷺ کے نور سے بنی جیسا کہ صحیح حدیث سے ثابت ہے۔“ (ملاۃ الصفا ص ۳)

مجدد امت امام اہلسنت اعلیٰ حضرت فرماتے ہیں،

انبیاء اجزا ہیں تو بالکل ہے جملہ نور کا

اس علاقے سے ہے ان پر نام سچا نور کا

تو ہے سایہ نور کا ہر عضو ٹکڑا نور کا

سایہ کا سایہ نہ ہوتا ہے نہ سایہ نور کا

سورہ الاحزاب میں ارشاد ہوا، ”اے غیب بتانے والے نبی! بیشک ہم نے

تمہیں بھیجا حاضر و ناظر اور خوشخبری دیتا اور ڈر سنا تا اور اللہ کی طرف اسکے حکم سے بلاتا اور چمکا دینے والا آفتاب بنا کر۔ (آیت ۳۵، ۳۶)

تفسیر خزان العرفان میں ہے کہ ”حضور ﷺ نے اپنے نور نبوت سے قلوب و ارواح کو منور کیا، حقیقت میں آپ کا وجود مبارک ایک ایسا آفتاب عالم تاب ہے جس نے ہزار ہا آفتاب بنا دیے اسی لیے اسکی صفت میں منیر (چمکا دینے والا) ارشاد فرمایا گیا۔“ تفسیر مظہری میں ہے کہ ”حضور ﷺ اپنے قلب انور اور جسم منور کی وجہ سے سراج منیر تھے ایمان والے اس آفتاب کے رنگ میں رنگے جاتے ہیں اور اسکے انوار سے نورانی ہو جاتے ہیں۔“ حضرت کعب بن زہیر رضی اللہ عنہ نے بارگاہ رسالت میں اپنا قصیدہ ”بانت سعاد“ پیش کیا اور سرکارِ دو عالم ﷺ نے خوش ہو کر انہیں اپنی چادر مبارک عطا فرمائی۔ اسمیں یہ شعر بھی تھا،

ان الرسول لنور يستضاء به

مہند من سیوف اللہ مسلول

”بیشک رسول ﷺ ایسا نور ہیں جن سے روشنی حاصل کی جاتی ہے، وہ اللہ کی

تلواروں میں سے ایک بے نیام تلوار ہیں۔“ (مدارج النبوة)

سورہ النور آیت ۳۵ میں فرمایا گیا ہے، ”اللہ نور ہے آسمانوں اور زمین کا، اسکے

نور کی مثال ایسی جیسے ایک طاق کہ اسمیں چراغ ہے وہ چراغ ایک فانوس میں ہے۔“

حضرت کعب الاحبار اور حضرت سعید بن جبیر رضی اللہ عنہما اسکی تفسیر میں فرماتے ہیں کہ

”اس آیت میں دوسرے لفظ نور سے مراد محمد ﷺ ہیں اور ارشاد باری تعالیٰ ”مثل نورہ“

یعنی اسکے نور کی مثال سے حضرت محمد ﷺ کے نور کی مثال مراد ہے۔“ (کتاب الشفا)

تفسیر مظہری میں اس آیت کے تحت مذکور ہے کہ حضرت کعب الاحبار رضی

اللہ عنہ نے سید المفسرین عبد اللہ بن عباس رضی اللہ عنہما کی خدمت میں بیان کیا کہ



”اس کے نور کی مثال سے سیدنا محمد ﷺ کے نور کی مثال مراد ہے، مشکوٰۃ یعنی طاق سے مراد حضور کا سینہ اقدس ہے، زجلجہ یعنی فانوس سے مراد قلب انور ہے اور مصباح یعنی چراغ سے مراد نبوت ہے۔“

تفسیر کبیر میں حضرت سہل بن عبداللہ کا قول بیان کیا گیا ہے کہ مصباح سے مراد قلب اقدس اور زجلجہ سے مراد سینہ مبارک ہے۔“

مجددین و ملت اعلیٰ حضرت علیہ الرحمۃ فرماتے ہیں،

شمع دل مشکوٰۃ تن سینہ زجلجہ نور کا  
تیری صورت کے لئے آیا ہے سورہ نور کا  
میں گدا تو بادشاہ بھر دے پیالہ نور کا  
نور دن دونا ترا دے ڈال صدقہ نور کا

## حقیقت مصطفیٰ ﷺ

ارشاد باری تعالیٰ ہے، ”اور بیشک پچھلی (یعنی ہر آنے والی گھڑی) تمہارے لیے پہلی سے بہتر ہے۔“ (الضحیٰ: ۴)

تفسیر خزائن العرفان میں، ”گویا کہ حق تعالیٰ کا وعدہ ہے کہ روز بروز آپ کے درجے بلند کرے گا اور عزت پر عزت اور منصب پر منصب زیادہ فرمائے گا اور ساعت بہ ساعت آپ کے مراتب ترقی کرتے رہیں گے۔“

امام قاضی عیاض قدس سرہ شفا شریف میں فرماتے ہیں، ”رسول معظم ﷺ پر اللہ تعالیٰ کا جو فضل و کرم ہے اور جو کمالات آپ کو عطا فرمائے گئے ہیں عقلیں انکو سمجھنے سے اور زبانیں انہیں بیان کرنے سے قاصر ہیں۔“ امام قسطلانی مواہب الدنیہ ج ۴ میں،

امام شعرانی کشف الغمہ ج ۲ میں، شیخ عبدالحق محدث دہلوی اشعة اللمعات ج ۴ میں اور محدث علی قاری حنفی مرقاۃ شرح مشکوٰۃ ج ۵ میں فرماتے ہیں کہ ”آقائے دو جہاں ﷺ کی ذات اقدس کے فضائل و کمالات اتنے زیادہ ہیں کہ انہیں شمار نہیں کیا جاسکتا۔“

امام نبہانی فرماتے ہیں، ”حضور ﷺ کی حقیقت کو کما حقہ سوائے اللہ تعالیٰ کے کوئی نہیں جانتا جیسا کہ آقا و مولیٰ ﷺ نے سیدنا ابو بکر رضی اللہ عنہ سے فرمایا، قسم ہے اس ذات کی جس نے مجھے حق کے ساتھ مبعوث فرمایا، میری حقیقت کو سوائے میرے رب کے کسی نے بھی کما حقہ نہ جانا۔ اسی لیے سید التابعین اولیس قرنی رضی اللہ عنہ نے فرمایا کہ صحابہ کرام نے نبی کریم ﷺ کا صرف عکس دیکھا تھا آپ ﷺ کی حقیقت کو نہ پاسکے۔ آپ سے پوچھا گیا، کیا ابو بکر صدیق رضی اللہ عنہ نے بھی نہیں دیکھا؟ فرمایا، ہاں انہوں نے بھی آپ ﷺ کو کما حقہ نہیں دیکھا۔“ (حجۃ اللہ علی العالمین)

آقا و مولیٰ ﷺ کا فرمان عالیشان ہے، ”جس نے مجھے دیکھا اس نے حق دیکھا۔“ (بناری) شارحین اس حدیث کی شرح میں فرماتے ہیں کہ جس نے مجھے دیکھا اس نے اللہ تعالیٰ کا دیدار کیا۔“ (جوہر البحار)

اعلیٰ حضرت امام احمد رضا محدث بریلوی قدس سرہ فرماتے ہیں،

من رانی قد رای الحق جو کہے  
کیا بیاں اس کی حقیقت کیجیے

امام قسطلانی نے مواہب الدنیہ میں یہ حدیث پاک بیان فرمائی ہے، انا مرآة جمال الحق یعنی ”میں حق تعالیٰ کے جمال کا آئینہ ہوں۔“ امام اجل شیخ عبدالحق محدث دہلوی مدارج النبوة میں فرماتے ہیں، ”حضور ﷺ کا چہرہ انور اللہ تعالیٰ کے جمال کا آئینہ ہے اور لامحدود و لامتناہی انوار الہی کا مظہر ہے۔“

آپ اخبار الاخیار میں فرماتے ہیں،

حق را بچشم اگرچہ ندیدند لیکنش  
از دیدن جمال محمد شناختند  
”اگرچہ اللہ تعالیٰ کو کسی نے اپنی آنکھوں سے نہیں دیکھا لیکن اس ذات کو  
حضور ﷺ کے حسن و جمال سے پہچان لیا ہے۔“

امام ربانی مجدد الف ثانی قدس سرہ فرماتے ہیں، ”حقیقت محمدی ﷺ ظہور اول  
اور تمام حقائق کی اصل حقیقت ہے نبی کریم ﷺ نے فرمایا، ”اول ما خلق اللہ نوری  
”اللہ تعالیٰ نے سب سے پہلے میرے نور کو پیدا فرمایا۔“ یہ بھی آپکا ارشاد گرامی ہے کہ مجھے  
اللہ تعالیٰ کے نور سے پیدا فرمایا گیا اور تمام ایمان والے میرے نور سے پیدا کیے گئے۔“  
(مکتوبات دفتر سوم حصہ نہم مکتوبات ۱۲۲) امام بوسیری قصیدی بردہ شریف میں فرماتے ہیں،

اعی الوری فهم معناه فلیس یری

للقرب و البعد منه غیر منفحم

یعنی ”آپ کی حقیقت سمجھنے سے تمام مخلوق عاجز ہے اور ہر دور و نزدیک آپ  
کے حقیقی کمالات بیان کرنے سے قاصر ہے۔“ بعض لوگ اہلسنت پر شان رسالت میں  
غلو کرنے کا الزام لگاتے ہیں جو کہ صریح بہتان ہے۔ اکابرین امت کے اقوال پہلے  
بھی پیش کیے گئے مزید دلائل ملاحظہ فرمانے سے قبل یہ جان لیجیے کہ غلو کیا ہے؟ قاضی  
ثناء اللہ پانی پتی فرماتے ہیں، ”غلو سے مراد حدود سے آگے بڑھنا ہے خواہ زیادتی کی  
صورت میں یا کمی کی صورت میں،“ یعنی افراط و تفریط دونوں ناجائز ہیں۔ نبی کریم ﷺ  
کے فضائل و کمالات کا انکار کرنا تفریط اور آپ کو نعوذ باللہ خدا کا بیٹا کہنا افراط ہے

اور ان دونوں سے پچنا صراط مستقیم ہے۔ بقول مولانا حسن رضا بریلوی،

حسن سنی ہے افراط اور تفریط اس سے کیونکر ہو

ادب کے ساتھ رہتی ہے روش ارباب سنت کی

شیخ عبدالحق محدث دہلوی فرماتے ہیں، ”آقا و مولیٰ ﷺ کی تعریف میں

مبالغہ ممکن نہیں کیونکہ جو وصف بھی آپ کے لیے ثابت کیا جائے گا وہ آپ کے حقیقی اعلیٰ مقام

کے سامنے ہیچ ہوگا پس آقا ﷺ کی شان میں مبالغہ یہی ہے کہ آپ ﷺ کے لیے

صفت الوہیت بیان کی جائے اور یہ یقیناً منع ہے۔“ (اشعۃ اللمعات ج ۴)

دع ما ادعتہ النصاری فی نبہم

واحکم بما شئت مدحاً فیہ و احتکم

”جو کچھ نصاریٰ نے اپنے نبی کی شان میں کہا وہ چھوڑ اور اسکے سوا جو کچھ

آپ کی تعریف میں کہنا چاہے حکم لگا کر اور فیصلہ کر کے کہہ دے۔“

مجدد دین و ملت امام اہلسنت اعلیٰ حضرت علیہ الرحمۃ فرماتے ہیں،

ممکن میں یہ قدرت کہاں واجب میں عبدیت کہاں

حیراں ہوں یہ بھی ہے خطا یہ بھی نہیں وہ بھی نہیں

حق یہ کہ ہیں عبد الہ اور عالم امکاں کے شاہ

برزخ ہیں وہ سر خدا یہ بھی نہیں وہ بھی نہیں

امام ابن حجر مکی شافعی فرماتے ہیں، ”سید عالم ﷺ کے فضائل و شمائل کا شمار اور بیان ناممکن ہے پس اے حضور کی تعریف کرنے والے! تو آپ کی تعریف میں جتنا بھی مبالغہ کر لے آپ ﷺ کے حقیقی مقام کو اور اوصاف حمیدہ کو احاطہ نہیں کر سکتا، کہاں آسمان اور کہاں پکڑنے والا ہاتھ!“۔ (جوہر البحار ج ۳)

يا صاحب الجمال و يا سيد البشر

من وجهك المنير لقد نور القمر

لا يمكن الثناء كما كان حقه

بعد از خدا بزرگ توئی قصہ مختصر

”اے صاحب حسن و جمال، اے سردار کائنات! آپ کے چہرہء انور سے ہی چاند نے نور حاصل کیا ہے۔ آپ کی تعریف کا حق ادا ممکن ہی نہیں، مختصر یہ کہ اللہ تعالیٰ کے بعد ہر کمال و بزرگی آپ ہی کے لیے ہے۔“

## ہے کلام الہی میں شمس وضحیٰ:

ایک مرتبہ ایسا اتفاق ہوا کہ چند روز وحی نہ آئی تو کفار نے طعنہ دیتے ہوئے کہا کہ ”محمد (ﷺ) کو انکے رب نے چھوڑ دیا اور مکروہ جانا“۔ یہ سن کر آپ کی طبیعت مبارکہ میں بتقاضائے بشریت کچھ ملال سا پیدا ہوا، اس پر سورہ الضحیٰ نازل ہوئی۔ ارشاد باری تعالیٰ ہوا،

”چاشت (کی طرح چمکتے ہوئے چہرے) کی قسم اور رات (کی مانند

شانہوں کو چھوتی ہوئی زلفوں) کی جب پردہ ڈالے کہ تمہیں تمہارے رب نے نہ چھوڑا اور نہ مکروہ جانا اور بیشک پچھلی تمہارے لیے پہلی سے بہتر ہے اور بیشک قریب ہے کہ تمہارا رب تمہیں اتنا دے گا کہ تم راضی ہو جاؤ گے،،۔ (آیات ۵۲۱)

صدرالافاضل شیخ التفسیر مولانا سید نعیم الدین مراد آبادی تفسیر خزانہ العرفان میں فرماتے ہیں، ”بعض مفسرین نے فرمایا، چاشت سے اشارہ ہے نور جمال مصطفیٰ ﷺ کی طرف اور شب کنا یہ ہے آپ کے گیسوئے عنبریں سے“۔ علامہ اسماعیل حقی نے تفسیر روح البیان میں، علامہ نیشاپوری نے اپنی مواہب میں یہی مفہوم بیان فرمایا ہے۔

محدث علی قاری شرح شفا میں فرماتے ہیں، ”یہ سورت جس مقصد کے لیے نازل ہوئی اس کا تقاضا یہ ہے کہ یہ کہا جائے کہ ضحیٰ سے حضور ﷺ کا چہرہ انور اور لیل سے آپ کی مبارک زلفیں مراد لی ہیں امام رازی نے تفسیر کبیر میں اس قول کو ذکر کیا ہے اور فرمایا ہے کہ یہ معنی لینے میں کوئی حرج نہیں“۔ (تفسیر روح المعانی) شاہ عبدالعزیز محدث دہلوی نے بھی تفسیر عزیزی میں اکابر مفسرین کا یہ قول بیان کیا ہے کہ ضحیٰ سے سرکار دو عالم ﷺ کا رخ انور لیل سے آپ کی زلف عنبریں مراد ہیں“۔ اعلیٰ حضرت امام احمد رضا محدث بریلوی قدس سرہ فرماتے ہیں،

ہے کلام الہی میں شمس و ضحیٰ تیرے چہرہء انور فزا کی قسم

قسم شب تار میں راز یہ تھا کہ حبیب کی زلف دوتا کی قسم

علامہ سید عمر آفندی خرپوتی قصیدہ بردہ شریف کی شرح میں فرماتے ہیں، ”ضحیٰ سے نور مجسم ﷺ کا چہرہ انور مراد ہے اور لیل سے گیسوئے محبوب ﷺ۔ اور اس پر حضرت انس رضی اللہ عنہ سے مروی یہ حدیث کافی ہے کہ حضور ﷺ نے فرمایا، کوئی نبی مبعوث نہیں ہوا مگر خوبصورت چہرے اور دلکش آواز والا، اور تمہارے نبی ﷺ سب

سے زیادہ حسین اور سب سے زیادہ دلکش آواز والے ہیں۔ (طیب الوردہ) دانائے شیراز شیخ سعدی علیہ الرحمۃ فرماتے ہیں،

اگر نہ واسطہ روئے و موئے او بودے

خدائے نہ گفتم قسم بہ لیل و نہار

”اگر حضور ﷺ کے چہرہ انور اور مبارک زلفوں کی بات نہ ہوتی تو اللہ تعالیٰ

ہرگز رات اور دن کی قسم ارشاد نہ فرماتا۔“

عارف کامل علامہ جامی رحمۃ اللہ علیہ فرماتے ہیں،

دو چشم ز گینش را کہ مازاغ البصر خوانند

دو زلف عنبر نیش را کہ و اللیل اذا یغسی

”حضور ﷺ کی دونوں زگسی آنکھیں ایسی خوبصورت ہیں کہ (قرآن میں

انکے بارے میں) ارشاد ہوا، ”آنکھ (دیدار الہی سے) کسی طرف نہ پھری“ اور آپ کی

زلف عنبریں ایسی سیاہ ہیں کہ فرمایا گیا، ”رات کی قسم جب چھا جائے۔“

جا رسول اللہ ﷺ کے قصیدہ ذوقا فیتین کا مشہور شعر ملاحظہ فرمائیں،

الصبح بدا من طلعتہ واللیل دجی من وفرتہ

”حضور ﷺ کے حسن و جمال ہی سے صبح طلوع ہوئی اور آپ کی زلفوں کی سیاہی سے ہی رات چھا گئی۔“

## بے مثل حسن و جمال:

تمام مسلمانوں کا عقیدہ ہے کہ اللہ تعالیٰ عزوجل نے نبی کریم ﷺ کو اپنے نور

کے فیض سے تخلیق فرمایا اور نفس بشریت میں اس دنیا میں مبعوث فرمایا۔ آقا و مولیٰ ﷺ

اللہ تعالیٰ کی ذات و صفات کے مظہر اور باری تعالیٰ کے نائب مطلق ہیں۔ تمام امت کا

اتفاق ہے کہ نور مجسم ﷺ کو اللہ تعالیٰ نے فضل و کمال اور حسن و جمال میں بے مثل و بے مثال پیدا فرمایا ہے۔ سیدنا حسان رضی اللہ عنہ بارگاہ نبوی میں یوں عرض کرنے ہیں،

واحسن منك لم ترقط عینی  
واجمل منك لم تلد النساء  
خلقت مبراً من كل عیب  
كانك قد خلقت كما تشاء

”آپ جیسا حسین میری آنکھ نے دیکھا ہی نہیں اور آپ جیسا خوبصورت کسی ماں نے جنا ہی نہیں، آپ کو ہر عیب سے ایسے پاک پیدا فرمایا گیا گویا آپ کو آپ کی مرضی کے مطابق پیدا فرمایا گیا“۔ (دیوان حسان بن ثابت)

امام قسطلانی مواہب الدنیہ میں فرماتے ہیں، ”جان کو کہ ایمان کی تکمیل کے لیے یہ عقیدہ ضروری ہے کہ اللہ تعالیٰ نے نبی کریم ﷺ کا وجود اقدس ایسا حسین و جمیل تخلیق فرمایا ہے کہ آپ سے پہلے نہ کوئی آپ کی مثل تھا اور نہ آپ ﷺ کے بعد کوئی آپ کی مثل ہوگا“۔ یہی بات محدث علی قاری نے جمع الوسائل میں اور حافظ ابن حجر مکی کے حوالے سے علامہ نہبانی نے جواہر البحار میں بیان فرمائی ہے۔

امام الحدیث شیخ عبدالحق محدث دہلوی فرماتے ہیں، ”حضور ﷺ سراقہ سے لے کر قدم مبارک تک مجسم نور تھے آپ کے جمال با کمال کو دیکھنے سے آنکھیں چندھیا جاتیں، آپ ﷺ کا جسم انور ماہتاب و آفتاب کی طرح روشن تھا۔ اگر حضور ﷺ بشری لباس میں نہ ہوتے تو آپ کی طرف نظر اٹھا کر دیکھنا اور آپ کے حسن و جمال کا ادراک ہرگز ممکن نہ ہوتا“۔ (مدارج النبوة ج ۱)

خورشید تھا کس زور پہ کیا بڑھ کے چمکا تھا قمر  
بے پردہ جب وہ رخ ہوا یہ بھی نہیں وہ بھی نہیں



امام قرطبی فرماتے ہیں کہ ”نبی کریم ﷺ کا حسن و جمال کامل طور پر ظاہر نہیں ہوا کیونکہ اگر آپ کا حسن و جمال کامل طور پر ظاہر ہو جاتا تو آنکھیں آپ کے دیدار کی تاب نہ لاسکتیں۔“ (زرقانی)

شاہ ولی اللہ الدراشمین میں فرماتے ہیں کہ میرے والد شاہ عبدالرحیم کو خواب میں حضور ﷺ کی زیارت نصیب ہوئی انہوں نے عرض کی، حسن یوسف علیہ السلام دیکھ کر مصر کی عورتوں نے اپنے ہاتھ کاٹ لیے تھے اور بعض انہیں دیکھ کر بیہوش ہو جاتے تھے مگر آپ ﷺ کو دیکھ کر ایسی کیفیات کیوں طاری نہیں ہوئیں؟ ارشاد ہوا، میرے رب تعالیٰ نے غیرت کے باعث میرا حقیقی جمال لوگوں سے مخفی رکھا، اگر وہ ظاہر کر دیا جاتا تو لوگ اس سے بھی زیادہ بخود ہو جاتے جیسے یوسف علیہ السلام کو دیکھ کر ہوا کرتے تھے۔“

اک جھلک دیکھنے کی تاب نہیں عالم کو

وہ اگر جلوہ کریں کون تماشائی ہو؟

مجددین و ملت اعلیٰ حضرت علیہ الرحمۃ فرماتے ہیں،

حسن یوسف پہ کٹیں مصر میں انگشت زنان

سرکٹاتے ہیں ترے نام پہ مردان عرب

احادیث کریمہ میں رحمت عالم ﷺ کا جو حلیہ مبارکہ اور اوصاف جمیلہ بیان ہوئے

ہیں امام قسطلانی انکے بارے میں فرماتے ہیں، ”حضور ﷺ کے جو اوصاف مذکورہ ہیں وہ بطور

تمثیل کے ہیں کیونکہ آپ ﷺ کی ذات اقدس ان سے کہیں بلند و بالا ہے۔“ (مواہب الدنیہ)

رخ دن ہے یا مہر سما یہ بھی نہیں وہ بھی نہیں

شب زلف یا مشک ختا یہ بھی نہیں وہ بھی نہیں

بلبل نے گل ان کو کہا قمری نے سرو جانفزا  
حیرت نے جھنجلا کر کہا یہ بھی نہیں وہ بھی نہیں  
شیخ عبدالحق محدث دہلوی فرماتے ہیں، ”جس نے بھی حضور ﷺ کی تعریف  
کی ہے اس نے اپنی سمجھ اور عقل و فہم کے مطابق کی ہے اور آپ کی ذات اقدس ہر  
صاحب عقل و دانش کے فہم سے بالاتر ہے۔“ (شرح فتوح الغیب) یعنی ان تمام بزرگوں  
نے اوصاف مصطفی ﷺ کی ظاہری صورت کو بیان فرما دیا ہے اور اوصاف کی حقیقت تو  
سوائے اللہ عزوجل کے کوئی نہیں جانتا۔

فان فضل رسول اللہ لیس له  
حد فیرب عنه ناطق بقم  
”بیشک رسول اللہ ﷺ کے فضائل و کمالات کی کوئی حد نہیں کہ جو کوئی  
فصاحت والا اپنے منہ سے بول سکے۔“ (قصیدہ بردہ)

اسی لیے حضرت عمرو بن عاص رضی اللہ فرماتے ہیں کہ مجھے آقا و مولیٰ ﷺ  
سے زیادہ کوئی محبوب نہ تھا لیکن آپ کی عظمت و جلال کے باعث میں آپ کے چہرہ اقدس  
کا دیدار نہ کر سکتا تھا اسی لیے اگر کوئی مجھے نبی ﷺ کے اوصاف کے اوصاف حمیدہ بیان  
کرنے کے لیے کہتا تو میں کچھ نہ کہہ پاتا کیونکہ میں آپ ﷺ کے حسن و جہاں تاب کو  
آنکھ بھر کر دیکھ ہی نہ سکا تھا (بخاری، کتاب الشفا)

حضرت خالد بن ولید رضی اللہ عنہ سے جب عرض کی گئی کہ حضور ﷺ کے  
اوصاف بیان فرمائیں تو انہوں نے معذرت کی پھر اصرار کرنے پر فرمایا، ”آقا ﷺ  
اپنے بھیجنے والے (اللہ تعالیٰ) کی شان کا مظہر ہیں۔“ (مواہب الدنیہ)

سمجھا نہیں ہنوز مرا عشق بے ثبات  
تو کائنات حسن ہے یا حسن کائنات

اک خالق جہاں ہے تو اک مالک جہاں  
اک جان کائنات ہے اک وجہ کائنات

## ”ذکر جمال مصطفیٰ ﷺ“

سرکارِ دو عالم ﷺ کے حسن و جمال اور آپ کے حلیہ مبارک کے ذکر سے دلوں میں محبت و عشق کی حرارت پیدا ہوتی ہے اور جن کے دل محبت رسول ﷺ سے لبریز ہو چکے ہوں ان کے لیے یہ سکون دل اور آرام جاں کا باعث ہوتا ہے کیونکہ جب عاشق صادق اپنے محبوب کے دیدار و وصال سے محروم ہوتا ہے تو محبوب کا تصور، اسکی یادیں اور اسکی باتیں ہی دل کو سکون پہنچاتی ہیں۔

آئی جو انکی یاد تو آتی چلی گئی  
ہر نقش ماسوا کو مٹاتی چلی گئی

یہ بھی ناقابل انکار حقیقت ہے کہ جیسے جیسے محبوب کی خوبیوں اور کمالات سے آگاہی ہوتی جاتی ہے، محبت بڑھتی جاتی ہے۔ مشکوٰۃ میں حضرت ابو ہریرہ رضی اللہ عنہ سے روایت ہے کہ جب اسلامی لشکر یمامہ کے سردار ثمامہ کو قیدی بنا کر لایا تو اسے مسجد نبوی کے ستون سے باندھ دیا گیا روزانہ نبی کریم ﷺ اس سے گفتگو فرماتے۔ تیسرے دن اسے حضور کے حکم سے کھول دیا گیا وہ چلا گیا اور غسل کر کے بارگاہ نبوی میں قبول اسلام کے لیے حاضر ہوا اور عرض کرنے لگا، یا رسول اللہ ﷺ! اللہ تعالیٰ کی قسم روئے زمین پر پہلے آپ کے چہرے سے بڑھ کر مجھے کوئی شے ناپسند نہ تھی لیکن اب مجھے آپ کے چہرہ اقدس سے بڑھ کر کوئی شے محبوب نہیں ہے۔“

اس حدیث پاک سے معلوم ہوا کہ رحمت عالم ﷺ کے دیدار پر انوار نے

اسکے دل کی دنیا ہی بدل ڈالی۔ آج اگر ہم بھی باطنی پاکیزگی حاصل کر کے اپنے دل کی دنیا بدلنا چاہیں اور عظمت رفتہ حاصل کرنا چاہیں تو ہمیں صحابہ کرام کے ان مقدس ارشادات کو اپنا وظیفہ بنانا ہوگا جن میں انہوں نے جان کائنات ﷺ کے حسن و جمال اور فضائل و کمالات کو بیان فرمایا ہے تاکہ عشق رسول ﷺ کا جذبہ بیدار ہو اور پھر یہ جذبہ اطاعت رسول ﷺ کا داعی و محرک بن جائے۔

جو اہر البحار میں سید عالم ﷺ کا حلیہ مبارکہ ذکر کرنے کی غرض و غایت یہ بیان کی گئی ہے کہ ”حضور ﷺ کی صورت مبارکہ کا تصور کرنے اور اس کا مسلسل مشاہدہ کرنے سے سعادت کبریٰ بھی نصیب ہوگی اور تمہارے اور نبی کریم ﷺ کے درمیان استمداد کی راہ بھی کھل جائے گی۔“

حضرت امام حسن رضی اللہ عنہ فرماتے ہیں کہ میں نبی کریم ﷺ کے وصال کے وقت بہت چھوٹا تھا اس لیے میں نے اپنے ماموں حضرت ہند بن ابی ہالہ رضی اللہ عنہ سے حضور ﷺ کے حلیہ مبارکہ کے متعلق سوال کیا اور میری خواہش تھی کہ وہ انکے اوصاف بیان فرمائیں تاکہ انکے بیان کو میں اپنے لیے سند بناؤں۔ (شمال ترمذی) محدث علی قاری جمع الوسائل میں فرماتے ہیں، ”تاکہ ان اوصاف کے ذریعہ میں آپ سے تعلق مزید مضبوط کر لوں اور انہیں اپنے ذہن و خیال میں محفوظ کر لوں۔“

معلوم ہوا کہ صحابہ کرام ارشادات رسول ﷺ کے ساتھ ساتھ سرکار کی صورت مبارکہ کو اپنے ذہن و دماغ میں بسانے کی کوشش کرتے اور یہی بات انکے لیے باعث فخر بھی ہوتی جیسا کہ شمال ترمذی میں حضرت ابو طفیل رضی اللہ عنہ کا ارشاد موجود ہے کہ انہوں نے فرمایا، ”آج میرے سواروئے زمین پر کوئی اور ایسا شخص نہیں ہے جس نے آقا و مولیٰ ﷺ کا دیدار کیا ہو۔“

حضرت ابن سعید بن مسیب رضی اللہ عنہم فرماتے ہیں کہ حضرت ابو ہریرہ

رضی اللہ عنہ جب کسی ایسے شخص سے ملتے جس نے سرکارِ دو عالم ﷺ کے حسن و جمال کا دیدار نہ کیا ہوتا تو آپ سے فرماتے کہ آؤ میں تمہیں آقا و مولیٰ ﷺ کے حسن و جمال اور حلیہ مبارک کے متعلق بتاؤں پھر حلیہ مبارک بیان فرما کر کہتے، ”میرے ماں باپ حضور پر قربان ہوں، میں نے آپ ﷺ کی مثل نہ پہلے کوئی دیکھا اور نہ آپ کے بعد“۔

(طبقات ابن سعد)

حسان الہند امام اہلسنت اعلیٰ حضرت محدث بریلوی قدس سرہ فرماتے ہیں،

لم یات نظیرک فی نظر مثل تو نہ شد پیدا جانا

جگ راج کوتاج تورے سر سو ہے تجھ گوشہ دوسرا جانا

”یا رسول اللہ ﷺ! آپ جیسا کسی نے دیکھا نہیں اور آپ کی مثل پیدا ہوا ہی

نہیں، کائنات کے مالک و مختار ہونے کا تاج آپ ہی کے سر اقدس پر بجا ہے اور سب آپ ہی کو دو جہاں کا بادشاہ جانتے ہیں“۔

مکہ المکرمہ کے عظیم محقق ڈاکٹر محمد علوی مالکی اپنی تصنیف الانسان الکامل میں

لکھتے ہیں، ”نبی کریم ﷺ کی عظمت و ہیبت اور وقار کے باعث صحابہ کرام آپ کو نظر بھر کر

دیکھ پاتے۔ یہی وجہ ہے کہ رحمت عالم ﷺ کا حلیہ مبارک وہی صحابہ کرام بیان فرماتے

ہیں جو اس وقت بچے تھے یا اعلان نبوت سے قبل حضور ﷺ کے زیر تربیت تھے جیسے

حضرت ہند بن ابی ہالہ اور حضرت علیؓ بلاشبہ جن صحابہ نے آپ ﷺ کا حلیہ مبارک بیان

فرمایا ہے یہ انکاملت اسلامیہ پر احسان عظیم ہے۔ یہ ایسی نعمت ہے جس کے حصول

کے لیے تابعین صحابہ کرام علیہم الرضوان کی خدمت میں حاضر ہوتے اور ان سے

آقائے دو جہاں ﷺ کے جسم اطہر کے اعضاء مقدسہ کے بارے میں سوالات

کرتے اور حضور کا حلیہ مبارک دریافت فرماتے جیسا کہ روایات سے ثابت ہے۔ اگر

ایمان کی نظر سے دیکھا جائے تو اللہ تعالیٰ نے قرآن حکیم کی متعدد آیات میں آقا و مولیٰ

ﷺ کے حسن و جمال اور اعضاءِ مقدسہ کا ذکر فرمایا ہے۔

چند آیات پہلے بیان کی گئیں جن میں حضور ﷺ کو نور فرمایا گیا،

سراج منیر قرار دیا گیا، آپ کے چہرہ اقدس کو واضحی فرمایا گیا۔ اب مزید آیات

ملاحظہ فرمائیں۔ سورہ بقرہ آیت ۱۲۲ میں حضور ﷺ کے چہرہ اقدس کا ذکر فرمایا، ”ہم

دیکھ رہے ہیں بار بار تمہارا آسمان کی طرف منہ کرنا“۔

سورہ شعراء آیت ۱۹۴ میں آپ کے قلب مبارک کا ذکر فرمایا، ”اسے روح الامین

لے کر اتر تمہارے دل پر“۔ سورہ البقرہ آیت ۹۷، سورہ الشوریٰ آیت ۲۲، سورہ الفرقان

آیت ۳۲ اور سورہ النجم آیت ۱۱ میں بھی حضور ﷺ کے قلب اطہر کا ذکر فرمایا گیا ہے۔

سورہ القیامہ آیت ۱۶ میں آپ کی زبان اقدس کا ذکر فرمایا، ”تم یاد کرنے کی

جلدی میں اپنی زبان کو حرکت نہ دو“۔ سورہ الدخان آیت ۵۸ میں بھی آپ کی زبان حق

ترجمان کا ذکر فرمایا گیا۔

سورہ التوبہ آیت ۶۱ میں کان مبارک کا ذکر فرمایا، ”تم فرماؤ تمہارے بھلے

کے لیے کان ہیں“۔ سورہ والنجم آیت ۷ میں آپ کی چشمان مبارک کا ذکر فرمایا، ”آنکھ

نہ کسی طرف پھری نہ حد سے بڑھی“۔ سورہ بنی اسرائیل آیت ۲۹ میں آپ کے دست

اقدس اور گردن مبارک کا ذکر فرمایا، ”اور اپنا ہاتھ اپنی گردن سے بندھا ہوا نہ رکھیے“۔

سورہ الم نشرح کی پہلی آیت میں حضور ﷺ کے مبارک سینے کا ذکر فرمایا،

”کیا ہم نے تمہارا سینہ کشادہ نہ کیا“۔ اور اگلی آیت میں آپ کی پشت مبارک کا بھی ذکر

فرمایا، ”اور تم پر سے تمہارا وہ بوجھ اتار لیا جس نے تمہاری پیٹھ بوجھل کر دی تھی“۔

یہ تو صریحاً اعضاءِ مبارک کا ذکر تھا بعض اکابر مفسرین فرماتے ہیں کہ

قرآن حکیم میں ”یس“ اور ”طہ“ سے مراد حضور ﷺ ہی کی ذات ہے۔ (تفسیر مظہری)

حضرت ابن عطاء فرماتے ہیں کہ سورہ ق کے آغاز میں اللہ تعالیٰ نے قلب مصطفیٰ ﷺ

کی قوت کی قسم ارشاد فرمائی ہے، امام جعفر صادق رضی اللہ عنہ سے منقول ہے کہ قرآن پاک میں والنجم سے مراد حضور ﷺ کا قلب اقدس ہے۔ (کتاب الثفا)

سورہ البلد کی پہلی آیت میں اللہ تعالیٰ نے نبی کریم ﷺ کے مبارک قدموں سے لگنے والی خاک گزر کی قسم ارشاد فرمائی، سورہ الحجر آیت ۷۲ میں جان کائنات ﷺ کی مبارک جان کی قسم ارشاد فرمائی اور سورہ الزخرف آیت ۸۸ میں آقا و مولیٰ ﷺ کی پیاری پیاری گفتگو کی قسم ارشاد فرمائی۔ امام نعت گویاں، اعلیٰ حضرت محدث بریلوی علیہ الرحمۃ القوی آپکی اس شان محبوبیت کو یوں بیان فرماتے ہیں،

وہ خدا نے ہے مرتبہ تجھ کو دیا نہ کسی کو ملے نہ کسی کو ملا  
کہ کلام مجید نے کھائی شہا تیرے شہر و کلام و بقا کی قسم  
استاذ زمن مولانا حسن رضا خاں بریلوی فرماتے ہیں،

تیرے صانع سے کوئی پوچھے ترا حسن و جمال  
خود بنایا اور بنا کر آپ پیارا ہو گیا  
نام تیرا ذکر تیرا، تو، ترا پیارا خیال  
ناتوانوں بے سہاروں کا سہارا ہو گیا  
اے حسن قربان جاؤں اس جمال پاک کے  
سینکڑوں پردوں میں رہ کر عالم آرا ہو گیا

غزوہ احد میں ایک صحابیہ کے والد، بھائی اور شوہر شہید ہو گئے اسے ان کی شہادت کی خبر دی گئی مگر اس نے بار بار یہی پوچھا کہ آقا ﷺ کیسے ہیں؟ مجھے جمال مصطفیٰ ﷺ کا دیدار کرا دو۔ پھر جب اس نے آقا ﷺ کو دیکھ لیا تو کہنے لگی، کل مصیبت بعدک جمل یعنی آپ سلامت ہیں تو میرے لیے ہر مصیبت آسان ہے۔

حضرت عمر رضی اللہ عنہ ایک رات رعایا کی نگہبانی کے لیے گشت پر تھے کہ دیکھا، ایک گھر میں چراغ روشن ہے اور ایک بوڑھی عورت اون بن رہی ہے، وہ حضور ﷺ کی یاد میں نعت پڑھ رہی ہے اور حضور کے دیدار کی شدید آرزو ظاہر کر رہی ہے۔ حضرت عمر اسکے پاس بیٹھ گئے اور فرمایا، ان کلمات کو دوبارہ کہو، اس نے غمزہ آواز میں ان اشعار کو دہرایا تو سیدنا عمر رضی اللہ عنہ کی آنکھوں سے زار و قطار آنسو بہنے لگے۔ (مدارج النبوة)

آقا ﷺ کے دیدار کو صحابہ کرام بہت بڑی نعت جانتے تھے۔ سیدہ عائشہ رضی اللہ عنہا سے مروی ہے کہ ایک صحابی حبیب کبریاء ﷺ کے چہرہ انور کو پلکیں جھپکائے بغیر مسلسل دیکھ رہے تھے آپ نے فرمایا، اس طرح کیوں دیکھ رہے ہو؟ عرض کی، میرے ماں باپ آپ پر فدا ہو جائیں میرے آقا! میں آپ کی بابرکت زیارت سے لذت حاصل کر رہا ہوں۔ (طبرانی)

جس مسلمان نے دیکھا انہیں اک نظر

اس نظر کی بصارت پہ لاکھوں سلام

ایک عورت نے سیدہ عائشہ رضی اللہ عنہا کی خدمت میں عرض کی، میں آقا ﷺ کے روضہ اقدس کی زیارت کرنا چاہتی ہوں، آپ نے اسے حجرہ مبارک میں آنے کی اجازت عطا فرمائی، وہ عورت روضہ انور دیکھ کر اتنا روئی کہ وہیں جان قربان کر دی۔ (کتاب الشفا) اللہ تعالیٰ ہر مسلمان کو آقا و مولیٰ ﷺ کے دیدار پر انوار کی تڑپ عطا فرمائے۔ آمین

اس ایمان افروز تمہیدی گفتگو کے بعد اب اللہ تعالیٰ عز و جل کے محبوب اور

آقائے دو جہاں ﷺ کے جسم اطہر و اعضائے مقدسہ کا حسن و جمال احادیث مبارکہ کی روشنی میں ملاحظہ فرمائیں۔



باب سوم

جمال اعضاءے

مبارکہ مطہرہ

## جسم اطہر:

تمام صحابہ کرام علیہم الرضوان کا اس بات پر اتفاق تھا اور ائمہ دین نے اسے ایمان کامل کی شرط بھی قرار دیا ہے کہ اللہ تعالیٰ نے نبی مکرم ﷺ کے جسم اطہر کو ایسا حسین و خوبصورت بنایا ہے کہ اس کی مثل نہ تو پہلے کوئی ہو اور نہ آئندہ کبھی ہوگا۔

فہو الذی تم معناه و صورته  
ثم اصطفاه حیاً باریء النسم  
منزه عن شریک فی محاسنه  
فجوهر الحسن فیہ غیر منقسم

”آقا و مولیٰ حضرت محمد مصطفیٰ ﷺ ہی کی مقدس ذات ایسی ہے جو اپنے ظاہری کمالات اور باطنی ترقیوں میں مکمل ہے اور جن کو خالق ارواح نے محبوبیت کے لیے منتخب فرمایا۔ آپ کی مقدس ہستی اپنے اوصاف و محاسن میں کسی کی شرکت سے بالا تر ہے اور آپ کا جوہر حسن کسی دوسرے میں تقسیم شدہ نہیں“۔ (طیب الوردہ شرح قصیدہ بردہ)

امام ابو نعیم فرماتے ہیں کہ حضرت یوسف علیہ السلام کو تمام انبیاء کرام بلکہ ساری مخلوق سے زیادہ حسن و جمال دیا گیا تھا مگر ہمارے آقا و مولیٰ ﷺ کو اللہ عز و جل نے ایسا بے مثل حسن و جمال عطا فرمایا ہے جو کسی اور مخلوق کو نہیں دیا گیا، حقیقت یہ ہے کہ حضرت یوسف علیہ السلام کو حسن و جمال کا ایک حصہ دیا گیا تھا اور آقا ﷺ کو تمام حسن و جمال یعنی حسن کل عطا فرما دیا گیا۔ (خصائص کبریٰ)

نبی کریم ﷺ کا جسم اطہر اعضائے مبارکہ کی ساخت کے اعتبار سے حسن اعتدال کا آئینہ دار تھا بلاشبہ یوں کہا جاسکتا ہے کہ حسن مجسم پیکر انسانی کی صورت میں ظاہر ہو گیا ہے۔

حضرت عامر بن وائلہ رضی اللہ عنہ فرماتے ہیں، ”نبی اکرم ﷺ کا جسم اطہر حسن اعتدال کا مرقع تھا“۔ (مسلم)

حضرت انس رضی اللہ عنہ آقا ﷺ کے جسم اقدس کی تعریف یوں فرماتے ہیں، ”رسول معظم ﷺ کا جسم اطہر نہایت حسین و خوبصورت تھا“۔ (شمائل ترمذی)

حضرت ام معبد رضی اللہ عنہا فرماتی ہیں، ”حضور اکرم ﷺ نمایاں حسن اور خوبصورت جسم والے تھے“۔ (سیرت ابن کثیر) آپ ہی سے مروی ہے کہ آقائے دو جہاں ﷺ دور سے سب لوگوں سے زیادہ دلکش اور جاذب نظر دکھائی دیتے اور قریب سے دیکھنے پر سب سے زیادہ حسین و جمیل معلوم ہوتے۔ (الوفا)

حضرت براء بن عازب رضی اللہ عنہ فرماتے ہیں، ”نور مجسم ﷺ اپنی تخلیق کے اعتبار سے تمام لوگوں سے زیادہ حسین و جمیل تھے“۔ (بخاری)

حضرت ابو ہریرہ رضی اللہ عنہ حضور ﷺ کا حسن و جمال یوں بیان فرماتے ہیں، ”میں نے اپنے آقا ﷺ سے بڑھ کر کسی کو حسین نہ پایا“۔ (مسند احمد)

اعلیٰ حضرت امام احمد رضا محدث بریلوی قدس سرہ فرماتے ہیں،

اللہ کی سر تا بقدم شان ہیں یہ

ان سا نہیں انسان وہ انسان ہیں یہ

قرآن تو ایمان بتاتا ہے انہیں

ایمان یہ کہتا ہے میری جان ہیں یہ

حضور اکرم ﷺ کے جسم اقدس اور جلد مبارک کی نرمی کے بارے میں

حضرت انس رضی اللہ عنہ فرماتے ہیں، ”میں نے کبھی کسی ایسے ریشم یا دیباچ کو نہیں

چھوا جو نبی کریم ﷺ کی مبارک ہتھیلی کی طرح نرم و ملائم ہو“۔ (بخاری و مسلم)

حضرت علی کرم اللہ وجہہ فرماتے ہیں کہ ”نبی کریم ﷺ کا جسم اطہر نہایت نرم

ولمّا تمّ تھا۔ (الوفا) امام اعظم ابوحنیفہ رضی اللہ عنہ نے حضرت عبداللہ بن مسعود رضی اللہ عنہ سے روایت کیا ہے کہ آقا ﷺ جس راستے سے مسجد کو تشریف لے جاتے وہ راستہ آپ کے جسم اقدس کی خوشبو کے باعث پہچانا جاتا تھا۔ (مسند امام ابوحنیفہ)

بعثت سے قبل بادل کا ایک ٹکڑا دھوپ میں ہمیشہ نور مجسم ﷺ کے جسم اقدس پر سایہ کیے رہتا۔ (خصائص کبریٰ) آقا ﷺ کے جسم اقدس کی ایک اور خوبی احادیث کریمہ میں یہ بھی وارد ہے کہ آپ کو چالیس جنتی مردوں کی قوت عطا فرمائی گئی۔ (زرقانی، خصائص کبریٰ) آقا و مولیٰ ﷺ کا ارشاد گرامی ہے، ”میں ختنہ کیا ہوا پیدا ہوا اور کسی نے میرے ستر کو نہیں دیکھا۔“ (زرقانی)

آقا کریم ﷺ کے جسم اطہر کی پاکیزگی سے متعلق آپ کی والدہ ماجدہ سیدہ آمنہ رضی اللہ عنہا فرماتی ہیں کہ ولادت کے وقت حضور ﷺ کے جسم اطہر پر کوئی نجاست نہیں تھی، حضور ﷺ پاک و صاف حالت میں پیدا ہوئے (کتاب الشفا) آپ نے یہ بھی فرمایا کہ جب حضور ﷺ اس عالم آب و گل میں جلوہ گر ہوئے اور میں نے آپ کے جسم اقدس کی طرف نگاہ کی تو آپ کو چودھویں کے چاند کی طرح پایا جس سے تازہ کستوری کی خوشبو میں اٹھر رہے تھیں۔ (ابو نعیم، زرقانی)

امام زرقانی اور اکابر ائمہ فرماتے ہیں کہ نبی کریم ﷺ کا جسم اطہر تو بہت اعلیٰ ہے آپ ﷺ کے لباس پر بھی کبھی مکھی نہیں بیٹھی اور آپ ﷺ جوؤں وغیرہ سے بھی محفوظ رہے کیوں کہ آپ ﷺ نور ہیں اور آپ کا جسم اطہر ہر قسم کی گندگی اور بدبو سے پاک تھا امام نعت گویاں اعلیٰ حضرت قدس سرہ فرماتے ہیں،

نور عین لطافت پہ لطف درود  
زیب و زین نظافت پہ لاکھوں سلام

## ۲۔ چہرہ اقدس:

نبی کریم ﷺ اللہ تعالیٰ عزوجل کے حسن و جمال کے کامل مظہر ہیں جو بھی آپ کا دیدار کرتا آپ پر فدا ہو جاتا۔ سیدنا صدیق اکبر رضی اللہ عنہ کی سب سے بڑی خواہش یہی تھی کہ ”آقا و مولیٰ ﷺ کے چہرہ اقدس کا ہمیشہ دیدار کرتا رہوں“۔ (المنہات)

آپ کے حسن و جمال کے بارے میں حضرت براء بن عازب رضی اللہ عنہ فرماتے ہیں، ”میں نے رسول معظم ﷺ سے زیادہ حسین کوئی نہ دیکھا“۔ (مسلم)

حضرت انس رضی اللہ عنہ فرماتے ہیں، ”میں نے بہت حسین اشیاء دیکھیں مگر رسول اللہ ﷺ سے زیادہ حسین کسی کو نہ پایا“۔ (ابن عساکر)

حضرت علی کرم اللہ وجہہ فرماتے ہیں، ”آپ ﷺ کو اچانک دیکھنے والا مرعوب ہو جاتا اور آپ ﷺ کے ساتھ رہنے والا آپ سے محبت کرتا اور آپ ﷺ کی تعریف کرنے والا ہر شخص یہ کہتا کہ میں نے حضور ﷺ کی مثل نہ آپ ﷺ سے پہلے کبھی دیکھا اور نہ آپ کے بعد“۔ (شمائل ترمذی)

وصف جس کا ہے آئینہ حق نما

اس خدا ساز طلعت پہ لاکھوں سلام

حضرت ہند بن ابی ہالہ رضی اللہ عنہ فرماتے ہیں، ”حضور ﷺ اپنی ذات والا صفات کے لحاظ سے بھی بڑی شان والے تھے اور دوسروں کی نظروں میں بھی عظمت والے تھے آپ کا چہرہ اقدس چودہویں کے چاند کی طرح چمکتا تھا“۔ (شمائل ترمذی)

حضرت براء بن عازب رضی اللہ عنہ فرماتے ہیں، ”حضور ﷺ صورت کے لحاظ سے سب سے زیادہ حسین و جمیل تھے اور سیرت کے اعتبار سے سب سے زیادہ اچھے اخلاق والے تھے“۔ (بخاری و مسلم)

حضرت ابو ہریرہ رضی اللہ عنہ فرماتے ہیں، ”میں نے آقائے دو جہاں ﷺ سے زیادہ حسین کسی کو نہ دیکھا، یوں محسوس ہوتا تھا گویا آفتاب آپ ﷺ کے چہرہ اقدس میں جلوہ گر تھا“۔ (شمائل ترمذی)

عامہء قدرت کا حسن دستکاری واہ واہ

کیا ہی تصویر اپنے پیارے کی سنواری واہ واہ

حضرت کعب بن مالک رضی اللہ عنہ فرماتے ہیں، ”نور مجسم ﷺ جب بھی خوش ہوتے تو آپ ﷺ کا چہرہ اقدس ایسے منور ہو جاتا کہ چاند کا ٹکڑا معلوم ہوتا“۔

(بخاری، مسلم)

حضرت براء بن عازب رضی اللہ عنہ سے دریافت کیا گیا، نبی ﷺ کا چہرہ اقدس تلوار کی طرح چمکدار تھا؟ آپ نے فرمایا، نہیں بلکہ وہ سورج و چاند کی طرح چمکدار تھا (یعنی گولائی کی طرف مائل تھا)۔ (بخاری، مسلم)

حضرت جابر بن سمرہ رضی اللہ عنہ فرماتے ہیں، ”میں نے آقا و مولیٰ ﷺ کو چاندنی رات میں دیکھا آپ سرخ دھاری دار لباس زیب تن کیے ہوئے تھے میں کبھی چاند کو دیکھتا اور کبھی آقا و مولیٰ ﷺ کو، آخر کار میں نے یہی فیصلہ کیا کہ نور مجسم ﷺ چاند سے بہت زیادہ حسین و خوبصورت ہیں“۔ (شمائل ترمذی)

مجدد ملت اعلیٰ حضرت امام احمد رضا قدس سرہ فرماتے ہیں،

حسن بے داغ کے میں صدقے جاؤں

یوں دکتے ہیں دکنے والے

حضرت ابو عبیدہ رضی اللہ عنہ فرماتے ہیں کہ میں نے ربیع بنت معوذ رضی اللہ عنہا سے عرض کی کہ مجھے حضور ﷺ کے حسن و جمال کے بارے میں بتائیں۔ انہوں نے فرمایا، ”اے بیٹے! اگر تو سرکارِ دو عالم ﷺ کا دیدار کرتا تو یہ محسوس کرتا کہ سورج

طلوع ہو گیا ہے۔ (دارمی، مشکوٰۃ)

اللہ رے تیرے جسم منور کی تابشیں

اے جان جاں میں جان تجلا کہوں تجھے

حضرت عائشہ رضی اللہ عنہا فرماتی ہیں، ”حضور ﷺ کا چہرہ تمام انسانوں

سے زیادہ حسین اور نورانی تھا، آپ ﷺ کے چہرہ اقدس کی تعریف کرنے والے ہر

شخص نے اسے چودھویں کے چاند سے تشبیہ دی، آقا ﷺ کے چہرہ انور پر پسینہ کی

بوندیں موتیوں کی مثل معلوم ہوتی تھیں اور پسینہ مبارک خالص کستوری سے زیادہ

خوشبودار ہوتا۔ (ابو نعیم، زرقابی)

حضرت امام زین العابدین رضی اللہ عنہ فرماتے ہیں،

من وجہہ شمس الضحیٰ من خدہ بدر الدجیٰ

من ذاته نور الہدیٰ من کفہ بحر الہمم

”وہ جن کا چہرہ چمکتا ہوا سورج ہے اور رخسار مبارک چودھویں کا چاند، وہ

جن کی ذات ہدایت کا نور ہے اور جنکی ہتھیلی میں سخاوت کا دریا ہے۔“

حضرت انس رضی اللہ عنہ فرماتے ہیں، ”مجھے نور مجسم ﷺ کے چہرہ اقدس کا

آخری دیدار اس وقت نصیب ہوا جب (وصال سے قبل) پیر کے دن آپ ﷺ نے

پردہ اٹھا کر ہمیں نماز پڑھتے ہوئے ملاحظہ فرمایا پس میں نے آپ کے چہرہ انور کو

مصحف کا ایک ورق پایا، لوگ اس وقت ابو بکر رضی اللہ عنہ کی اقتدا میں نماز پڑھ رہے

تھے۔ (شمائل ترمذی)

امام نووی اس حدیث کے تحت فرماتے ہیں، ”حضور ﷺ کا چہرہ انور کو

مصحف پاک کا ورق اس لیے کہا کہ جس طرح قرآنی ورق کلام الہی ہونے کی وجہ سے

حسی و معنوی انوار کا خزانہ ہے اسی طرح آپ ﷺ کا چہرہ اقدس بھی حسی و معنوی انوار

کا منبع ہے۔“

جلوہ موئے محاسن چہرہ انور کے گرد  
 آبنوی رحل پہ رکھا ہے قرآن جمال  
 حضرت عائشہ رضی اللہ عنہا فرماتی ہیں، ”ایک رات میں کچھ سی رہی تھی کہ سوئی زمین پر  
 گر پڑی میں اسے تلاش کر رہی تھی کہ نور مجسم ﷺ تشریف لے آئے اور آپ ﷺ کے  
 چہرہ انور سے نکلنے والی نوری شعاعوں سے میں نے وہ سوئی تلاش کر لی۔“ (ابن عساکر)  
 حضور ﷺ کے چہرہ انور کی روشنی میں سوئی مل جانے کا واقعہ اتفاقاً نہیں ہوا  
 بلکہ سیدہ عائشہ رضی اللہ عنہا فرماتی ہیں کہ ”میں رات کے اندھیرے میں بھی رسول  
 اللہ ﷺ کے چہرہ اقدس کی روشنی میں سوئی میں دھاگا ڈال لیا کرتی تھی۔“ (خصائص کبریٰ)

سوزن گمشدہ ملتی تبسم سے ترے

شام کو صبح بناتا ہے اجالا تیرا

ام المؤمنین حضرت عائشہ رضی اللہ عنہا فرماتی ہیں،

لواحی زلیخا لور این جینہ

لائرن بالقطع القلوب علی الایدی

”اگر زلیخا کو طعنے دینے والی عورتیں آپ ﷺ کی منور پیشانی دیکھ لیتیں تو

ہاتھوں کی بجائے اپنے دل کاٹ دیتیں۔“ (زرقاتی)

حضور ﷺ کے چہرہ انور کو پہلی نظر میں دیکھ کر حضرت عبداللہ بن سلام رضی

اللہ عنہ جو پہلے یہود کے بڑے عالم تھے، پکا اٹھے ”یہ مقدس اور نورانی چہرہ کسی جھوٹے

شخص کا نہیں ہو سکتا۔“ (مشکوٰۃ)

حضرت حارث بن عمرو السہمی رضی اللہ عنہ فرماتے ہیں کہ منیٰ کے مقام پر

حضور جلوہ گر تھے اور جو اعرابی آپ کا دیدار کرتا، بے اختیار کہہ اٹھتا، ”یہ نورانی چہرہ



بابرکت ہے۔ (ابوداؤد)

حضرت ابورافع رضی اللہ عنہ فرماتے ہیں، ”مجھے قریش نے حضور اکرم ﷺ کے پاس بطور قاصد بھیجا، جب میری پہلی نظر حضور ﷺ کے چہرہ اقدس پر پڑی تو میرے دل میں اسلام داخل ہو گیا۔“ (ابوداؤد)

جس کے جلوے سے مرجھائی کلیاں کھلیں  
اس گل پاک نسبت پہ لاکھوں سلام  
حضرت کعب احبار رضی اللہ عنہ فرماتے ہیں، ”اگر آپ ﷺ اپنی زبان سے اعلان نبوت نہ فرماتے تب بھی آپ ﷺ کے انوار و کمالات سے آپ ﷺ کی نبوت واضح ہو جاتی۔“ (تفسیر مظہری)

حضرت عبداللہ بن رواحہ رضی اللہ عنہ ارشاد ہے،

لو لم تکن فیہ آیات بینة  
لکان منظرہ ینبیک بالخیر  
”اگر آپ ﷺ سے معجزات کا اظہار نہ بھی ہوتا تب بھی آپ ﷺ کے حسن و جمال کا منظر آپ کے نبی ہونے کی دلیل تھا۔“ (خصائص کبریٰ)

اہل مدینہ نے آپ کا استقبال کرتے ہوئے کہا،

طلع البدر علینا من ثنیات الوداع

”ہم پر چود ہوئیں کا چاند ثنیات الوداع پہاڑی سے طلوع ہوا“

حضرت عباد بن عبد الصمد رضی اللہ عنہ فرماتے ہیں کہ ہم حضرت انس بن مالک رضی اللہ عنہ کے گھر گئے۔ آپ نے کینر سے کھانا لانے کے لیے کہا جب وہ لے آئی تو فرمایا رومال لا۔ وہ ایک میلارومال لائی آپ نے تنور گرم کروا کے وہ رومال آگ میں ڈال دیا اور پھر اسے نکالا تو وہ دودھ کی طرح سفید نکلا ہم نے حضرت انس رضی اللہ عنہ سے

پوچھا یہ کیا ماجرا ہے؟ انھوں نے فرمایا، ”یہ وہ رومال ہے جس سے نبی کریم ﷺ اپنا چہرہ اقدس مس کیا کرتے تھے جب یہ میلا ہو جاتا ہے تو ہم اسے اسی طرح صاف کرتے ہیں کیوں کہ اس شے پر آگ اثر نہیں کرتی جو انبیاء علیہم السلام کے چہرہ مبارک سے مس ہو جائے۔“ (ابونعیم، خصائص کبریٰ)

تجھ سے در، در سے سگ، سگ سے ہے مجھ کو نسبت  
میری گردن میں بھی ہے دور کا ڈورا تیرا

### ۳۔ جسم اطہر کی رنگت مبارک:

نبی کریم ﷺ کے جسم اطہر کی رنگت مبارک نہ تو بالکل سفید تھی جو آنکھوں کو بھلی نہ لگے اور نہ ہی گندی بلکہ سرخی مائل سفید تھی جو ملاحظت آمیز ہونے کی وجہ سے نہایت جاذب نظر تھی۔ ”ملاحظت ایسی خوبا ہے جو دیکھنے میں خوشنما اور دلنشین ہے جس کا ادراک ذوق سلیم ہی کر سکتا ہے۔“ (مدارج النبوة) اس ملاحظت آمیز رنگت کو اعلیٰ حضرت محدث بریلوی نے نمکین حسن سے تعبیر فرمایا ہے،

حسن کھاتا ہے جس کے نمک کی قسم  
وہ ملیح دل آرا ہمارا نبی  
ذکر سب پھیکے جب تک نہ مذکور ہو  
نمکین حسن والا ہمارا نبی

(صلی اللہ علیہ وسلم)

حضرت علی کرم اللہ وجہہ فرماتے ہیں، ”حضور ﷺ کا رنگ سرخی مائل سفید تھا۔“ (شہائل ترمذی) نبی کریم ﷺ کی رنگت مبارک کو صحابہ کرام نے اپنے اپنے ذوق کے مطابق بیان فرمایا لیکن یہ امر طے شدہ ہے کہ آپ کے جسم اقدس کی رنگت روشن اور

چمکدار تھی۔

حضرت ابو ہریرہ رضی اللہ عنہ فرماتے ہیں کہ نور مجسم ﷺ اس قدر سفید رنگ اور حسین تھے کہ یوں محسوس ہوتا تھا کہ گویا آپ کا جسم چاندی میں ڈھالا گیا ہے۔ (شمائل ترمذی) حضرت عائشہ رضی اللہ عنہا فرماتی ہیں کہ رسول اللہ ﷺ روشن اور چمکدار رنگت والے تھے۔ (الوفاء)

چاند سے منہ پہ تاباں درخشاں درود  
نمک آگیاں صباحت پہ لاکھوں سلام  
جس سے تاریک دل جگمگانے لگے  
اس چمک والی رنگت پہ لاکھوں سلام

حضرت جابر رضی اللہ عنہ فرماتے ہیں کہ سرکارِ دو عالم نور مجسم ﷺ کے جسم اقدس کی جلد مبارک تمام لوگوں سے زیادہ حسین و خوبصورت تھی۔ (مجمع الزوائد) حضرت انس رضی اللہ عنہ فرماتے ہیں کہ آقا و مولیٰ ﷺ کا پھول جیسا کھلا ہوا رنگ تھا نہ بالکل سفید اور نہ گندمی (یعنی جاذب نظر تھا)۔ (صحیح بخاری)

حضرت ابو طفیل رضی اللہ عنہ فرماتے ہیں، ”رسول معظم نبی مکرّم ﷺ کا رنگ مبارک سفید تھا جس سے (سرخی مائل ہونے کی وجہ سے) ملاحظت بھی تھی“۔ (مسلم)

ان کے حسن با ملاحظت پر نثار  
شیرہء جاں کی حلاوت کیجیے

برادر امام اہلسنت مولانا حسن رضا بریلوی فرماتے ہیں،

دنیا کے حسینوں کو جو دینی تھی ملاحظت  
تھوڑا سا نمک ان کے نمک داں سے نکالا

حضرت انس رضی اللہ عنہ فرماتے ہیں کہ نور مجسم ﷺ کا رنگ مبارک نہایت

خوشنما اور چمکدار تھا، پسینہ مبارک آپ کے جسم اقدس پر ایسے دکھائی دیتا جیسے موتی۔  
(بخاری، مسلم) حضرت ابوطالب کا یہ شعر صحابہ کرام میں بہت معروف تھا،

وابيض يستسقى الغمام بوجهه

ثم اليتامى عصمة لارامل

”یہ گورے رنگ والا ہے جس کے صدقہ میں بارش مانگی جاتی ہے جو یتیموں

کی پناہ گاہ اور بیواؤں کا محافظ ہے“۔ (مدارج النبوة، خصائص کبریٰ)

## ۴۔ قدم مبارک:

نبی کریم ﷺ نہ بہت دراز تھے اور نہ پست قامت بلکہ اللہ تعالیٰ نے آپ کو ایسا بے مثل شاہکار تخلیق فرمایا کہ جب آپ تنہا کھڑے ہوتے تو میانہ قد نظر آتے اور اپنے پروانوں کے جھرمٹ میں جلوہ گر ہوتے تو بلند قامت دکھائی دیتے۔

حضرت ہند بن ابی ہالہ فرماتے ہیں، ”حضور ﷺ میانہ قد والے سے

قدرے لمبے اور زیادہ دراز قد سے قدرے پست تھے“۔ (شمائل ترمذی)

حضرت علی کرم اللہ وجہہ فرماتے ہیں، ”آقا ﷺ نہ بہت دراز قد تھے اور نہ

ہی بہت چھوٹے قد والے بلکہ آپ میانہ قد تھے“۔ (شمائل ترمذی)

مکدودین و ملت اعلیٰ حضرت بریلوی قدس سرہ فرماتے ہیں،

ہے گل باغ قدس رخسار زیبائے حضور

سر و گلزار قدم قامت رسول اللہ کی

حضرت انس رضی اللہ عنہ فرماتے ہیں، ”رسول اللہ ﷺ قد انور اور چہرہ

اقدس کے لحاظ سے تمام لوگوں سے زیادہ حسین تھے“۔ (ابن عساکر)

حضرت ام معبد رضی اللہ عنہا فرماتی ہیں، ”حضور ﷺ کا قدم مبارک درمیانہ

تھا، نہ اتنا کہ آنکھوں کو برا لگے اور نہ اتنا چھوٹا کہ دیکھنے والوں کو حقیر نظر آئے۔ آپ دو شاخوں کے درمیان ایک ایسی شاخ کی طرح تھے جو سب سے زیادہ سرسبز و شاداب اور حسن و جمال میں نمایاں ہو۔ (سیرت ابن کثیر)

یاد قامت کرتے اٹھے قبر سے

جان محشر پر قیامت کیجیے

حضرت عائشہ رضی اللہ عنہا فرماتی ہیں، ”حبیب خدا ﷺ جب دو دراز قد

مردوں کے ساتھ چل رہے ہوتے تو ان سے زیادہ بلند قد نظر آتے اور جب وہ آپ

ﷺ سے جدا ہو جاتے تو وہ دونوں دراز قد دکھائی دیتے مگر حضور ﷺ میانہ قد نظر

آتے۔“ (دلائل النبوة)

امام شہاب الدین خفاجی نسیم الریاض شرح شفاء عیاض میں اسکی حکمت یہ

بیان فرماتے ہیں، ”اللہ تعالیٰ نے دیکھنے والوں کی آنکھوں میں یہ بات پیدا فرمادی تھی

کہ آپ انہیں بلند قامت نظر آتے۔ یہ خصوصیت اس لیے عطا فرمائی گئی کہ کوئی شخص

صورت کے لحاظ سے بھی نبی ﷺ سے بلند دکھائی نہ دے اور آپ کی تعظیم میں اضافہ ہو۔

اسی لیے جب یہ ضرورت نہیں رہتی تو آپ اسی قد مبارک پر دکھائی دیتے ہیں جس پر

آپ ﷺ کی تخلیق ہوئی تھی۔“

طاران قدس جس کی ہیں قمریاں

اس سہی سر و قامت پہ لاکھوں سلام

حضور ﷺ کے جسم اقدس کا سایہ نہیں تھا۔ حکیم ترمذی نے نو اور الاصول میں حضرت

ذکوان (تابعی) رضی اللہ عنہ سے روایت کیا ہے کہ ”سورج کی روشنی اور چاند کی چاندنی

میں نور مجسم ﷺ کا سایہ نہیں ہوتا تھا۔“ (خصائص کبریٰ)

حضرت ابن عباس رضی اللہ عنہما سے روایت ہے کہ حضور ﷺ کا سایہ نہیں

تھا۔ جب آپ سورج کے سامنے کھڑے ہوتے تو آپ کے چہرہ اقدس کی نورانیت سورج کی روشنی پر غالب آجاتی۔“۔ (الوفاء)

امام قاضی عیاض مالکی، امام قسطلانی، امام رازی، امام ابن حجر، امام سیوطی، امام الحدیث شیخ عبدالحق محدث دہلوی، امام ربانی حضرت مجدد الف ثانی، امام احمد رضا محدث بریلوی اور بیشمار محدثین و ائمہ دین رحمہم اللہ تعالیٰ نے یہی بات بیان فرمائی ہے۔

قد بے سایہ کے سایہء رحمت

ظل ممدود رافت پہ لاکھوں سلام

ظل ممدود رافت کا مطلب ہے، رحمت و عنایت کا کبھی نہ ختم ہونے والا

سایہ۔ اعلیٰ حضرت فرماتے ہیں کہ آقا و مولیٰ ﷺ کے قد انور کا سایہ نہیں ہے مگر باری تعالیٰ دنیا و آخرت میں ہمیں اس سایہء رحمت میں رکھے آمین۔ اسی بات کو دور حاضر کے ایک شاعر نے یوں بیان کیا ہے،

لوگ کہتے ہیں کہ سایہ ترے پیکر کا نہ تھا

میں تو کہتا ہوں جہاں بھر پہ ہے سایہ تیرا

پورے قد سے جو کھڑا ہوں تو یہ تیرا ہے کرم

مجھ کو جھکنے نہیں دیتا ہے سہارا تیرا

## ۵۔ سراقدس:

رسول معظم ﷺ کا سراقدس نہ چھوٹا تھا اور نہ بہت بڑا البتہ حسن اعتدال کے ساتھ بڑا تھا۔ مواہب الدنیہ میں شیخ ابراہیم بیجوری کا قول منقول ہے کہ سر کا بڑا ہونا دماغی قوی کے کامل ہونے کے علاوہ سردار ہونے کی بھی علامت ہے۔ محدث علی قاری آپ کے سراقدس کے عظیم ہونے کو آپ کی رفعت شان اور عظمت پر دلیل قرار دیتے

ہیں۔ (مرقاۃ ج ۱۱)

سیدنا علی کرم اللہ وجہہ فرماتے ہیں، ”حضور ﷺ کا سر اقدس موزونیت کے ساتھ بڑا تھا“۔ (شمائل ترمذی، بیہقی)

حضرت ہند بن ابی ہالہ رضی اللہ عنہ نے بھی سر کارِ دو عالم ﷺ کا حلیہ مبارک بیان کرتے ہوئے آپ کے سر اقدس کا حسن اعتدال کے ساتھ بڑا ہونا بیان فرمایا ہے۔ (شمائل ترمذی) حضرت انس رضی اللہ عنہ فرماتے ہیں، ”آقا ﷺ کا سر مبارک اعتدال کے ساتھ بڑا تھا“۔ (بخاری، مسند احمد)

چونکہ عرب میں سر کا چھوٹا ہونا عیب سمجھا جاتا ہے اور بہت بڑا سر حسین نہیں ہوتا اس لیے محدثین کرام فرماتے ہیں کہ آقا ﷺ کا سر اقدس چھوٹا نہیں تھا بلکہ اعتدال کے ساتھ بڑا تھا اور آپ کے حسن و جمال کو چار چاند لگا رہا تھا اس بات کی تائید مذکورہ بالا روایت میں حضرت انس رضی اللہ عنہ کے ان الفاظ سے ہوتی ہے،  
 لم اربعدہ لاقبلہ ”آقا ﷺ جیسا حسین و جمیل نہ میں نے آپ سے پہلے دیکھا اور نہ بعد میں“۔ (بخاری)

اللہ تعالیٰ نے حضور ﷺ کے سر انور پر اپنی محبوبیت کا تاج ایسے سجایا کہ ساری نعمتیں انہی کے در اقدس سے تقسیم ہوتی ہیں گویا جس کو جو کچھ خدا سے ملتا ہے در خیر الوریٰ سے ملتا ہے۔ اعلیٰ حضرت فرماتے ہیں،

جس کے آگے سر سروراں خم رہیں

اس سر تاج رفعت پہ لاکھوں سلام

ابو جہل ملعون نے ایک بار حبیب کبریٰ سید عالم ﷺ کے سر اقدس کو پتھر سے کچلنے کا ناپاک ارادہ کیا۔ جب حضور ﷺ حالت نماز میں تھے وہ اس ناپاک ارادے سے پتھر لیے قریب آیا اور پھر اچانک خوفزدہ ہو کر پیچھے پلٹا، اسکے جسم پر لرزہ طاری تھا

اور پتھرا سکے ہاتھ سے زمین پر گر چکا تھا۔ اپنے ساتھیوں کے پوچھنے پر بولا، میں جب انکے قریب ہوا تو میں نے ایک مست اونٹ سامنے دیکھا، اگر میں جان بچا کر نہ بھاگتا تو وہ مجھے پھاڑ کھاتا۔ آقا ﷺ نے یہ سنا تو فرمایا، وہ جبرئیل (علیہ السلام) تھے اگر ابو جہل میرے قریب آتا تو اسے ہلاک کر دیتے۔ (بیہقی، ابو نعیم)

## ۶۔ موئے مبارک:

نبی کریم ﷺ کے بال مبارک نہ تو گھنگھریالے تھے اور نہ بالکل سیدھے بلکہ ان دونوں کیفیات کے درمیان یعنی کچھ خمدار تھے۔ آپ کے بال مبارک پہلے کانوں کی لوتک ہوتے پھر بڑھ کر کانوں سے نیچے ہو جاتے اور کبھی دوش اقدس تک پہنچ جاتے۔

بعض لوگ رحمت عالم ﷺ کی زلف مبارک کا ذکر کرنے پر چراغ پا ہوتے ہیں کہ ”یہ کون سادین کی باتیں ہیں“ وہ بنظر انصاف ان احادیث کریمہ کا مطالعہ فرمائیں جن میں سرکار ابد قرآن ﷺ کے گیسوئے مبارک کا ذکر حضور ﷺ کے تربیت یافتہ صحابہ کرام نے فرمایا ہے و ما توفیتی الا باللہ۔

حضرت انس رضی اللہ عنہ فرماتے ہیں، ”رسول کریم ﷺ کے موئے مبارک نہ بالکل خمدار تھے اور نہ بالکل سیدھے بلکہ ان دونوں کے درمیان تھے“۔ (بخاری)

حضرت ہندابی ہالہ رضی اللہ عنہ فرماتے ہیں، ”آپ ﷺ کے بال مبارک قدرے بل کھائے ہوئے تھے اگر سر کے بالوں میں اتفاقاً مانگ نکل آتی تو مانگ رہنے دیتے ورنہ آپ خود مانگ نہ نکالتے“۔ جب بال مبارک بڑھ جاتے تو کان کی لو سے تجاوز کر جاتے“۔ (شمائل ترمذی)

اس حدیث پاک کی شرح میں علماء فرماتے ہیں کہ اگر آسانی سے مانگ نکل



آتی تو آپ نکال لیتے اور اگر کنگھی کی ضرورت ہوتی تو کنگھی نہ ہونے کی صورت میں نہ نکالتے اور اور جس وقت کنگھی موجود ہوتی، آپ مانگ نکال لیتے۔ بعض علماء نے یہ بھی فرمایا ہے کہ ابتداء میں حضور ﷺ مشرکوں کی مخالفت اور اہل کتاب کی موافقت کی وجہ سے مانگ نہ نکالتے تھے آپ اہل کتاب کی موافقت کی وجہ سے مانگ نہ نکالتے تھے پھر آپ اہل کتاب کی مخالفت میں مانگ نکالنے لگے جیسا کہ شمائل ترمذی کی ایک اور حدیث سے ثابت ہے۔

حضرت علی کرم اللہ وجہہ فرماتے ہیں، ”نبی کریم ﷺ کے بال مبارک نہ تو زیادہ پیچ دار تھے اور نہ بالکل سیدھے بلکہ کچھ خم دار تھے“۔ (شمائل ترمذی) آپ ہی سے مروی ایک اور روایت میں ہے کہ آقا ﷺ کے موئے مبارک نہایت حسین و خوبصورت تھے۔ (ابن عساکر)

حضرت ابو طفیل رضی اللہ عنہ فرماتے ہیں، ”حضور ﷺ کے چہرہ انور کی حسین سفید رنگت اور آپ کی زلفوں کی گہری سیاہی کو نہیں بھول سکتا“۔ (ابن عساکر)

حضرت براء بن عازب رضی اللہ عنہ رحمت عالم ﷺ کے مبارک گیسوؤں کا ذکر ان پیارے الفاظ میں کرتے ہیں، ”میں نے کوئی زلفوں والا سرخ جبہ میں اپنے آقا ﷺ سے زیادہ حسین و جمیل نہیں دیکھا آپ کے پیارے پیارے گیسو آپ کے مبارک شانوں کو چھور ہے تھے“۔ (شمائل ترمذی)

امام بیہقی فرماتے ہیں کہ حضرت براء رضی اللہ عنہ جب یہ بات بیان فرماتے تو ہمیشہ مسکرا دیتے۔ (دلائل النبوة)

حضرت براء رضی اللہ عنہ سے مروی دوسری روایت میں ہے کہ ”جان کائنات ﷺ کے گیسو مبارک کانوں کی لوتک تھے میں نے سرخ جبہ میں ملبوس آپ سے بڑھ کر کوئی حسین نہ دیکھا“۔ (بخاری)

حضرت عائشہ رضی اللہ عنہا فرماتی ہیں کہ حضور ﷺ کے بال مبارک کانوں اور دونوں شانوں کے درمیان تھے۔ (ابوداؤد) حضرت انس رضی اللہ عنہ فرماتی ہیں کہ حضور ﷺ کے بال کانوں اور دونوں شانوں کے درمیان تھے۔ (ابوداؤد)

حضرت انس رضی اللہ عنہ فرماتے ہیں کہ حضور اکرم ﷺ کے بال مبارک نصف کانوں تک تھے۔ (شمائل ترمذی)

ان احادیث مبارکہ سے نبی کریم ﷺ کے موئے مبارک کی دو حالتیں واضح ہیں ایک ابتدائی یعنی کان کے نصف یا کان کی لو تک گیسو مبارک ہوتے اور دوسری انتہائی کہ گیسوئے مصطفیٰ ﷺ شانوں کو چھونے لگتے تھے نیز حجتہ الوداع کے موقع پر سید عالم ﷺ کا بال مبارک منڈوا دینا بھی ثابت ہے۔ اب تینوں حالتوں کو عاشق صادق اعلیٰ حضرت قدس سرہ کے دو ایمان افروز اشعار ملاحظہ فرمائیں،

گوش تک سنتے تھے فریاد اب آئے تا دو  
کہ بنیں خانہ بدوشوں کو سہارے گیسو  
آخر حج غم امت میں پریشاں ہو کر  
تیرہ بختوں کی شفاعت کو سدھارے گیسو

امام قرطبی خصائص مصطفیٰ ﷺ کے بیان میں فرماتے ہیں، ”نبی کریم کے بال مبارک پیدائشی طور پر کنگھی شدہ تھے“۔ اس لیے ایک صحابی کا ارشاد ہے کہ ”حضور ﷺ کبھی کبھار کنگھی کرتے تھے“۔ (شمائل ترمذی)

اعلیٰ حضرت امام احمد رضا محدث بریلوی قدس سرہ فرماتے ہیں،

شانہ ہے پنچہ ء قدرت ترے بالوں کے لیے  
کیسے ہاتھوں نے شہا تیرے سنوارے گیسو

حضرت انس رضی اللہ عنہ فرماتے ہیں، ”آقا ﷺ سر مبارک پر اکثر تیل لگاتے

اور داڑھی مبارک میں بھی اکثر کنگھی کیا کرتے اور عمامہ مبارک کے نیچے ایک رومال رکھ لیتے (تا کہ عمامہ خراب نہ ہو)، وہ رومال تیل سے تر رہتا تھا۔ (شمائل ترمذی)

اعلیٰ حضرت نے اسکی بہت خوب منظر کشی فرمائی ہے، فرماتے ہیں،

تیل کی بوندیں ٹپکتی نہیں بالوں سے رضا  
صبح عارض پہ لٹاتے ہیں ستارے گیسو

عشق مصطفیٰ ﷺ کا جذبہ ہے جو امام اہلسنت کو اپنے آقا کی بارگاہ میں یوں لب کشا کرتا ہے،

دیکھ قرآن میں شب قدر ہے تا مطلع فجر

یعنی نزدیک ہیں عارض کے وہ پیارے گیسو

سوکھے دھانوں پہ ہمارے بھی کرم ہو جائے

چھائے رحمت کی گھٹا بن کے تمہارے گیسو

حضور ﷺ نے جب حج کے موقع پر بال مبارک ترشوائے تو صحابہ کرام حلقہ

باندھے ہوئے مستعد تھے کہ حضور ﷺ کا کوئی موئے مبارک زمین پر نہ گرے بلکہ ہم

میں سے کسی کے ہاتھ آئے۔ (مسلم) دوسری روایت میں ہے کہ آقا ﷺ نے اپنے

موئے مبارک اپنے پروانوں میں خود تقسیم فرمادے۔ (مسند احمد، ابوداؤد)

ابن سیرین رضی اللہ عنہ فرماتے ہیں کہ میں نے عبیدہ رضی اللہ عنہ سے کہا،

ہمارے پاس آقا و مولیٰ ﷺ کے کچھ موئے مبارک ہیں جو ہمیں حضرت انس رضی اللہ

عنہ یا ان کے اہل خانہ سے ملے ہیں۔ تو حضرت عبیدہ رضی اللہ عنہ نے فرمایا، ”آقا

ﷺ کا ایک بال مبارک میرے پاس ہونا مجھے دنیا اور اسکی تمام نعمتوں سے زیادہ

محبوب ہے۔“ (بخاری)

صحابہ کرام ان بالوں سے برکت حاصل کرتے تھے ام المومنین ام سلمہ رضی

اللہ عنہا کے پاس آپ ﷺ کا ایک موئے مبارک چاندی کی ڈبیا میں محفوظ تھا آپ اس

موئے مبارک کو پانی میں ڈبوتیں، جو بیمار اس پانی کو پیتا شفا پاتا۔ (بخاری)

حضرت انس رضی اللہ عنہ نے وصیت فرمائی کہ بعد وصال آقا ﷺ کا موئے مبارک میری زبان کے نیچے رکھ دیا جائے پس ایسا ہی کمر کے انہیں دفن کیا گیا۔ (الاصباہ) حضرت عمر بن عبدالعزیز رضی اللہ عنہ نے بھی حضور ﷺ کے مبارک بال اور ناخن کے تراشے کفن میں رکھنے کی وصیت فرمائی، چنانچہ ایسا ہی کیا گیا۔ (طبقات ابن سعد)

حضرت خالد بن ولید رضی اللہ عنہ نے اپنی ٹوپی میں موئے مبارک سی رکھے انکی ٹوپی گر گئی تو دوران جنگ تلوار و نیزہ چلانے کی بجائے انہوں نے ٹوپی تلاش کی، بعد ازاں یہ وجہ بیان فرمائی کہ یہ ٹوپی جس جنگ میں میرے سر پر ہوتی ہے میں موئے مبارک کی، برکت سے ضرور فتح پاتا ہوں۔ (مستدرک للحاکم، حجة اللہ علی العالمین)

ہم بھی عاشق صادق فاضل بریلوی کے لفظوں میں دعا گو ہیں،

ہم سیہ کاروں پہ یا رب تپش محشر میں  
سایہ انگن ہوں ترے پیارے کے پیارے گیسو

۷۔ جبین سعادت:

رحمت عالم ﷺ کی مبارک پیشانی کشادہ اور چمک دار تھی جس پر بیزاری اور دنیاوی تفکرات کے آثار تک نہ تھے۔ حضرت ابو ہریرہ رضی اللہ عنہ فرماتے ہیں کہ ”حضور ﷺ کی پیشانی مبارک کشادہ تھی“۔ (دلائل النبوة) حضرت ہند بن ابی ہالہ رضی اللہ عنہ فرماتے ہیں، ”آپ ﷺ چمکدار رنگت اور کشادہ پیشانی والے تھے“۔ (شمال ترمذی)

حضرت حسان رضی اللہ عنہ نے آپ کی چمکدار پیشانی کے بارے میں فرمایا،

متی یبد فی اللیل البہیم جینہ  
بلج مثل مصباح الدجی المتوقد

”جب اندھیری رات میں آپ کی پیشانی ظاہر ہوتی تو روشن چراغ کی طرح چمکتی دکھائی دیتی“۔ (دیوان حسان)

ابن عسا کر اور ابو نعیم نے حضرت عائشہ رضی اللہ عنہا سے روایت کیا ہے، وہ فرماتی ہیں کہ میں ایک روز چرخہ کات رہی تھی اور حضور ﷺ میرے سامنے نعلین پاک کو پیوند لگا رہے تھے میں نے آپ کی جبین سعادت پر پسینہ کے قطرے دیکھے جن سے نور کی شعاعیں نکل رہی تھیں میں اس خوبصورت منظر کو دیکھنے میں اپنا کام بھول گئی۔ آقا ﷺ نے فرمایا، کیا معاملہ ہے؟ میں نے عرض کی، آپ کی مبارک پیشانی پر پسینہ کے قطرے یوں لگ رہے ہیں جیسے نور کے ستارے ہوں۔ اگر اس کیفیت کو ابو کبیر ہذلی دیکھ لیتا تو وہ پکارا ٹھٹھا کہ میرے اس شعر کا مصداق حضور ہی ہیں،

اذا نظرت الی اسرة و جہہ

برقت کبرق العارض المتہلل

”جب میری نگاہ انکے روئے تاباں پر پڑی تو اس کے رخساروں کی چمک ایسی تھی جیسے بادل کے ٹکڑے میں بجلی کوند رہی ہو“۔

حسان الہند، مجدد امت، اعلیٰ حضرت بریلوی فرماتے ہیں،

جس کے ماتھے شفاعت کا سہرا رہا

اس جبین سعادت پہ لاکھوں سلام

حضرت خزیمہ رضی اللہ عنہ وہ خوش نصیب صحابی ہیں جنہیں آقائے

دو جہاں ﷺ کی جبین سعادت پر سجدہ کرنے کا شرف حاصل ہوا، واقعہ یوں ہے کہ

آپ نے خواب میں دیکھا کہ آپ حضور ﷺ کی پیشانی مبارک پر سجدہ کر رہے ہیں،

صبح آپ نے یہ خواب بارگاہ رسالت میں بیان کیا۔ رسول معظم ﷺ یہ سن کر سیدھے

لیٹ گئے اور فرمایا، اپنی اس خواب کو سچ کر لو، چنانچہ آپ نے آقا و مولیٰ ﷺ کی جبین

اقدس پر سجدہ کیا۔ (مشکوٰۃ)

## ۸۔ ابرو مبارک:

نبی کریم ﷺ کے ابرو مبارک دراز و باریک اور محرابی صورت میں تھے۔ علامہ حلبی فرماتے ہیں، ”دونوں ابروؤں کے درمیان اتنا کم فاصلہ تھا کہ غور سے دیکھنے پر واضح ہوتا“۔ (انسان العیون)

اسی لیے بعض صحابہ کرام نے ابرو مبارک کے باہم متصل ہونے کا ذکر کیا ہے جبکہ وہ حقیقت میں ملے ہوئے نہ تھے۔ حضرت ام معبد رضی اللہ عنہا فرماتی ہیں، ”حضور ﷺ کے ابرو مبارک باریک اور ملے ہوئے تھے“۔ (سیرت ابن کثیر)

جن کے سجدے کو محراب کعبہ جھکی

ان بھنوؤں کی لطافت پہ لاکھوں سلام

حضرت ہند بن ابی ہالہ رضی اللہ عنہ فرماتے ہیں، ”رحمت عالم ﷺ کے ابرو

مبارک خم دار، باریک، گھنے اور الگ الگ تھے، دونوں ابروؤں کے درمیان ایک رگ تھی جو جلال کے وقت سرخ ہو جاتی تھی“۔ (شمائل ترمذی)

اعلیٰ حضرت محدث بریلوی علیہ الرحمہ اس رگ کو رگ ہاشمیت قرار دیتے

ہوئے یوں سلام عرض کرتے ہیں،

چشمہ مہر میں موج نور جلال

اس رگ ہاشمیت پہ لاکھوں سلام

محدث ابن جوزی روایت کرتے ہیں کہ وصال ظاہری کے وقت آقا و

مولیٰ ﷺ کو جب غسل دیا گیا تو سیدنا مولیٰ علی رضی اللہ عنہ نے آقا ﷺ کے ابرو

مبارک میں لگے ہوئے پانی کو چاٹ لیا اسی کے سبب انکا مبارک سینہ قرآن و حدیث

کے اسرار و رموز کا گنجینہ بن گیا۔ حضرت علی کرم اللہ وجہہ کا ارشاد ہے کہ جس دن سے میں نے وہ پانی پیا ہے میری قوت حافظہ بہت بڑھ گئی ہے۔ (کنز العمال)

۹۔ چشمان مقدس:

سید عالم ﷺ کی مقدس آنکھیں بڑی اور قدرتی طور پر سرگیں تھیں آپ کی پرکشش آنکھیں خوب سیاہ اور خوبصورت تھیں اور انکی سفیدی میں باریک سرخ ڈورے تھے، ان چشمان مقدس پر گھنی، سیاہ اور لمبی پلکوں کا دلربا سایہ تھا۔

سیدنا علی کرم اللہ وجہہ فرماتے ہیں، ”حضور ﷺ کی مقدس آنکھیں خوب سیاہ، سرگیں اور پلکیں گھنی اور لمبی تھیں“۔ (شامل ترمذی)

حضرت ابو ہریرہ رضی اللہ عنہ نے بھی آپ کی مبارک پلکوں کا حسین اور دراز ہونا بیان فرمایا ہے۔ (دلائل النبوة)

امام نعت گویاں اعلیٰ حضرت بریلوی رحمۃ اللہ علیہ آقا و مولیٰ ﷺ کی مقدس پلکوں کی تعریف یوں کرتے ہیں،

ان کی آنکھوں پہ وہ سایہ افکن مرہ

طلاء قصر رحمت پہ لاکھوں سلام

حضرت جابر بن سمرہ رضی اللہ عنہ فرماتے ہیں، ”جب بھی میں رحمت عالم ﷺ کی مقدس آنکھوں کو دیکھتا تو یہ سمجھتا کہ آپ نے سرمہ لگایا ہوا ہے حالانکہ ایسا نہیں تھا“۔ (شامل ترمذی)

سرگیں آنکھیں، حریم حق کے وہ مشکیں غزال

ہے فضائے لامکاں تک جن کا رونا نور کا

حضور ﷺ کی مبارک آنکھوں کی سرخی کو کتب سابقہ میں نبوت کی اہم

علامت قرار دیا گیا ہے (دلائل النبوة) حضرت ہند رضی اللہ عنہ فرماتے ہیں، ”نبی مکرّم ﷺ

نیچی نگاہ والے تھے اور آسمان کی بجائے زمین کی طرف زیادہ نظر فرماتے تھے، آپ کا دیکھنا آنکھ کے ایک گوشہ سے ہوتا تھا۔ (شمائل ترمذی)

اپنی ایک میٹھی نظر کے شہد سے

چارہء زہر مصیبت کیجیے

اللہ تعالیٰ نے آقا و مولیٰ ﷺ کی مقدس آنکھوں کو ایسی طاقت عطا فرمائی تھی کہ آپ بیک وقت آگے پیچھے، دائیں بائیں، اوپر نیچے اور اندھیرے اجالے میں یکساں دیکھا کرتے تھے۔ (زر قابی، خصائص کبریٰ)

حضرت ابن عباس رضی اللہ عنہما سے روایت ہے کہ حضور ﷺ رات کے اندھیرے میں بھی ایسا ہی دیکھتے تھے جیسا کہ دن کی روشنی میں۔ (بیہقی)

حضرت انس رضی اللہ عنہ سے مروی ہے کہ غیب جاننے والے آقا ﷺ نے فرمایا، ”جب تم رکوع و سجود کرتے ہو تو میں بیشک تمہیں پیٹھ کے پیچھے سے بھی دیکھتا ہوں۔“ (بخاری، مسلم)

حضرت عقبہ بن عامر رضی اللہ عنہ فرماتے ہیں کہ مالک کل ختم الرسل ﷺ کا فرمان عالیشان ہے، ”میری تم سے ملاقات کی جگہ حوض کوثر ہے اور میں اس حوض کو یہیں سے دیکھ رہا ہوں۔“ (بخاری، مسلم)

حضرت ابو ہریرہ رضی اللہ عنہ سے روایت ہے کہ حبیب کبریٰ ﷺ نے فرمایا، ”خدا کی قسم! مجھ پر نہ تمہارا خشوع پوشیدہ ہے اور نہ تمہارا رکوع۔“ (بخاری) ایک اور حدیث میں ارشاد ہوا، ”میں وہ وہ چیزیں دیکھتا ہوں جو تم نہیں دیکھتے۔“ (ترمذی)

ان احادیث مبارکہ معلوم ہوا کہ خشوع جو کہ دل کی ایک کیفیت ہے اور آنکھ سے دیکھی ہی نہیں جاسکتی آپ ﷺ کی مقدس آنکھیں اسے بھی دیکھ لیتی ہیں۔ ثابت ہوا کہ حضور ﷺ مادی چیزوں کے علاوہ غیر مرنی چیزوں کو بھی ملاحظہ فرماتے ہیں۔



ایک بار عرفہ کی رات میں حضور اکرم ﷺ نے اپنی امت کے لیے دعائے مغفرت فرمائی، ارشاد باری تعالیٰ ہوا، میں نے سب کو بخشا سوائے ظالم کے کیونکہ ظالم سے مظلوم کا بدلہ ضرور لیا جائے گا۔ آپ نے عرض کی، یارب! اگر تو چاہے تو مظلوم کو جنت میں کوئی اچھا درجہ عطا فرما اور ظالم کو بخش دے۔ یہ عرض قبول نہ ہوئی پھر صبح مزدلفہ میں حضور ﷺ نے یہی دعا مانگی تو قبول ہو گئی۔ آپ ﷺ نے دعا کے آخر میں تبسم فرمایا، حضرت ابو بکر و عمر رضی اللہ عنہما نے عرض کی، آقا! ہمارے ماں باپ آپ پر قربان ہوں، خدا آپ کو ہمیشہ مسکراتا رکھے، آپ کے مسکرانے کا سبب کیا ہے؟ ارشاد فرمایا، ابلیس کو جب علم ہوا کہ اللہ عز و جل نے امت کے حق میں میری دعا قبول فرمائی ہے تو میں نے دیکھا کہ وہ حسد کے باعث اپنے سر پر مٹی ڈال رہا ہے اور سخت حسرت و افسوس کر رہا ہے تو مجھے یہ دیکھ کر ہنسی آ گئی۔ (ابوداؤد، ابن ماجہ)

آپ کی قوت بصارت حضرت ابن عمر رضی اللہ عنہما سے مروی ایک حدیث پاک میں یوں بیان ہوئی ہے، مختار کل ختم الرسل ﷺ کا فرمان عالیشان ہے، ”اللہ تعالیٰ نے میرے لیے دنیا کو ظاہر کر دیا پس میں دنیا اور جو کچھ دنیا میں ہے قیامت تک ہونے والا ہے سب کو اس طرح دیکھ رہا ہے ہوں جیسے اپنے ہاتھ کی ہتھیلی کو دیکھ رہا ہوں“۔ (طبرانی، ابو نعیم)

مجدد دین و ملت، امام اہلسنت، اعلیٰ حضرت نے خوب فرمایا ہے،  
 شش جہت سمت مقابل، شب و روز ایک ہی حال  
 دھوم ”والنجم“ میں ہے آپ کی بینائی کی  
 فرش تا عرش سب آئینہ، ضمائر حاضر  
 بس قسم کھائیے امی! تری دانائی کی  
 دوسری جگہ حدائق بخشش میں یوں فرمایا،

سر عرش پر ہے تری گذر دل فرش پر ہے تری نظر  
 ملکوت و ملک میں کوئی شے نہیں وہ جو تجھ پہ عیاں نہیں  
 نبی کریم ﷺ کی چشمان مبارک کو دیدار باری تعالیٰ سے مشرف ہونے کا  
 اعزاز بھی حاصل ہے۔ حضرت عبدالرحمن بن عائش رضی اللہ عنہ سے مروی ہے کہ آقا  
 و مولیٰ ﷺ نے فرمایا، میں نے اپنے رب تعالیٰ کو احسن صورت میں دیکھا۔ (مشکوٰۃ)  
 حضرت ابن عباس رضی اللہ عنہما سے روایت ہے کہ حضور اکرم ﷺ نے  
 فرمایا، ”میں نے اپنے رب عزوجل کا دیدار کیا ہے“۔ (منداحمہ)  
 طبرانی نے معجم اوسط میں صحیح سند کے ساتھ آپ ہی سے روایت کیا ہے کہ  
 سیدنا حضرت محمد رسول اللہ ﷺ نے اپنے رب کو دو بار دیکھا، ایک بار سر کی آنکھوں  
 سے اور ایک بار دل کی آنکھ سے۔ (خصائص کبریٰ)

شارح مسلم امام نووی کا ارشاد ہے کہ اکثر علماء اسی بات کو ترجیح دیتے ہیں آقا  
 ﷺ نے شب معراج میں اپنے سر کی آنکھوں سے اللہ تعالیٰ کو دیکھا ہے۔ (زرقابی)  
 مجدد برحق، شیخ الاسلام اعلیٰ حضرت محدث بریلوی قدس سرہ فرماتے ہیں،  
 اور کوئی غیب کیا تم سے نہاں ہو بھلا  
 جب نہ خدا ہی چھپا۔ تم پہ کروڑوں درود

## ۱۰۔ گوش مبارک:

نبی کریم ﷺ کے دونوں کان مبارک دلکش و حسین اور کامل و تام تھے۔  
 حضرت ابو ہریرہ رضی اللہ عنہ فرماتے ہیں کہ ”آقا و مولیٰ ﷺ کے سر اقدس کے مبارک  
 بال ہلکے خم دار، آنکھیں لمبی پلکوں والی، چہرہ انور حسین و پاکیزہ، داڑھی مبارک نہایت  
 خوبصورت اور آپ کے دونوں کان مبارک کامل تھے“۔ (سیرت ابن کثیر)

حضرت عائشہ صدیقہ رضی اللہ عنہا آپ کے مبارک کانوں کی دلکشی کو یوں بیان فرماتی ہیں، ”رحمت عالم ﷺ کی مبارک سیاہ زلفوں کے جھرمٹ میں سے دونوں سفید کانوں کا دیدار ایسے محسوس ہوتا تھا جیسے تاریکی میں دو چمکدار ستارے طلوع ہو گئے ہوں۔“ (ابن عساکر)

آپ کے مقدس کانوں کی قوت سماعت بھی قوت بصارت کی طرح معجزانہ شان رکھتی ہے۔ رسول معظم ﷺ کا فرمان عالیشان ہے، ”میں وہ کچھ سنتا ہوں جو تم نہیں سنتے، میں آسمان کی چرچراہٹ کو بھی سن رہا ہوں اور اسکو ایسا ہی کرنا چاہیے کیونکہ اس میں چار انگشت برابر جگہ بھی ایسی نہیں ہے جہاں کوئی فرشتہ سجدہ میں نہ ہو۔“ (مسند احمد، ترمذی)

ایک اور حدیث میں فرمایا، ”میں شکم مادر میں لوح محفوظ پر چلنے والے قلم کی آواز سنتا ہوں۔“ (خصائص کبریٰ) حضور علیہ السلام قبروں میں دیے جانے والے عذاب کی آوازیں بھی سنتے ہیں۔ (بخاری، مسلم)

آقا و مولیٰ ﷺ اپنے غلاموں کا درود بھی خود سنتے ہیں۔ سیدنا ابو ہریرہ رضی اللہ عنہ سے روایت ہے کہ نور مجسم ﷺ نے فرمایا، ”جب کوئی مجھ پر سلام بھیجتا ہے تو اللہ تعالیٰ میری روح مجھ پر لوٹا دیتا ہے یعنی میری توجہ سلام بھیجنے والے کی طرف ہو جاتی ہے اور میں اس کے سلام کا جواب دیتا ہوں۔“ (مسند احمد، ابوداؤد، بیہقی)

حضرت ابودرداء رضی اللہ عنہ سے روایت کہ حضور ﷺ نے فرمایا، ”جمعہ کے دن مجھ پر زیادہ درود پڑھا کرو کیونکہ وہ یوم مشہود ہے اس دن فرشتے حاضر ہوتے ہیں کوئی بندہ کسی جگہ سے بھی مجھ پر درود نہیں پڑھتا مگر اسکی آواز مجھ تک پہنچ جاتی ہے وہ جہاں بھی ہو۔ ہم نے عرض کی، یا رسول اللہ ﷺ! کیا آپ کے وصال کے بعد بھی؟ فرمایا، ہاں! بیشک اللہ تعالیٰ نے زمین پر حرام کر دیا ہے کہ وہ انبیاء کرام کے جسموں کو کھائے۔“ اس حدیث کو حافظ منذری نے ترغیب میں ذکر کیا اور فرمایا کہ ابن ماجہ نے

اسے جید سند کے ساتھ روایت کیا۔ (طبرانی، جلاء الافہام)

سچی عقیدت و محبت سے آقا و مولیٰ نبی کریم ﷺ کی بارگاہ اقدس میں درود سلام کے تحفے پیش کرنے والوں پر حضور ﷺ خصوصی کرم فرماتے ہیں، آپ کا ارشاد گرامی ہے، ”اہل محبت کا درود میں خود اپنے کانوں سے سنتا ہوں اور انہیں پہنچاتا بھی ہوں“۔ (دلائل الخیرات)

دور و نزدیک کے سننے والے وہ کان

کان لعل امت پہ لاکھوں سلام

حضور اکرم ﷺ صرف درود و نزدیک ہی کی نہیں بلکہ گذشتہ اور آئندہ کی

آوازیں بھی سماعت فرماتے ہیں جیسا کہ آپ نے حضرت بلال رضی اللہ عنہ کے جنت میں چلنے کی آواز سماعت فرمائی۔ (بخاری، مسلم)

## ۱۱۔ بنی مبارک:

سرکارِ دو عالم ﷺ کی ناک مبارک خوبصورت اور اعتدال کے ساتھ دراز تھی نیز درمیان سے قدرے بلندی تھی اس پر ہر وقت نور چمکتا رہتا اور جو شخص غور سے نہ دیکھتا وہ یہ سمجھتا کہ ناک مبارک اونچی ہے حالانکہ بنی مبارک بلندی تھی بلکہ یہ بلندی اس نور کی وجہ سے محسوس ہوتی تھی جو اسے گھیرے ہوئے تھا۔ جو اہل بجا میں ہے کہ آپ کی بنی مبارک حسن تناسب اور موزونیت کے ساتھ تیلی تھی۔

حضرت ہند بن ابی ہالہ رضی اللہ عنہ فرماتے ہیں، ”آپ کی بنی مبارک مناسب دراز، بلندی مائل اور نہایت خوبصورت تھی اس پر ہر وقت نور درخشاں رہتا (جس کی وجہ سے) غور سے نہ دیکھنے والا ناک مبارک کو بلند خیال کرتا“۔ (شامل ترمذی)

نیچی آنکھوں کی شرم و حیا پر درود  
اونچی بنی کی رفعت پہ لاکھوں سلام

## ۱۲۔ رخسار مبارک:

جان کائنات ﷺ کے رخسار مبارک نرم و ہموار، نہایت حسین اور سرخی مائل سفید تھے۔ حضرت ہند بن ابی ہالہ رضی اللہ عنہ فرماتے ہیں، ”رسول اللہ ﷺ کے رخسار مبارک نرم و ہموار تھے“۔ (شمائل ترمذی)

شیخ الاسلام اعلیٰ حضرت قدس سرہ آقا و مولیٰ ﷺ کے رخسار مبارک کی نورانیت اور چمک دمک کا ذکر یوں فرماتے ہیں،

جن کے آگے چراغِ قمر جھلملائے  
ان عذاروں کی طلعت پہ لاکھوں سلام  
انکے خد کی سہولت پہ بے حد درود  
انکے قد کی رشاقیت پہ لاکھوں سلام

## ۱۳۔ داہن اقدس:

حضور ﷺ کا منہ مبارک حسن اعتدال کے ساتھ فراخ و کشادہ تھا آپ کو کبھی جمائی نہیں آئی کیونکہ جمائی شیطان کے اثر سے ہوا کرتی ہے اور انبیاء کرام علیہم السلام شیطان کے اثر سے محفوظ و معصوم ہیں۔ (زر قابی)

حضرت ہند ابی ہالہ رضی اللہ عنہ فرماتے ہیں، ”بنی مکرم ﷺ کا داہن مبارک فراخ تھا“۔ (شمائل ترمذی) حضرت جابر بن سمرہ رضی اللہ عنہ فرماتے ہیں کہ ”رسول معظم ﷺ کا داہن مبارک کشادہ تھا“۔ (مسلم)

علماء فرماتے ہیں کہ عرب تنگ منہ کو ناپسند کرتے اور فراخ منہ کو اچھا جانتے تھے۔ سرکارِ دو عالم ﷺ کا داہن اقدس تو اسلیے با عظمت و با کمال تھا کہ اس سے نکلنے والی ہر بات اللہ تعالیٰ کی وحی ہوتی تھی جیسا کہ سورہ وانجم کی آیت ۳ اور ۴ میں ارشاد ہوا، ”اور وہ کوئی

بات اپنی خواہش سے نہیں کرتے، وہ تو نہیں مگر وحی جو انہیں کی جاتی ہے۔ (کنز الایمان)

ابوداؤد میں حضرت عبداللہ بن عمرو بن عاص رضی اللہ عنہما کی روایت موجود ہے کہ قریش نے مجھے حضور ﷺ کی ہر بات لکھنے سے منع کیا میں نے یہ بات بارگاہ نبوی میں عرض کی تو ارشاد ہوا، لکھو! خدا کی قسم اس منہ سے سوائے حق کے اور کچھ نکلتا ہی نہیں۔ اعلیٰ حضرت فرماتے ہیں،

وہ دہن جس کی ہر بات وحیء خدا  
چشمہء علم و حکمت پہ لاکھوں سلام  
غزوہ خیبر کے دن حضرت سلمہ بن اکوع رضی اللہ عنہ کی پنڈلی میں ایسا زخم لگا  
کہ لوگوں کو گمان ہوا کہ شہید ہو گئے، جب وہ آقا ﷺ کی خدمت اقدس میں حاضر  
ہوئے تو رحمت عالم ﷺ نے تین دفعہ دم فرمایا پھر انہیں کبھی تکلیف نہ ہوئی۔ (بخاری)

۱۴۔ لعاب دہن مبارک:

آقا و مولیٰ ﷺ کا لعاب دہن مبارک زخموں اور بیماروں کے لیے شفا اور  
زہر کے لیے تریاق تھا۔ جب غار ثور میں سیدنا ابو بکر رضی اللہ عنہ کو سانپ نے کاٹا تو  
اسکے زہر کا اثر آپ ہی کے لعاب دہن سے دور ہوا، سیدنا علی کرم اللہ وجہہ کے آشوب  
چشم کی یہ دواء بنا، حضرت رفاعہ بن رافع رضی اللہ عنہ کی آنکھ غزوہ بدر میں پھوٹ گئی جو  
آپ کے لعاب دہن لگا کر دعا فرمانے سے پھر روشن ہو گئی۔ (زر قابی، خصائص کبریٰ)

غزوہ خندق کے دن آقا ﷺ نے حضرت جابر رضی اللہ عنہ کے گھر آٹے اور سالن  
میں لعاب دہن ڈال دیا تو وہ تھوڑا سا کھانا ایک ہزار صحابہ کے لیے کافی ہو گیا، سب نے سیر  
ہو کر کھایا پھر بھی کھانا ایسے باقی رہا جیسے کسی نے کھایا ہی نہیں۔ (بخاری، مسلم)

جس کے پانی سے شاداب جان و جنان  
اس دہن کی طراوت پہ لاکھوں سلام

آپ ﷺ نے اپنا لعاب دہن حضرت انس رضی اللہ عنہ کے کنوئیں میں ڈال دیا تو اسکا پانی اتنا شیریں ہو گیا کہ ایسا میٹھا پانی کسی اور کنوئیں کا نہ تھا۔ (زرقابی، خصائص کبریٰ)

نبی کریم ﷺ کی خدمت میں ایک ڈول میں پانی لایا گیا آپ نے اس میں سے کچھ پانی پیا اور کچھ کلی کر کے ایک کنوئیں میں ڈال دیا تو اس کنوئیں کے پانی میں سے کستوری کی مانند خوشبو آنے لگی۔ (ابن ماجہ، بیہقی، زرقابی)

حدیبیہ کے دن حضور ﷺ نے وضو کر کے پانی کی ایک کلی خشک کنوئیں میں ڈال دی تو ۲۵ دن تک تمام لشکر اس پانی سے سیراب ہوتا رہا۔ (بخاری)

جس سے کھاری کنوئیں شیرہء جاں بنے  
اس زلال حلاوت پہ لاکھوں سلام

## ۱۵۔ زبان اقدس:

نبی کریم ﷺ کی زبان اقدس وحی الہی کی ترجمان تھی آپ کی فصاحت و بلاغت کے سامنے عرب کے بڑے بڑے فصحاء گونگے نظر آتے۔ حضرت ابو بکر رضی اللہ عنہ نے ایک بار بارگاہ رسالت میں عرض کی، یا رسول اللہ ﷺ! میں نے سارے عرب کے فصحاء کو سنا ہے مگر آپ سے بڑھ کر کسی کو فصیح نہ پایا۔ آپ نے فرمایا، ”میرے رب نے میری تربیت فرمائی ہے اور میری پرورش بنی سعد میں ہوئی ہے (زرقابی، خصائص کبریٰ)

مجدامت، ولیء کامل، اعلیٰ حضرت قدس سرہ فرماتے ہیں،

ترے آگے یوں دبے لچے فصحاء عرب کے بڑے بڑے

کوئی جانے منہ میں زبان نہیں، نہیں بلکہ جسم میں جاں نہیں

آقائے دو جہاں ﷺ جانوروں، پتھروں، درختوں اور دیگر مخلوق کی بولیاں

جانتے تھے اس بارے میں متعدد احادیث وارد ہوئی ہیں جنہیں مشکوٰۃ باب المعجزات

میں ملاحظہ کیا جاسکتا ہے۔ علماء فرماتے ہیں کہ حضور ﷺ کی خدمت اقدس میں کوئی شخص کسی بھی زبان میں گفتگو کرتا آپ اس سے اسی کی زبان میں کلام فرماتے کیونکہ آپ تمام مخلوق کی زبانیں جانتے ہیں۔ (کتاب الشفا)

حضرت عائشہ رضی اللہ عنہا فرماتی ہیں کہ رسول معظم ﷺ تمہاری طرح تیز گفتگو نہیں فرماتے تھے بلکہ واضح اور ٹھہر ٹھہر کر گفتگو فرماتے کہ سننے والا اسے باسانی یاد کر لیتا۔ (شمائل ترمذی)

اس کی پیاری فصاحت پہ بجد درود

اس کی دلکش بلاغت پہ لاکھوں سلام

نبی مکرّم ﷺ کو اللہ تعالیٰ نے امور تکوینیہ کا مالک و مختار بنایا ہے اس لیے آپ کی زبان حق ترجمان سے جو بات بھی نکلتی ضرور پوری ہوتی۔ ایک بار ایک شخص نے تکبر کی وجہ سے بائیں ہاتھ سے کھایا، آپ کے منع فرمانے پر بولا، میں دائیں ہاتھ سے کھانے کی طاقت نہیں رکھتا آپ ﷺ نے فرمایا، اب کبھی طاقت نہ رکھے گا۔ چنانچہ پھر وہ اپنا ہاتھ کبھی منہ تک نہ اٹھا سکا۔ (مسلم)

ایک مرتبہ دشمن رسول، حکم بن ابی العاص نے آپ کو ستانے کے لیے منہ بگاڑا آپ نے فرمایا، کن کذا لک ”ایسا ہی ہو جا“ پھر اس کا چہرہ بگڑا ہی رہا حتیٰ کہ وہ مر گیا۔ (خصائص کبریٰ)

وہ زبان جس کو سب کن کی کنجی کہیں

اس کی نافذ حکومت پہ لاکھوں سلام

۱۶۔ آواز مبارک:

حضور ﷺ کی آواز اور لہجہ مبارک سارے انسانوں سے بڑھ کر حسین اور



دلکش تھا آپ جب چاہتے آپ ﷺ کی آواز مبارک دور و نزدیک کے سب لوگ اپنی اپنی جگہ پر یکساں سن لیا کرتے تھے جسا کہ سوالا کھ سے زائد صحابہ کرام نے آخری حج میں آپ کا خطبہ سنا۔ (نسائی، ابوداؤد)

حضرت قتادہ رضی اللہ عنہ فرماتے ہیں کہ حضور ﷺ کو اللہ تعالیٰ نے حسین چہرے اور دلکش آواز کے ساتھ مبعوث فرمایا۔ (طبقات ابن سعد)

حضرت براء بن عازب رضی اللہ عنہ فرماتے ہیں کہ آقا ﷺ نے نماز عشاء میں سورہ و التین تلاوت فرمائی میں نے ایسی حسین آواز کبھی نہیں سنی۔ (بخاری و مسلم)

آپ ہی سے مروی ایک روایت میں ہے کہ حضور ﷺ نے ایک روز ہمیں خطبہ دیا آپ کی آواز اتنی بلند تھی کہ گھروں میں بیٹھی خواتین نے بھی آپ کا وعظ سنا۔ (بیہقی، ابو نعیم) حضرت عبدالرحمان بن معاذ تمیمی رضی اللہ عنہ نے بھی ایسا ہی بیان فرمایا ہے۔ (وسائل الوصول)

حضرت ام ہانی رضی اللہ عنہا فرماتی ہیں کہ جب آقا و مولیٰ ﷺ خطبہ ارشاد فرماتے تو آپ کا لہجہ رعب دار ہو جاتا اور آپ کی آواز مبارک بلند ہو جاتی گویا کہ آپ کسی لشکر کو ڈرار ہے ہیں کہ تم پر اب حملہ ہو چاہتا ہے۔ (وسائل الوصول)

اس کی باتوں کی لذت پہ لاکھوں درود

اس کے خطبے کی ہیبت پہ لاکھوں سلام

حضرت جبیر بن مطعم رضی اللہ عنہ کا ارشاد ہے کہ آقا ﷺ نہایت مسحور کن لہجے میں گفتگو فرماتے تھے۔ حضرت ام معبد رضی اللہ عنہا فرماتی ہیں کہ آپ کی آواز گونج دار تھی۔ (سیرت ابن کثیر)

حضرت انس رضی اللہ عنہ سے روایت ہے کہ حضور ﷺ کا ارشاد ہے، ”اللہ تعالیٰ نے تمام انبیاء کرام خوبصورت چہرے اور دلکش آواز والے مبعوث فرمائے اور تمہارے نبی کا چہرہ سب سے زیادہ حسین و جمیل اور اسکی آواز سب سے زیادہ دلکش ہے۔ (دارقطنی)

جس میں نہریں ہیں شیر و شکر کی رواں  
اس گلے کی نصارت پہ لاکھوں سلام

## ۷۱۔ دندان اقدس:

سرکارِ دو عالم ﷺ کے دندان مبارک کشادہ اور روشن و تاباں تھے اور موتیوں کی لڑی کی طرح دکھائی دیتے تھے ان کے درمیان باریک ریخیں تھیں جب آپ کلام یا تبسم فرماتے تو ان سے نور نکلتا دکھائی دیتا۔

حضرت ہندابی ہالہ رضی اللہ عنہ فرماتے ہیں، حضور ﷺ کے دانت مبارک نہایت چمکدار و کشادہ تھے جب آپ مسکراتے تو دندان اقدس (برف کے) اولوں کی طرح (سفید) نظر آتے۔ (الوفابا حوالہ المصطفیٰ)

حضرت ابو ہریرہ رضی اللہ عنہ فرماتے ہیں، ”جب آقا ﷺ تبسم فرماتے تو آپکے منہ مبارک سے ایسا نور نکلتا کہ دیواریں روشن ہو جاتیں۔ (بیہقی، جمع الوسائل) آپ سے مروی دوسری روایت میں ہے کہ حضور ﷺ کے دانتوں کے درمیان سے نور نکلتا دکھائی دیتا۔ (شمائل ترمذی، داری)

جن کے گچھے سے لچھے جھڑیں نور کے  
ان ستاروں کی نزہت پہ لاکھوں سلام

## ۱۸۔ لب ہائے نازک:

نبی کریم ﷺ کے مبارک ہونٹ خوبصورت، لطیف و نازک اور سرخی مائل سفید تھے علامہ نبہانی امام طبرانی کے حوالے سے فرماتے ہیں کہ رسول معظم ﷺ کے لب ہائے اقدس اللہ تعالیٰ کے تمام بندوں سے زیادہ خوبصورت تھے۔ (انوار محمدیہ)

ایک دوسری روایت میں امام طبرانی نے آقا علیہ السلام کے مبارک ہونٹوں کا

الطف یعنی نرم و نازک ہونا بیان فرمایا ہے۔ امام زرقابی فرماتے ہیں کہ بعض علماء کے نزدیک نور مجسم ﷺ کے مبارک ہونٹ حسین، نرم و نازک اور حسن اعتدال کے ساتھ پتلے تھے۔ اعلیٰ حضرت امام احمد رضا محدث بریلوی فرماتے ہیں،

پتلی پتلی گل قدس کی پتیاں

ان لبوں کی نزاکت پہ لاکھوں سلام

ام معبد رضی اللہ عنہا فرماتی ہیں، ”حضور ﷺ کی گفتگو موتیوں کی لڑی معلوم ہوتی جس سے موتی جھڑ رہے ہوں“۔ (سیرت ابن کثیر)

اعلیٰ حضرت فاضل بریلوی رحمۃ اللہ علیہ نے اس وصف کو اور لب ہائے

نازک کے دیگر اوصاف کو ایک شعر میں یوں سمودیا ہے،

وہ گل ہیں لب ہائے نازک انکے کہ ہزاروں جھڑتے ہیں پھول جن سے

گلاب گلشن میں دیکھے بلبل، یہ دیکھ گلشن گلاب میں ہے

حضرت فضیل بن عباس رضی اللہ عنہما سے مروی ہے کہ جب آقا و مولیٰ ﷺ کو

قبر انور میں لٹا دیا گیا تو میں نے آخری بار آپ کے چہرہ اقدس کا دیدار کیا۔ میں نے

دیکھا کہ آقا ﷺ کے لب مبارک حرکت کر رہے ہیں۔ میں نے کان نزدیک کر کے سنا

تو آپ فرما رہے تھے، اللهم اغفر لامتی یعنی ”اے اللہ میری امت کو بخش دے“

(کنز العمال، مدارج النبوة، حجتہ اللہ علی العالمین)

## ۱۹۔ ریش مبارک:

آقائے دو جہاں ﷺ کی داڑھی مبارک نہایت خوبصورت اور گھنی تھی۔

چہرہ اقدس اور سینہ مبارک کو ایسے مزین و آراستہ کیے ہوئے تھے کہ دیکھنے والا متاثر

ہوئے بغیر نہیں رہ سکتا تھا۔ حضرت جابر بن سمرہ رضی اللہ عنہ فرماتے ہیں کہ حضور اکرم

نور مجسمہ ﷺ کی داڑھی مبارک گھنی تھی۔ (مسلم)

حضرت ہند بن ابی ہالہ رضی اللہ عنہ کا ارشاد ہے کہ آقا و مولیٰ ﷺ کی ریش

مبارک گھنی تھی۔ (شمائل ترمذی)

سیدنا علی کرم اللہ وجہہ فرماتے ہیں، ”میرے ماں باپ آقا ﷺ پر قربان

ہوں، آپ درمیانہ قد تھے، سرخی مائل سفید رنگت تھی اور گھنی داڑھی“۔ (ابن عساکر)

حضرت ابو ہریرہ رضی اللہ عنہ فرماتے ہیں کہ آپ کی ریش مبارک کے بال

نہایت سیاہ اور حسین و خوبصورت تھے اور دونوں اطراف سے برابر تھے۔ (ابن عساکر)

حضرت عمرو بن شعیب رضی اللہ عنہ فرماتے ہیں کہ رسول معظم ﷺ اپنی

داڑھی مبارک کو لمبائی اور چوڑائی میں تراشتے اور طول و عرض میں برابر رکھتے تھے۔

(ترمذی) فقہاء فرماتے ہیں کہ داڑھی مشتمل بھر رکھنا واجب ہے اور اس سے زائد بالوں کو

تراشنا سنت ہے۔

اعلیٰ حضرت بریلوی علیہ الرحمۃ نے ان روایات کا خلاصہ صرف دو اشعار

میں یوں بیان فرمایا ہے،

خط کی گرد دہن وہ دل آرا پھین

سبزہ ء نہر رحمت پہ لاکھوں سلام

ریش خوش معتدل مرہم ریش دل

ہالہ ماہ ندرت پہ لاکھوں سلام

”حضور ﷺ کے دہن اقدس کے گرد داڑھی مبارک کا حسن و جمال دل موہ

لیتا ہے آپ کا دہن مبارک علم و حکمت کی نہر ہے اور اس رحمت کی نہر کے گرد داڑھی

مبارک سبزہ کی طرح دکھائی دیتی ہے آپ کی ریش مبارک پر لاکھوں سلام ہوں۔

آپ کی ریش مبارک متوازن اور نہایت خوبصورت ہے دراصل اس کا دیدار

ہی دل کے زخموں کا مرہم ہے یوں لگتا ہے جیسے چہرہ انور کے چاند کے گرد ہالہ بنا ہوا ہے آپ کی ریش مبارک پر لاکھوں سلام ہوں۔“

حضرت انس رضی اللہ عنہ فرماتے ہیں کہ میں نے نبی اکرم ﷺ کے سر اقدس اور ریش مبارک میں چودہ سے زائد سفید بال نہیں گنے۔ بعض روایات میں یہ تعداد ۸ یا ۲۰ بھی آئی ہے اور یہ بھی آیا ہے کہ سر اقدس کے سفید بال تیل لگانے پر ظاہر نہیں ہوتے تھے۔ (شمائل ترمذی)

## ۲۰۔ گردن مبارک:

نور مجسم ﷺ کی گردن مبارک لمبی اور چاندی کی طرح چمکدار تھی۔ حضرت ہند بن ابی ہالہ رضی اللہ عنہ فرماتے ہیں کہ نبی کریم ﷺ کی مبارک گردن (حسن اعتدال اور خوبصورتی میں) ایسے تھی جیسے کسی مورتی کی تراشی ہوئی گردن ہوتی ہے اور رنگ میں چاندی کی طرح صاف و سفید اور چمکدار تھی۔ (شمائل ترمذی)

حضرت ام معبد رضی اللہ عنہا فرماتی ہیں کہ آپ ﷺ کی خوبصورت گردن حسن اعتدال کے ساتھ لمبی تھی۔ (دلائل النبوة)

## ۲۱۔ دوش اقدس:

نبی مکرّم ﷺ کے مبارک کندھے نہایت خوبصورت، فربہ اور مضبوط تھے، دونوں شانوں کے درمیان مناسب فاصلہ تھا جو آپ ﷺ کی وجاہت اور جلالت کو مسحور کن بنا رہا تھا۔

محدث ابن سبع روایت کرتے ہیں کہ جب آپ ﷺ لوگوں میں بیٹھے ہوتے تو آپ کے مبارک شانے سب سے اونچے نظر آتے۔ (زر قابی) حضرت براء بن عازب

رضی اللہ عنہ فرماتے ہیں، ”نبی اکرم ﷺ کے دونوں شانوں کے درمیان مناسب فاصلہ تھا“۔ (شمائل ترمذی)

حضرت ہند بن ابی ہالہ رضی اللہ عنہ فرماتے ہیں کہ آقا ﷺ کے دوش اقدس کے درمیان فاصلہ تھا اور آپ کے جوڑ نہایت مضبوط تھے۔ حضرت علی کرم اللہ وجہہ کا ارشاد ہے کہ آقا ﷺ کے شانوں کے جوڑ بھاری اور مضبوط تھے۔ (شمائل ترمذی)

حضرت ابو ہریرہ رضی اللہ عنہ دوش مبارک کی خوبصورتی یوں بیان فرماتے ہیں، ”جب آقا ﷺ اپنے دوش اقدس سے کپڑا ہٹاتے تو وہ ایسے چمکدار نظر آتے جیسے چاندی کے بنے ہوئے ہیں۔ (بیہقی، خصائص کبریٰ)

ایک ایمان افروز حدیث شیخ عبدالحق محدث دہلوی نے مدارج النبوة میں بیان فرمائی ہے اس کا خلاصہ پیش خدمت ہے، فتح مکہ کے بعد حضور ﷺ نے کعبہ شریف میں داخل ہو کر بت توڑ دیے جو بت بلندی پر نصب تھے ان کے متعلق آپ نے حضرت علی کرم اللہ وجہہ سے فرمایا کہ میرے کاندھوں پر سوار ہو کر انہیں توڑ دو۔ وہ عرض گزار ہوئے، آقا! میں یہ گستاخی نہیں کر سکتا آپ میرے کاندھوں پر سوار ہو جائیں تو زہے نصیب۔ آپ ﷺ نے ارشاد فرمایا، اے علی! تم نبوت کا بوجھ نہیں اٹھا سکو گے۔ پھر شیر خدا سر تسلیم خم کرتے ہوئے آپ کے دوش اقدس پر سوار ہوئے اور بت گرانے شروع کیے۔ آپ نے فرمایا، علی! کس حال میں ہو؟ عرض کی، میری نظروں سے تمام حجابات اٹھا دیے گئے ہیں گویا میرا سر عرش کے نزدیک ہے اگر میں ہاتھ بڑھاؤں تو جہاں چاہوں پہنچ جاؤں اور جو چاہوں حاصل کر لوں۔

پھر جب حضرت علی بت توڑ کر چھلانگ لگا کر نیچے آئے تو مسکرانے لگے۔ وجہ پوچھی گئی تو عرض کی، میں نے اتنی بلندی سے چھلانگ لگائی مگر مجھے چوٹ نہیں آئی۔ حضور ﷺ نے فرمایا، اے علی! تجھے چوٹ کیسے لگتی کہ تجھے اوپر لے جانے والا

میں تھا اور نیچے لانے والا جبریل امین (علیہ السلام)۔

دوش پر دوش ہے جن سے شان و شرف

ایسے شانوں کی شوکت پہ لاکھوں سلام

۲۲۔ پشت مبارک:

رحمت عالم ﷺ کی پشت مبارک کشادہ اور ایسی چمکدار و خوبصورت تھی کہ جیسے پگھلائی ہوئی چاندی ہے۔ حضرت محرش بن عبد اللہ الکعبی رضی اللہ عنہ فرماتے ہیں کہ جب سرکارِ دو عالم ﷺ جعرانہ میں عمرے کا احرام باندھ رہے تھے میں نے آپ کی پشت انور کی زیارت کی اور اسے ایسا پایا جیسے چاندی کو پگھلایا گیا ہو۔ (مسند احمد، بیہقی)

ام المؤمنین سیدہ عائشہ صدیقہ رضی تعالیٰ عنہا فرماتی ہیں، ”حضور اکرم ﷺ کی پشت مبارک کشادہ تھی“۔ (دلائل البوۃ)

بخاری و مسلم کی یہ حدیث شریف پہلے بیان ہو چکی جس میں آقا و مولیٰ ﷺ کا ارشاد گرامی ہے، ”میں تمہیں اپنی پشت کے پیچھے سے بھی دیکھتا ہوں“۔ اعلیٰ حضرت علیہ الرحمۃ نے اسی بات کو یوں بیان فرمایا،

روئے آئینہ علم پشت حضور

پشتی قصر ملت پہ لاکھوں سلام

ابن عسا کر نے حضرت جہمہ بن عرفطہ سے روایت کیا ہے کہ ایک بار میں مکہ آیا تو وہاں سخت قحط سالی تھی، قریش نے ابوطالب کی خدمت میں عرض کی، لوگ سخت مصیبت میں گرفتار ہیں، تم خدا سے بارش مانگو۔ پھر ابوطالب سورج کی مثل روشن چہرے والے بچے کو لیکر نکلے چند اور بچے بھی ساتھ تھے، ابوطالب نے اس نورانی بچے کی پشت کعبۃ اللہ سے لگا دی اس حسین و جمیل بچے نے آسمان کی طرف انگلی اٹھائی، دیکھتے ہی دیکھتے آسمان پر بادل چھا گئے اور اتنی بارش ہوئی کہ شہر اور دیہات سب

سیراب ہو گئے اور قحط ختم ہو گیا۔

ابوطالب نے قریش کو اپنے اشعار میں اسی واقعہ کی یاد دلائی تھی،

وابيض يستسقى الغمام بوجهه : ثمال اليتى عصمة للارامل

يلو ذبه الهلاك من آل هاشم : فهم عنده فى نعمة و فواضل

”یہ گورے رنگ والا روشن چہرہ جس کے صدقہ میں بارش مانگی جاتی ہے یتیموں

کی پناہ گاہ اور بیواؤں کا محافظ ہے۔ بنو ہاشم جیسے اعلیٰ لوگ ہلاکت کے وقت ان سے فریاد

کرتے ہیں اور وہ ان کے پاس آ کر نعمتیں اور برکتیں پاتے ہیں“۔ (زرقانی، خصائص کبریٰ)

۲۳۔ مہر نبوت :

حضور ﷺ کے دونوں مبارک شانوں کے درمیان ایک نورانی گوشت کا ٹکڑا

تھا جو بدن اقدس کے دیگر اجزا سے ابھرا ہوا تھا اسے مہر نبوت کہتے ہیں یہ نبوت کی علامات میں سے تھی۔

حضرت سائب بن یزید رضی اللہ عنہ فرماتے ہیں کہ میں نے مہر نبوت کو

دیکھا وہ مسہری کی گھنڈی جیسی تھی (جو کبوتری کے انڈے کے برابر بیضوی شکل میں

ہوتی ہے)۔ (بخاری، مسلم) جابر بن سمرہ رضی اللہ عنہ فرماتے ہیں کہ وہ سرخ غدود کی طرح

اور کبوتری کے انڈے کی مثل تھی۔ (مسلم)

عمر بن الخطاب انصاری رضی اللہ عنہ فرماتے ہیں کہ مجھ سے آقا و مولیٰ ﷺ

نے فرمایا، میرے قریب ہو کر میری پشت ملو، میں نے پشت مبارک پر ہاتھ پھیرا تو

میری انگلیاں مہر نبوت کو بھی لگیں انکے شاگرد نے پوچھا مہر نبوت کیسی تھی؟ فرمایا، کچھ

بالوں کا مجموعہ تھی۔ ابوسعید خدری رضی اللہ عنہ مہر نبوت کے بارے میں فرماتے ہیں کہ

وہ پشت انور پر ابھرا ہوا گوشت تھا۔ (شمائل ترمذی)

حضرت ابن عمر رضی اللہ عنہما سے مروی ہے کہ آقا ﷺ کی پشت اقدس پر



گوشت کے ٹکڑے کی مانند مہر نبوت تھی جس پر گوشت سے ہی لکھا ہوا تھا محمد رسول اللہ  
(ﷺ)۔ (حاکم، خصائص کبریٰ)

چونکہ مہر نبوت کے بارے میں روایات مختلف ہیں اسلیے بعض علماء ان میں  
تطبیق یوں دیتے ہیں کہ یہ تمام تشبیہات ہیں اور ہر شخص اپنے ذہن اور فہم کے مطابق  
تشبیہہ دیتا ہے اور امام قرطبی فرماتے ہیں کہ مہر نبوت کی مقدار بھی کم و زیادہ ہوتی رہتی  
تھی اور اس کا رنگ بھی مختلف اوقات میں مختلف ہوتا تھا۔ بعض علماء فرماتے ہیں کہ یہ اللہ  
تعالیٰ اور اسکے حبیب ﷺ کے درمیان ایک راز تھا جس کی حقیقت کو کوئی نہیں جانتا۔  
احادیث مبارکہ سے کئی صحابہ کرام کا مہر نبوت کو چومنا بھی ثابت ہے۔

حجر اسود کعبہ ء جان و دل  
یعنی مہر نبوت پہ لاکھوں سلام

## ۲۴۔ سینہ اقدس:

نور مجسم ﷺ کا سینہ مبارک کشادہ اور چمکدار تھا۔ حضرت ہند بن ابی ہالہ رضی  
اللہ عنہ فرماتے ہیں کہ حضور ﷺ کا سینہ اقدس کشادہ اور دونوں شانوں کے درمیان  
فاصلہ تھا، آپ مضبوط جوڑوں والے تھے، بدن کا کھلا رہنے والا حصہ بھی روشن و چمکدار  
تھا، سینہ سے ناف مبارک تک بالوں کا ایک باریک خط تھا اسکے سوا سینہ مبارک کے  
اطراف اور پیٹ پر بال نہ تھے البتہ آپ کے مبارک بازوؤں، شانوں اور سینہ اقدس کے  
اوپری حصہ پر قدرے بال تھے۔ (شائل ترمذی)

سیدنا علی کرم اللہ وجہہ فرماتے ہیں کہ حضور ﷺ کا بدن مبارک بالوں سے  
صاف تھا (یعنی بہت کم بال تھے) البتہ سینہ اقدس سے ناف مبارک تک بالوں کی  
باریک اور لمبی لکیر تھی۔ (شائل ترمذی)

امام بیہقی فرماتے ہیں کہ رسول اللہ ﷺ کا سینہ انور کشادہ اور ہموار تھا اور چمک دمک میں چودھویں کے چاند کی طرح تھا۔ (دلائل النبوة)

قرآن حکیم میں آپ کے سینہ اقدس چاک کیے جانے کا ذکر سورہ الم نشرح میں ہے آپ کو یہ فضیلت بھی حاصل ہے کہ حضرت موسیٰ علیہ السلام نے شرح صدر کے لیے دعا فرمائی تھی جبکہ آقا ﷺ کو یہ دولت بن مانگے عطا ہوئی۔

علامہ نور بخش توکلی فرماتے ہیں کہ آپ کا سینہ اقدس چار بار چاک کیا گیا (سیرت رسول عربی) حضرت انس رضی اللہ عنہ سے مروی ہے کہ میں نے آقا ﷺ کے سینہ اقدس پر سلائی کے نشان کی زیارت کی ہے۔ (مسلم)

شیخ الاسلام مجدد امت اعلیٰ حضرت بریلوی قدس سرہ فرماتے ہیں،

رفع ذکر جلالت پہ ارفع درود

شرح صدر صدارت پہ لاکھوں سلام

## ۲۵۔ شکم مبارک:

سرکار دو عالم ﷺ کا شکم مبارک اور سینہ اقدس ہموار اور برابر تھے یعنی نہ تو شکم اقدس سینہ مبارک سے بلند تھا اور نہ ہی سینہ مبارک شکم اقدس سے۔ امام قاضی عیاض مالکی فرماتے ہیں کہ نبی کریم ﷺ زیادہ فریبہ نہ تھے بلکہ آپ کا جسم اقدس پھرتیلا اور کم گوشت تھا۔ (کتاب الشفا)

حضرت ہند بن ابی ہالہ رضی اللہ عنہ فرماتے ہیں کہ سید عالم ﷺ کا سینہ اقدس اور شکم مبارک ہموار تھے۔ (شائل ترمذی)

حضرت ام ہانی رضی اللہ عنہا فرماتی ہیں، میں نے آقا ﷺ کے شکم مبارک کی زیارت کی، یوں محسوس ہوا جیسے ایک دوسرے پر رکھے ہوئے اور تہہ کیے ہوئے

کاغذ ہیں۔ (طبقات ابن سعد)

کتب احادیث و سیرت سے ثابت ہے کہ نبی کریم ﷺ کا سنات کے مالک و مختار ہونے کے باوجود رضائے الہی کے لیے فاقے کرتے۔ سیدہ عائشہ رضی اللہ عنہا آپ کی حالت دیکھ کر رو پڑتیں، آپ شکم اقدس پر پتھر باندھ لیتے تاکہ کمر سیدھی رہے۔ (شمائل ترمذی)

حضرت سہل بن سعد رضی اللہ عنہ فرماتے ہیں کہ رسول معظم ﷺ نے چھلنی نہ دیکھی یہاں تک کہ آپکا وصال ہو گیا۔ پوچھا گیا آپ لوگ جو کیسے کھاتے تھے؟ فرمایا، ہم انہیں پیس کر پھونک مارتے اور جو بچتا اسے پکا کر کھا لیتے۔ (بخاری)

کل جہاں ملک اور جو کی روٹی غذا  
اس شکم کی قناعت پہ لاکھوں سلام

## ۲۶۔ قلب اطہر:

آقائے دو جہاں علیہ السلام کا قلب اطہر اسرار الہیہ اور معارف ربانیہ کا مرکز ہے تمام کائنات میں اسی قلب انور کے انوار و کمالات کا فیض جاری ہے۔ امام قسطلانی فرماتے ہیں، ”حضور ﷺ کا قلب اطہر سب سے پہلا دل ہے جس کو اللہ تعالیٰ نے اپنے راز کا امین بنایا کیونکہ آپکی تخلیق سب سے پہلے ہوئی“۔ (موہب الدنیہ)

جواہر البحار میں ہے کہ ”جو بار امانت نور مجسم ﷺ کے قلب اطہر نے اٹھایا اسکا کوئی متحمل نہیں ہو سکتا تھا“۔ اسی میں یہ بھی ہے کہ ”ظاہری اخلاق جو کہ باطنی اخلاق کی علامت ہوتے ہیں جب ان میں مخلوق میں سے کوئی بھی آپکے برابر نہ ہو سکا تو کسی کا دل آپ ﷺ کے دل مبارک کے برابر بھی ہرگز نہیں ہو سکتا“۔

سورہ ق کی پہلی آیت کی تفسیر میں امام ابن عطا فرماتے ہیں، ”اللہ تعالیٰ نے

اپنے حبیب ﷺ کے قلب اطہر کی قوت کی قسم ارشاد فرمائی کہ اس نے بلا واسطہ رب تعالیٰ سے گفتگو فرمائی اور دیدار الہی کی سعادت حاصل کی اور یہ آپ کے حال و مقام کی بلندی ہی ہے۔ (کتاب الشفا)

یعنی حضور ﷺ کے قلب اقدس کو باری تعالیٰ نے اتنی طاقت عطا فرمائی کہ اس نے نزول قرآن کو قبول کیا کیونکہ ارشاد باری تعالیٰ ہے،  
”اگر ہم یہ قرآن کسی پہاڑ پر نازل کرتے تو تم ضرور اسے دیکھتے جھکا ہوا  
پاش پاش ہوتا“۔ (الحشر: ۲۱)

جان کائنات ﷺ کا قلب اطہر ہمیشہ بیدار رہتا ہے۔ سیدہ عائشہ رضی اللہ  
عنها فرماتی ہیں کہ ایک بار میں نے عرض کی یا رسول اللہ ﷺ! آپ وتر پڑھے بغیر  
سو جاتے ہیں اور پھر اٹھ کر بغیر وضو کیے وتر ادا فرماتے ہیں؟ فرمایا، اے عائشہ! میری  
آنکھیں سوتی ہیں مگر میرا دل بیدار رہتا ہے۔ (بخاری)

محدث علی قاری فرماتے ہیں، یہ انبیاء علیہم السلام کی خصوصیت ہے کہ انکے  
قلب اقدس ہر وقت ہر حالت میں بیدار اور جمال حق تعالیٰ کے مشاہدے میں مستغرق  
رہتے ہیں۔ (جمع الوسائل) شب معراج میں جب نور مجسم ﷺ کا سینہ اقدس شوق کیا گیا تو  
جبریل علیہ السلام نے قلب اطہر آب زمزم سے دھوتے ہوئے فرمایا، ”اس دل میں دو  
آنکھیں ہیں جو دیکھتی ہیں اور دو کان ہیں جو سنتے ہیں“۔ (فتح الباری شرح بخاری)

دل سمجھ سے ورا ہے مگر یوں کہوں  
غنچہ ء راز وحدت پہ لاکھوں سلام

۲۷۔ باز و مبارک:

نبی کریم ﷺ کے باز و مبارک نہایت خوبصورت، مضبوط اور حسن اعتدال

کے ساتھ طویل تھے حضرت ابو ہریرہ رضی اللہ عنہ فرماتے ہیں کہ آقا ﷺ کے دونوں بازو عظیم تھے۔ (طبقات ابن سعد)

یعنی بازو مبارک طویل اور قوت والے تھے۔ آپ ہی سے مروی ایک اور روایت میں ہے کہ رسول اللہ ﷺ کی مبارک کلاسیاں موزونیت کے ساتھ لمبی تھیں۔ (الوفاء)

ولیء کامل مجدد امت اعلیٰ حضرت امام احمد رضا محدث بریلوی فرماتے ہیں،

جس کو بار دو عالم کی پروا نہیں

ایسے بازو کی قوت پہ لاکھوں سلام

حضرت ہند بن ابی ہالہ رضی اللہ عنہ فرماتے ہیں کہ نبی کریم ﷺ کی مبارک

کلاسیوں پر بال تھے اور آپ کی کلاسیاں دراز تھیں۔ (شمائل ترمذی)

حضور ﷺ کے مقدس بازوؤں کی طرح بغل مبارک بھی سفید تھی اور ان پر

بہت کم بال تھے۔ جمع الوسائل اور جواہر البحار میں ہے کہ آپ ﷺ کی مبارک بغلیں ہمیشہ خوشبو سے مہکتی رہتیں۔

حضرت جابر رضی اللہ عنہ فرماتے ہیں کہ نبی کریم ﷺ جب سجدہ کرتے تو

آپ کی مبارک بغلوں کی سفیدی نظر آیا کرتی۔ (خصائص کبریٰ)

حضرت انس رضی اللہ عنہ فرماتے ہیں کہ میں نے رسول اللہ ﷺ کو (دعائے

استسقاء کے لیے) ہاتھ مبارک اتنے بلند کیے ہوئے دیکھا کہ آپ کی مقدس بغلوں کی

سفیدی نظر آرہی تھی۔ (بخاری)

۲۸۔ دست اقدس:

رحمت عالم ﷺ کے ہاتھ مبارک نرم، خوشبودار اور بیحد خوبصورت تھے۔

آپ کے دست اقدس پر بیعت کو اللہ تعالیٰ نے اپنی بیعت قرار دیا (الفتح ۱۰) اور غزوہ بدر

میں آپ کے کنکریاں پھینکنے کو اللہ تعالیٰ نے اپنا کنکریاں پھینکنا فرمایا۔ (الانفال: ۱۷)

حضرت انس رضی اللہ عنہ فرماتے ہیں، ”میں نے کسی ریشم یا دیباچ کو آپ کے دست اقدس سے زیادہ نرم نہیں پایا اور نہ ہی مشک و عنبر وغیرہ کسی خوشبو کو آپ کی خوشبو سے بڑھ کر پایا۔“ (بخاری)

حضرت ماریہ رضی اللہ عنہا فرماتی ہیں، ”میں نے آقا ﷺ کے دست اقدس پر بیعت کا شرف حاصل کیا اور آپ کے دست اقدس کو ریشم سے بھی زیادہ ملائم پایا تھے۔“ (ابو نعیم)

آپ ہی سے مروی دوسری روایت میں ہے کہ حضور ﷺ خوشبو لگاتے یا نہ لگاتے مگر آپ کے ہاتھ مبارک عطار کے ہاتھ کی طرح خوشبودار ہوتے، آپ سے مصافحہ کرنے والے شخص کے ہاتھ سارا دن خوشبو سے مہکتے رہتے اور آپ جس بچے کے سر پر ہاتھ رکھ دیتے وہ خوشبو کی وجہ سے دوسرے بچوں میں نمایاں ہو جاتا۔ (ابن عساکر)

حضرت علی کرم اللہ وجہہ فرماتے ہیں، ”حضور ﷺ کے مبارک ہاتھ پر گوشت تھے۔“ (شامل ترمذی) رحمت عالم ﷺ کے جو دو سخا کے بارے میں آپ ہی کا ارشاد ہے کہ آقا ﷺ کا دست مبارک تمام لوگوں سے زیادہ سخی تھا۔ (طبقات ابن سعد)

حضرت جحیفہ رضی اللہ عنہ سے مروی ہے کہ حضور ﷺ نماز پڑھ کر تشریف لائے تو لوگ آپ کے دست اقدس پکڑ کر اپنے چہروں پر ملنے لگے، میں نے بھی آپ کا دست مبارک پکڑ کر اپنے چہرے پر رکھا تو اسے برف سے زیادہ ٹھنڈا اور کستوری سے زیادہ خوشبودار پایا (بخاری)

آقائے دو جہاں کا فرمان عالیشان ہے، زمین کے تمام خزانے میرے ہاتھ میں دیے گئے (بخاری) آقا علیہ السلام ہی کے دست اقدس میں قیامت میں حملہ کا جھنڈا دیا جائے گا۔ (مشکوٰۃ) مختار کائنات ﷺ کا ارشاد گرامی ہے، ”بیشک میں تقسیم کرنے والا ہوں اور اللہ عطا فرمانے والا ہے۔“ (بخاری، مسلم) حضور ﷺ کا دست اقدس دست شفا اور مشکل کشا ہے۔ چند احادیث اختصار کے ساتھ پیش خدمت ہیں،

۱۔ نماز فجر کے بعد مدینے کے لونڈی غلام پانی کے برتن لاتے اور آپ ﷺ برکت کے لیے ان میں اپنا ہاتھ مبارک ڈبو دیتے۔ (مسلم)

۲۔ حضرت عبداللہ بن عتیک رضی اللہ عنہ کی ٹوٹی ہوئی پنڈلی پر دست اقدس پھیر دیا تو وہ صحیح ہو گئی۔ (بخاری)

۳۔ حضرت ابو ہریرہ رضی اللہ عنہ نے حافظہ مانگا، حضور ﷺ نے مٹھی بھر کر انکی جھولی میں ڈال دی پھر وہ کبھی کچھ نہ بھولے۔ (بخاری)

۴۔ حضرت علی کرم اللہ وجہہ نے مقدمات کا فیصلہ کرنے کی صلاحیت مانگی آپ نے انکے سینے پر ہاتھ رکھ کر دعا فرمائی۔ وہ فرماتے ہیں، مجھے تمام زندگی کبھی کسی مقدمہ کا فیصلہ کرتے ہوئے شبہ نہ ہوا۔ (ابن ماجہ)

مالک کونین ہیں گو پاس کچھ رکھتے نہیں

دو جہاں کی نعمتیں ہیں انکے خالی ہاتھ میں

۵۔ حضرت قتادہ رضی اللہ عنہ کی آنکھ غزوہ احد میں رخسار پر آپڑی حضور ﷺ نے اپنے دست اقدس سے آنکھ کو اسکی جگہ پر رکھ دیا تو وہ فوراً روشن ہو گئی۔ (کتاب الشفاء، اصابہ)

۶۔ آپ نے حضرت خزیمہ رضی اللہ عنہ کے چہرے پر دست مبارک پھیر دیا تو انکا چہرہ انتقال تک تروتازہ رہا۔ (خصائص کبریٰ)

۷۔ حضرت ابیض بن جمال رضی اللہ عنہ کے چہرے پر داد تھا آپ نے دست اقدس پھیرا سب داغ غائب ہو گئے۔ (اصابہ)

۸۔ حضرت اسید بن ابی ایاس کنانی رضی اللہ عنہ کے سینے پر دست اقدس رکھا اور چہرے پر پھیر دیا جب وہ کسی تاریک گھر میں داخل ہوتے تو وہ گھر روشن ہو جاتا۔ (ابن عساکر، خصائص کبریٰ)

۹۔ حضرموت کے لوگوں کے دلیل طلب کرنے پر آپ نے کنکریاں اٹھالیں اور ان کنکریوں نے آپ کے دست مبارک میں تسبیح پڑھی۔ (ابونعیم، خصائص کبریٰ)

۱۰۔ حضرت حنظلہ بن حذیم رضی اللہ عنہ کے سر پر آپ نے اپنا دست اقدس پھیر کر فرمایا، تجھ میں برکت دی گئی۔ پھر جب کسی انسان یا جانور کے جسم پر ورم ہو جاتا تو حضرت حنظلہ اپنے سر پر ہاتھ پھیر کر ورم کی جگہ ملتے تو ورم اتر جاتا۔ (احمد، زرقاتی، خصائص کبریٰ) رحمت عالم ﷺ کی دست اقدس کے فیوض و برکات کا ذکر کرتے ہوئے اعلیٰ حضرت قدس سرہ فرماتے ہیں،

جس کے ہر خط میں ہے موج نور کرم

اس کف بحر ہمت پہ لاکھوں سلام

۲۹۔ انگلیاں مبارک:

نبی مکرم ﷺ کے دست اقدس اور آپ کی مبارک انگلیوں کے بارے میں حضرت ہند بن ابی ہالہ رضی اللہ عنہ فرماتے ہیں کہ حضور ﷺ کے ہاتھ مبارک کشادہ تھے اور آپ کی مبارک انگلیاں موزونیت کے ساتھ لمبی تھیں۔ (شمائل ترمذی)

حضرت علی رضی اللہ عنہ فرماتے ہیں کہ آقا ﷺ کی مبارک انگلیاں ہتھیلیوں کی جانب سے موٹی اور حسن اعتدال کے ساتھ دراز تھیں۔ (الوفاء)

مالک کل ختم الرسل ﷺ ہی کی مبارک انگلی کے اشارے سے چاند دو ٹکڑے

ہوا۔ (القم: ۱، صحیح بخاری)

سرکارِ دو عالم ﷺ کی مبارک انگلیوں کے فیوض و برکات سے متعلق چند احادیث مبارکہ ملاحظہ فرمائیں۔

۱۔ حضرت انس رضی اللہ عنہ فرماتے ہیں کہ دوران سفر پانی ختم ہو گیا، آپ ﷺ کی خدمت اقدس میں ایک برتن پیش کیا گیا جس میں تھوڑا سا پانی تھا آپ نے اپنا دست اقدس اس برتن میں رکھا تو انگلیوں سے پانی کے چشمے جاری ہو گئے جس سے تین سو لوگوں نے وضو کیا (بخاری)

۲۔ حضرت عبداللہ بن مسعود رضی اللہ عنہ نے بھی آپ کی مبارک انگلیوں سے پانی کے



چشمے جاری ہونے کا ذکر فرمایا ہے (بخاری)

۳۔ حضرت جابر رضی اللہ عنہ فرماتے ہیں کہ حدیبیہ کے دن پانی ختم ہو گیا حضور ﷺ نے اپنا دست اقدس ایک ڈول میں رکھا تو آپ کی مبارک انگلیوں سے پانی چشموں کی طرح نکلنے لگا ہم سب نے پیا اور وضو کیا۔ حضرت جابر سے پوچھا گیا کہ آپ لوگ اس وقت کتنے تھے؟ فرمایا، اگر ہم لاکھ بھی ہوتے تو ہم کو کافی ہوتا مگر ہم پندرہ سو تھے۔ (بخاری)

۴۔ ام رازی فرماتے ہیں کہ ایک دن آقا ﷺ پانی کے کنارے جلوہ افروز تھے کہ عکرمہ بن ابو جہل (جو بعد میں مسلمان ہو گئے تھے) آگے اور بولے، اگر آپ سچے ہیں تو دوسرے کنارے پر پڑے ہوئے فلاں پتھر کو بلائیے۔ آپ نے اپنی مبارک انگلی سے اشارہ فرمایا تو وہ پتھر پانی پر تیرتا ہوا حاضر ہو گیا اور اس نے انسانی زبان میں حضور ﷺ کے رسول برحق ہونے کی گواہی دی۔ پھر آپ کے حکم پر پتھر وہیں چلا گیا۔ (تفسیر کبیر، زرقانی)

۵۔ حضرت عباس رضی اللہ عنہ فرماتے ہیں کہ میں نے دیکھا کہ آپ گہوارے میں لیٹے ہوئے چاند سے باتیں کر رہے تھے اور جس طرف آپ انگلی سے اشارہ فرماتے، چاند اسی طرف کو ہو جاتا تھا۔ (بیہقی، خصائص کبریٰ)

نور کے چشمے لہرائیں دریا بہیں

انگلیوں کی کرامت پہ لاکھوں سلام

۳۰۔ پنڈ لیاں مبارک:

نبی کریم ﷺ کے زانو مبارک دیگر اعضا کی طرح گوشت سے پر تھے جبکہ

پنڈ لیاں مبارک پتلی، چمکدار اور نہایت حسین تھیں۔ سیدنا علی کرم اللہ وجہہ فرماتے

ہیں، ”حضور ﷺ کے زانو بے مقدس پر گوشت تھے“۔ (دلائل انبوة)

انبیاء ﷺ کریں زانوں انکے حضور

زانوؤں کی وجاہت پہ لاکھوں سلام

حضرت جابر بن سمرہ رضی اللہ عنہ فرماتے ہیں کہ آقا و مولیٰ ﷺ کی دونوں پنڈلیاں مناسب حد تک پتلی تھیں۔ (ترمذی)

حضرت ابو جیحہ رضی اللہ عنہ فرماتے ہیں کہ میں نے انبٹح کے مقام پر سرکارِ دو عالم ﷺ کی مقدس پنڈلیوں کی زیارت کی وہ منظر میرے ذہن میں ایسا محفوظ ہے کہ گویا آج بھی میں ان مقدس پنڈلیوں کی چمک کو دیکھ رہا ہوں۔ (بخاری)

حضرت سراقہ بن مالک رضی اللہ عنہ ہجرت کی شب حضور ﷺ کا پیچھا کرتے ہوئے آپ کے قریب پہنچے تھے اور آپ کی مقدس پنڈلیوں کی زیارت انہیں نصیب ہوئی تھی وہ ان کی چمک دمک کو یوں بیان فرماتے ہیں، ”آپ کی مبارک پنڈلیاں یوں نظر آرہی تھیں جیسے کھجور کا خوشہ اپنے پردے سے باہر نکل آیا ہو۔“

(الوفا، سیرت ابن کثیر)

اعلیٰ حضرت فاضل بریلوی اس بات کو یوں بیان فرماتے ہیں،

ساق اصل قدم شاخ نخل کرم  
شمع راہ اصابت پہ لاکھوں سلام

### ۳۱۔ قد میں شریفین:

حضور اقدس ﷺ کے دونوں پاؤں مبارک نہایت خوبصورت، نرم اور گوشت سے پر تھے، انگلیاں حسن اعتدال کے ساتھ لمبی اور تلوے قدرے گہرے تھے۔ و صاف رسول ﷺ حضرت ہند بن ابی ہالہ رضی اللہ عنہ فرماتے ہیں، ”نور مجسم ﷺ کے قد میں شریفین گوشت سے پر تھے، انگلیاں مبارک خوبصورت اور مناسب طور پر لمبی تھیں، پاؤں کے تلوے قدرے گہرے تھے، قدم مبارک ہموار تھے اور ان پر پانی ذرا بھی نہیں ٹھہرتا تھا۔“ (شمائل ترمذی)

حضرت عبداللہ بن بریدہ رضی اللہ عنہ فرماتے ہیں کہ رسول معظم ﷺ کے پاؤں مبارک تمام لوگوں سے زیادہ خوبصورت تھے (طبقات ابن سعد، زرقابی) حضرت انس رضی اللہ عنہ سے روایت ہے کہ نبی کریم ﷺ کے پاؤں مبارک مناسب طور پر بڑے تھے۔ (بخاری)

حضرت میمونہ بنت کردم رضی اللہ عنہا فرماتی ہیں کہ میں نے سرور دو جہاں ﷺ کی زیارت کی، ”مجھے اب بھی آقا ﷺ کے پاؤں اقدس کا حسن و جمال یاد ہے اور یہ بھی یاد ہے کہ پاؤں مبارک کے انگوٹھے کے ساتھ والی انگلی دوسری انگلیوں سے لمبی تھی“۔ (مسند احمد، انور محمدیہ)

حضرت زارع رضی اللہ عنہ جب وفد عبدالقیس کے ساتھ مدینہ طیبہ پہنچے تو ان لوگوں نے نبی کریم ﷺ کے دست اقدس اور پاؤں مبارک کو بوسے دیے۔ (ابوداؤد، مشکوٰۃ)

حضرت ابو ہریرہ رضی اللہ عنہ فرماتے ہیں کہ حضور ﷺ جب پتھر پر چلتے تو وہ نرم ہو جاتا اور اس پر قدم مبارک کا نشان نظر آتا۔ (بیہقی، زرقانی) آپ جس خاک پر چلتے تھے اس خاک پا اور راہ گزر کی اللہ تعالیٰ نے قسم ارشاد فرمائی (البلد: ۱) یہ حضور ﷺ کی عظمت و محبوبیت کی دلیل ہے۔

کھائی قرآن نے خاک گزر کی قسم

اس کف پاکی حرمت پہ لاکھوں سلام

۳۲۔ مقدس ایڑیاں:

حضرت جابر بن سمرہ رضی اللہ عنہ فرماتے ہیں کہ حضور اکرم ﷺ کی ایڑیاں مبارک زیادہ بھاری اور موٹی نہیں تھیں بلکہ پتلی تھیں یعنی ان پر گوشت کم تھا۔ (مسلم، ترمذی)

تاجدار مدینہ سرور سینہ علیہ ﷺ کی مبارک ایڑیوں کے حسن و جمال کو اعلیٰ حضرت نے یوں بیان فرمایا ہے،

عارض شمس و قمر سے بھی ہیں انور ایڑیاں  
 عرش کی آنکھوں کے تارے ہیں وہ خوش تر ایڑیاں  
 جا بجا پر تو فگن ہیں آسماں پر ایڑیاں  
 دن کو ہیں خورشید شب کو ماہ و اختر ایڑیاں

حضرت انس رضی اللہ عنہ سے روایت ہے کہ نبی کریم ﷺ ابو بکر و عمر و عثمان رضی اللہ عنہم کے ہمراہ کوہ احد پر تشریف لے گئے تو احد پہاڑ (خوشی سے) ہلنے لگا آپ نے اس پر پاؤں مبارک مارا اور فرمایا، اے احد، ٹھہر جا تجھ پر ایک نبی، ایک صدیق اور دو شہید ہیں۔ (بخاری)

اعلیٰ حضرت امام احمد رضا خاں قادری قدس سرہ فرماتے ہیں،

ایک ٹھوکر سے احد کا زلزلہ جاتا رہا  
 رکھتی ہیں کتنا وقار اللہ اکبر ایڑیاں

حضرت علی کرم اللہ وجہہ فرماتے ہیں، ”حضور ﷺ جب چلتے تو قوت اور وقار سے

قدم اٹھاتے، آپ کا جھکاؤ آگے کی جانب ہوتا گویا بلندی سے اتر رہے ہوں۔“ (شمائل ترمذی)

حضرت ابو ہریرہ رضی اللہ عنہ آپ کی رفتار مبارک کے بارے میں فرماتے

ہیں، ”میں نے آپ سے زیادہ تیز رفتار کوئی نہیں دیکھا گویا آپ کے لیے زمین لپیٹی جاتی تھی ہم لوگ مشقت سے تیز چل کر آپ کے ساتھ ہوتے تھے اور آپ اپنی معمول کی رفتار سے چلتے تھے۔“ (شمائل ترمذی)

حضرت عمرو بن شعیب رضی اللہ عنہ سے مروی ہے کہ ایک بار حضور ﷺ

حضرت ابوطالب کے ساتھ مقام ذی الجواز میں تھے کہ دوران سفر انہیں پیاس لگی، آقا

وموٰی ﷺ نے سواری سے اتر کر قدم مبارک زمین پر مارا تو زمین سے پانی نکلنے لگا،

جب ابوطالب سیر ہو چکے تو پھر آپ نے قدم مبارک اس جگہ رکھ دیا تو پانی بند ہو گیا۔

(ابن عساکر، کتاب الشفاء، زرقابی)

ایک صحابی نے اپنی اونٹنی کے سست رفتار ہونے کی شکایت کی تو آپ نے اونٹنی کو پاؤں مبارک سے ٹھوکر لگائی، پھر وہ ایسی تیز ہو گئی کہ کسی کو اپنے سے آگے بڑھنے نہیں دیتی تھی۔ (مسلم)

### ۳۳۔ خوشبوئے رسول ﷺ:

نور مجسم ﷺ کا جسم اطہر ایسا خوشبودار تھا کہ آپ جہاں سے گذرتے وہ راستے مہکنے لگتے، جو آپ سے مصافحہ کرتا اسکے ہاتھوں سے بھی خوشبو آنے لگتی آپ جس بچے کے سر پر دست رحمت پھیرتے وہ خوشبو کی وجہ سے پہچانا جاتا، آپ کے پسینہ مبارک کی خوشبو کا دنیا کی کوئی خوشبو مقابلہ نہیں کر سکتی تھی۔ چند احادیث کریمہ ملاحظہ ہوں۔

حضرت انس رضی اللہ عنہ فرماتے ہیں، ”میں نے کوئی خوشبو یا عطر ایسا نہیں سونگھا جو سرکار اقدس ﷺ کے جسم اقدس کی خوشبو یا ریح مبارک یا پسینہ مبارک طرح خوشبودار ہو“۔ (بخاری، مسلم)

بھینی خوشبو سے مہک جاتی ہیں گلیاں واللہ

کیسے پھولوں میں بسائے ہیں تمہارے گیسو

حضرت جابر رضی اللہ عنہ سے روایت ہے کہ آقا و مولیٰ ﷺ جس راستے سے گذر جاتے وہ راستہ آپ کے جسم اطہر کی مہک یا آپکے پسینہ مبارک کی خوشبو کی وجہ سے ایسا معطر ہو جاتا کہ بعد میں وہاں سے گذرنے والے جان لیتے کہ یہاں سے آقا ﷺ گذرے ہیں۔ (بیہقی، ابو نعیم، مشکوٰۃ)

ان کی مہک نے دل کے غنچے کھلا دیے ہیں

جس راہ چل گئے ہیں کوچے بسادیے ہیں  
سیدنا عمر فاروق رضی اللہ عنہ فرماتے ہیں، میرے ماں باپ آقا ﷺ پر فدا  
ہوں، آپ ﷺ کے پسینے کی خوشبو کستوری سے بڑھ کر تھی، آپ جیسا نہ پہلے کبھی ہوا  
ہے اور نہ کبھی ہوگا۔ (ابن عساکر)

جابر بن سمرہ رضی اللہ عنہ فرماتے ہیں کہ میں نے سرکارِ دو عالم ﷺ کے  
ساتھ نماز فجر پڑھی پھر حضور نے ہر ایک کے رخسار پر دستِ شفقت پھیرا لیکن میرے  
دونوں رخساروں پر دست مبارک پھیرا۔ میں نے آقا ﷺ کے دستِ اقدس کی  
ٹھنڈک اور خوشبو اس طرح محسوس کی جیسے آپ نے اپنا ہاتھ مبارک عطر فروش کے ڈبے  
سے نکالا ہے۔ (مسلم)

حضرت انس رضی اللہ عنہ فرماتے ہیں کہ نبی کریم ﷺ! ایک دن ہمارے گھر  
میں بستر پر آرام فرماتے تھے میری والدہ ام سلیم رضی اللہ عنہا نے دیکھا کہ آقا ﷺ کو پسینہ  
آ رہا ہے تو انہوں نے ایک شیشی میں آپ کے باجرت پسینے کو جمع کرنا شروع کر دیا۔  
حضور ﷺ بیدار ہو گئے اور فرمایا، ام سلیم! یہ کیا کر رہی ہو؟ عرض کی، یا رسول اللہ ﷺ!  
ہم اسے اپنی خوشبوؤں میں ملائیں گے تاکہ وہ زیادہ خوشبو دار ہو جائیں، دوسری  
روایت میں یہ ہے کہ ہم اسے برکت کے لیے اپنے بچوں کو لگاتے ہیں، اس پر حضور  
ﷺ نے فرمایا، تم ٹھیک کرتی ہو۔ (مسلم)

بخاری شریف کی روایت میں یہ اضافہ بھی ہے کہ حضرت انس رضی اللہ عنہ  
نے وصیت کی تھی کہ میرے وصال کے بعد جب مجھے اور میرے کفن کو خوشبو لگائی  
جائے تو یہ پسینہ مبارک ضرور لگایا جائے چنانچہ ایسا ہی کیا گیا۔

امام طبرانی سے مروی ہے کہ ایک شخص اپنی بیٹی کی شادی کے سلسلے میں سرکار  
دو عالم ﷺ کا پسینہ مبارک لے گیا اور اسکے اہل خانہ نے اسے استعمال کیا تو اس کا گھر

ایسی عمدہ خوشبو سے مہک اٹھا کہ اہل مدینہ میں ”بیت المطہین“ یعنی خوشبو والوں کا گھر مشہور ہو گیا۔ (زرقانی، خصائص کبریٰ)

مجددین و ملت اعلیٰ حضرت علیہ الرحمۃ فرماتے ہیں،

واللہ جو مل جائے مَرے گل کا پسینہ

مانگے نہ کبھی عطر پھر چاہے دلہن پھول

حضرت انیس رضی اللہ عنہ فرماتے ہیں کہ آقا و مولیٰ ﷺ مدینہ طیبہ کے جس

راستے سے گذر جاتے وہ راستہ آپ کے جسم اقدس کی خوشبو سے ایسا معطر ہو جاتا کہ بعد

میں گزرنے والے جان لیتے کہ یہاں سے آقا گزرے ہیں۔ (خصائص کبریٰ)

عنبر زمین، عبیر ہوا، مشک تر غبار

ادنیٰ سی یہ شناخت تری رہگذر کی ہے

شیخ عبدالحق محدث دہلوی فرماتے ہیں، ”مدینہ طیبہ کے لوگ یہاں کی مٹی

اور درود یوار سے ایسی خوشبو میں محسوس کرتے ہیں جن کے مقابلے میں دنیا کی تمام

خوشبوئیں ہیچ ہیں“۔ (جذب القلوب)

عاشق مدینۃ النبی، اعلیٰ حضرت بریلوی فرماتے ہیں،

گزرے جس راہ سے وہ سید والا ہو کر

رہ گئی ساری زمین عنبر سارا ہو کر

## ۳۴۔ فضلات مبارکہ:

”حبیب کبریٰ علیہ التحیۃ والثناء کے فضلات مبارکہ طیب و ظاہر ہیں امام اعظم

ابو حنیفہ کا یہی قول ہے اور شافعی مذہب کے بعض اکابر ائمہ نے اسے صحیح قرار دیا ہے۔

حافظ ابن حجر عسقلانی نے فرمایا ہے کہ حضور ﷺ کے فضلات مبارکہ کی طہارت اور

پاکیزگی پر قوی دلائل موجود ہیں اور ائمہ کرام نے اسے آقا ﷺ کے خصائص میں شمار کیا ہے۔ (رد المحتار شرح درمختار)

نور مجسم ﷺ کے فضلات مبارکہ بول و براز وغیرہ امت کے حق میں طیب و طاہرہ تھے مگر سرکارِ دو عالم ﷺ کی عظمت شان کے سبب وہ آپ کے لیے نجاست کا حکم رکھتے تھے۔ (فتاویٰ رضویہ)

ام المؤمنین سیدہ عائشہ صدیقہ رضی اللہ عنہا فرماتی ہیں کہ میں نے بارگاہ نبوی میں عرض کی، یا رسول اللہ ﷺ! آپ بیت الخلا تشریف لے جاتے ہیں جب آپ کے بعد میں وہاں جاتی ہوں تو مجھے کچھ نظر نہیں آتا بلکہ کستوری سے بھی عمدہ خوشبو آتی ہے۔ ارشاد فرمایا، ہم انبیاء کرام کے اجسامِ جنتی ارواح کی صفت پر پیدا کیے جاتے ہیں (اسی لیے ہمارا بول و براز اور پسینہ لطیف و پاکیزہ اور خوشبودار ہوتا ہے) اور ان سے جو کچھ نکلتا ہے اسے زمین نکل لیتی ہے۔ (ابونعیم) کتاب الشفاج امیں، امام زرقانی شرح مواہب ج ۴ میں اور شیخ عبدالحق محدث دہلوی مدارج النبوة ج ۱ میں فرماتے ہیں، ”جب نور مجسم ﷺ قضائے حاجت کا ارادہ فرماتے تو زمین پھٹ جاتی اور آپ کے بول و براز کو نکل لیتی تھی اور وہاں سے عمدہ اور پاکیزہ خوشبو آیا کرتی تھی“۔

حضرت ام ایمن رضی اللہ عنہا فرماتی ہیں کہ ایک رات نبی کریم ﷺ نے ایک برتن میں پیشاب فرمایا مجھے پیاس محسوس ہوئی میں اٹھ کر اسے پانی سمجھ کر پی گئی کیونکہ وہ اپنی بہترین خوشبو کی وجہ سے مجھے پیشاب محسوس ہی نہ ہوا۔ صبح آقا ﷺ نے دریافت فرمایا تو میں نے عرض کی، یا رسول اللہ ﷺ! میں نے تو اسے پانی سمجھ کر پی لیا ہے۔ یہ سن کر حضور ﷺ مسکرا دیے اور فرمایا، آج کے بعد تجھے کبھی پیٹ کی کوئی بیماری نہ ہوگی۔ (مستدرک للحاکم، دلائل النبوة لابن نعیم، خصائص کبریٰ للسیوطی، شرح مواہب للزرقانی)

اسی طرح ام المؤمنین ام حبیبہ رضی اللہ عنہا کی برکت نامی کنیر نے بھی حضور



صلی اللہ علیہ وسلم کا پیشاب مبارک پی لیا تو رحمت عالم ﷺ نے فرمایا، اے ام یوسف! تجھے کوئی بیماری لاحق نہ ہوگی سوائے موت کے مرض کے۔ (خصائص کبریٰ) امام قسطلانی فرماتے ہیں کہ یہ حدیث صحیح ہے امام دارقطنی نے اسے روایت کر کے صحیح قرار دیا ہے

(مواہب الدنیہ ج ۱ ص ۲۸۵) ۵

امام قاضی عیاض مالکی فرماتے ہیں کہ حضور ﷺ نے نہ تو اس عورت کو کلی کرنے کا حکم دیا اور نہ اس سے یہ فرمایا کہ آئندہ ایسا نہ کرنا۔ یہ حدیث سند کے لحاظ سے صحیح ہے اور امام دارقطنی رحمۃ اللہ علیہ نے امام مسلم اور امام بخاری رحمۃ اللہ علیہما کا شکوہ کیا ہے کہ انہوں نے صحیح مسلم و صحیح بخاری میں اس حدیث کو کیوں شامل نہ کیا۔ (کتاب الشفاج ص ۵۲)

امام قسطلانی نے مزید فرمایا، مروی ہے کہ رسول معظم ﷺ کے پیشاب مبارک اور خون مبارک کو بطور تبرک استعمال کیا جاتا تھا (مواہب لدنیہ) حافظ ابن حجر شافعی فرماتے ہیں کہ ائمہ نے حضور ﷺ کے فضلات مبارک پاک و طاہر ہونے کو آپ کی خصوصیت قرار دیا ہے (فتح الباری شرح بخاری) امام نووی شارح مسلم، امام اعظم ابوحنیفہ وغیرہ ائمہ کرام نے بھی یہی بیان فرمایا ہے۔

حضرت عبداللہ بن زبیر رضی اللہ عنہ کو جب حضور ﷺ نے پچھنے لگوا کر خون دیا اور فرمایا کہ اسے کسی جگہ چھپا دو تو انہوں نے وہ پی لیا۔ آپ کے دریافت فرمانے پر عرض کی، میں نے آپ کا خون اس لیے پی لیا کہ میں جانتا ہوں جس میں آپ کا خون ہوگا اسے جہنم کی آگ نہ چھوئے گی۔ ارشاد فرمایا، بیشک تو دوزخ کی آگ سے بچ گیا، مگر افسوس ان پر جو تجھے قتل کر دیں گے اور افسوس کہ تو ان سے نہ بچے گا۔

(متدرک، ابویعلیٰ، بیہقی، کتاب الشفاء، زرقابی، خصائص کبریٰ، عمدۃ القاری شرح بخاری)

اب آخر میں ایک اور ایمان افروز حدیث ملاحظہ فرمائیے، حضرت انس رضی اللہ عنہ فرماتے ہیں کہ ایک دن سرکارِ دو عالم ﷺ نے عبد اللہ بن ابی منافق کے پاس

تشریف لے گئے، آپ دراز گوش پر سوار تھے اس منافق نے شدید ناگواری کا اظہار کرتے ہوئے کہا، اپنے جانور کو دور لے جاؤ اسکی بد بونے مجھے پریشان کر دیا ہے۔ یہ سنتے ہی ایک انصاری صحابی نے فرمایا، ”اللہ تعالیٰ کی قسم! آقا و مولیٰ ﷺ کے گدھے کی خوشبو تم سے زیادہ پاکیزہ اور بہتر ہے“۔ (صحیح بخاری جلد اول کتاب الصلح)

اسکی شرح میں محدثین فرماتے ہیں کہ آقا ﷺ کے دراز گوش نے پیشاب کیا تو اس منافق نے ناگواری کا اظہار کیا جس پر حضرت عبداللہ بن رواحہ رضی اللہ عنہ نے آقا ﷺ کی سواری کے گدھے کے پیشاب کی بو کو اس منافق سے اور کستوری سے بھی بہتر فرمایا۔ (عمدة القاری شرح بخاری)

سبحان اللہ! صحابی کا عقیدہ ملاحظہ فرمائیے کہ وہ گدھے کے پیشاب کی بو کو کستوری سے بہترین صرف اسلیے قرار دے رہے ہیں کہ وہ انکے آقا ﷺ کی سواری کا جانور ہے۔ ثابت ہوا کہ جب ایمان دل میں راسخ ہو جاتا ہے تو ہر وہ شے محبوب و پیاری ہو جاتی ہے جسکی نسبت آقا ﷺ سے ہو جائے۔

عارف کامل امام سیدی عبدالوہاب شعرانی فرماتے ہیں کہ شیخ الاسلام سراج البلقینی (جو کہ حافظ ابن حجر کے استاد ہیں) فرمایا کرتے تھے، ”اللہ تعالیٰ کی قسم کاش مجھے نبی مکرّم ﷺ کا بول و براز نصیب ہو جائے تو میں اسے شوق و محبت سے کھاؤں اور پیوں“۔ (الیواقیت و الجوہر فی بیان عقائد الاکابر)

باری تعالیٰ ہمیں بھی اپنے حبیب لبیب ﷺ کے فضلات مبارکہ کی سچی تعظیم و محبت نصیب فرمائے آمین۔

۳۵۔ حسن سراپا:

آخر میں اہل محبت کے جذب و ہفتیت کو فزوں کرنے کے لیے وصاف

رسول ﷺ حضرت ہندابی ہالہ رضی اللہ عنہ اور حضرت علی کرم اللہ وجہہ سے مروی مکمل حدیث پاک کا ترجمہ پیش خدمت ہے تاکہ ایک ہی بار مکمل سراپائے مصطفیٰ ﷺ کا ذکر شمع رسالت کے پروانوں کے مشام جاں معطر کر دے۔

حضرت حسن بن علی رضی اللہ عنہما فرماتے ہیں کہ میں نے اپنے ماموں حضرت ہند بن ابی ہالہ رضی اللہ عنہ سے نبی کریم ﷺ کا حلیہ مبارک دریافت کیا جو کہ حضور ﷺ کے حلیہ مبارک سے بخوبی واقف تھے میری خواہش تھی کہ وہ نور مجسم ﷺ کے اوصاف مجھ سے بیان کریں تاکہ میں انہیں یاد رکھ سکوں اور دل و دماغ میں بسالوں۔ انہوں نے فرمایا،

”رسول اللہ ﷺ اپنی ذات والا صفات کے لحاظ سے بھی بڑی شان والے تھے اور دوسروں کی نظروں میں بھی عظمت والے تھے۔ آپ کا چہرہ انور چودھویں کے چاند کی طرح چمکتا تھا۔ آپ میانہ قد والے سے قدرے لمبے اور زیادہ دراز قد سے قدرے پست تھے آپ کا سر مبارک اعتدال کے ساتھ بڑا تھا۔ بال مبارک قدرے خم دار تھے، اگر سر کے بالوں میں خود بخود مانگ نکل آتی تو مانگ رہنے دیتے ورنہ مانگ نکالنے کا اہتمام نہ فرماتے، جب بال مبارک بڑھ جاتے تو کانوں کی لو سے تجاوز کر جاتے۔ آقا ﷺ کا رنگ نہایت چمکدار اور پیشانی مبارک کشادہ تھی۔ آپ کے ابروئے مبارک خمدار، باریک، گھنے اور ایک دوسرے سے جدا تھے۔ ان کے درمیان ایک رگ تھی جو غصہ کے وقت سرخ ہو جاتی تھی۔ آپ کی ناک مبارک بلندی مائل اور نہایت خوبصورت تھی اس پر ایک نور چمکتا تھا جس کی وجہ سے غور سے نہ دیکھنے والا آپ کی ناک مبارک کو بلند سمجھتا۔ آپ کی داڑھی مبارک گھنی اور رخسار مبارک نرم اور ہموار تھی۔ دہن اقدس اعتدال کے ساتھ فراخ تھا دندان مبارک حسین و خوبصورت تھے اور سامنے کے دانتوں کے درمیان باریک باریک ریخیں بھی تھیں۔ سینہ اقدس

سے ناف مبارک تک بالوں کی ایک لکیر تھی آپ کی گردن مبارک ایسی حسین اور پتلی تھی کہ جیسے کسی مورت کی گردن صاف تراشی ہوئی ہو اور رنگت میں چاندی کی طرح صاف اور خوبصورت تھی۔ آپ کے تمام اعضائے مبارک نہایت معتدل، پر گوشت اور کسے ہوئے تھے۔ پیٹ مبارک اور سینہ اقدس برابر و ہموار تھے۔ سینہ اقدس کشادہ اور چوڑا تھا، دونوں کندھوں کے درمیان قدرے فاصلہ تھا۔

آپ کے بدن مبارک کے جوڑ مضبوط اور طاقت ور تھے۔ جسم اقدس کا کھلا رہنے والا حصہ بھی روشن و چمکدار تھا۔ سینہ اقدس سے ناف مبارک تک بالوں کی لکیر تھی اسکے علاوہ سینہ اقدس کے اطراف اور شکم مبارک بالوں سے خالی تھے۔ البتہ دونوں کلائیوں، کندھوں اور سینہ مبارک کے بالائی حصہ پر قدرے بال تھے۔ آپ کی مبارک کلائیاں دراز اور مقدس ہتھیلیاں فراخ تھیں نیز ہتھیلیاں اور دونوں قدم مبارک پر گوشت تھے۔

آپ کے مبارک ہاتھوں اور پاؤں کی انگلیاں مناسب طور پر لمبی تھیں۔ پاؤں مبارک کے تلوے قدرے گہرے تھے قدم مبارک ہموار تھے اور ان پر پانی نہیں ٹھہرتا تھا۔ آپ جب چلتے تو قوت سے قدم اٹھاتے اور آگے کو جھک کر تشریف لے جاتے، قدم مبارک زمین پر آہستہ رکھتے اور چھوٹے چھوٹے قدم چلنے کی بجائے مناسب کشادہ قدم رکھتے۔ جب چلتے تو معلوم ہوتا کہ گویا بلندی سے اتر رہے ہیں جب کسی کی طرف دیکھتے تو پورے بدن کے ساتھ پھر کر توجہ فرماتے۔

آپ نیچی نگاہ والے تھے اور آسمان کی بجائے زمین کی طرف زیادہ نظر رکھتے تھے آپ کا زیادہ تر دیکھنا گوشہ چشم (آنکھ کے کنارے) سے ہوتا (یعنی شرم و حیا کے باعث آنکھ بھر کر نہ دیکھتے) آپ چلنے میں صحابہ کرام کو آگے روانہ فرماتے، خود پیچھے تشریف لاتے اور جب کسی سے ملتے تو سلام کرنے میں خود ابتدا فرماتے۔“

(شامل ترمذی باب ماجاء فی خلق رسول اللہ ﷺ)

سیدنا علی کرم اللہ وجہہ کے پوتے حضرت محمد بن ابراہیم رضی اللہ عنہما فرماتے ہیں کہ حضرت علی رضی اللہ عنہ جب آقائے دو جہاں ﷺ کا حلیہ مبارک بیان فرماتے تو کہا کرتے کہ:

”رسول معظم ﷺ نہ بہت لمبے قد کے تھے اور نہ ہی زیادہ چھوٹے قد کے بلکہ میانہ قد تھے۔ آپ کے بال مبارک نہ تو زیادہ گھنگھریالے تھے اور نہ بالکل سیدھے بلکہ کچھ خم دار تھے آپ کا جسم اقدس نہ تو موٹا تھا اور نہ ہی آپ کا چہرہ انور بالکل گول تھا البتہ چہرہ اقدس میں تھوڑی سی گولائی تھی آپ کا رنگ مبارک سرخی مائل سفید تھا۔ آپ کی مقدس آنکھیں نہایت سیاہ و سرگیں اور پلکیں گھنی اور لمبی تھیں آپ کے جسم اقدس کے جوڑ مضبوط تھے اور شانوں کے درمیان کی جگہ بھی پر گوشت اور مضبوط تھی۔ آپ کے بدن مبارک پر بال نہیں تھے (یعنی بہت کم بال تھے) البتہ سینہ اقدس سے ناف مبارک تک بالوں کی ایک باریک لکیر تھی آپ کے ہاتھ اور قدم مبارک پر گوشت تھے۔

جب آپ کہیں تشریف لے جاتے تو قوت سے پاؤں مبارک اٹھاتے گویا بلندی سے اتر رہے ہوں اور جب کسی کی طرف دیکھتے تو پورے بدن کے ساتھ توجہ فرماتے۔ آپ کے دونوں شانوں کے درمیان مہر نبوت تھی اور آپ آخری نبی ہیں۔ آپ سب سے زیادہ سخی دل والے، سب سے زیادہ سچی زبان والے، نہایت نرم طبیعت اور شریف ترین گھرانے والے تھے۔

جو شخص آپ کو اچانک دیکھتا وہ (آپ کے حسن و جمال اور رعب و وقار کے باعث) مرعوب ہو جاتا اور جو آپ کو جان پہچان سے دیکھتا وہ آپ سے محبت کرتا اور آپ کی تعریف کرنے والا ہر شخص یہ کہتا کہ میں نے حضور ﷺ جیسا (صاحب حسن

جمال اور صاحب فضل و کمال) نہ آپ ﷺ سے پہلے کبھی دیکھا اور نہ آپ کے بعد۔

(شمائل ترمذی باب ماجاء فی خلق رسول اللہ ﷺ)

مذکورہ دو احادیث مبارکہ کے علاوہ نبی کریم ﷺ کے حلیہ مبارک سے متعلق جس حدیث پاک کو زیادہ شہرت حاصل ہوئی وہ ایک ضعیف العمر صحابیہ حضرت ام معبد خزراعیہ رضی اللہ عنہا سے مروی ہے اور اسے ائمہ حدیث حاکم، طبرانی، بیہقی اور ابو نعیم رحمہم اللہ تعالیٰ نے روایت کیا ہے۔ اس حدیث مبارکہ کو بھی تسکین قلب و روح کا ذریعہ بنائیے۔ حضرت ام معبد رضی اللہ عنہا فرماتی ہیں کہ:

”نور مجسم ﷺ نمایاں حسن و جمال والے تھے، آپ کا جسم اقدس حسن تخلیق کا بے مثل شاہکار تھا، چہرہ اقدس ملاحظت سے بھرپور اور شکم مبارک ہموار تھا، آپ کے حسن و جمال کو چھوٹا سر معیوب نہ بنا رہا تھا۔ آپ نہایت حسین و جمیل اور خوب رو تھے۔ آپ کی مقدس آنکھیں سیاہ اور بڑی، پلکیں اعتدال کے ساتھ لمبی، آواز مبارک گونجدار، آنکھیں سرگیں، ابرو باریک اور ملے ہوئے، گردن مبارک حسین و چمکدار اور داڑھی مبارک گھنی تھی۔“

جب آپ خاموش ہوتے تو پروقار دکھائی دیتے اور جب کلام فرماتے تو چہرہ نور مزید پروقار اور بارونق ہو جاتا، دل موہ لینے والی، آسان اور واضح گفتگو فرماتے۔ آپ کا کلام نہ تو بے فائدہ ہوتا اور نہ ہی بیہودہ۔ آپ کی گفتگو موتیوں کی لڑی معلوم ہوتی جس سے موتی جھڑرے ہوں۔

آقا ﷺ دور سے دیکھنے پر زیادہ بارعب اور خوبصورت دکھائی دیتے اور قریب سے دیدار کرنے پر نہایت نرم خوشیریں اور سب سے زیادہ حسین و جمیل نظر آتے۔

آپ کا قدم مبارک درمیانہ تھا، نہ اتنا لمبا کہ آنکھوں کو برا لگے اور نہ اتنا چھوٹا کہ دیکھنے والوں کو حقیر نظر آئے۔ آپ دو شاخوں کے درمیان ایک ایسی شاخ کی طرح

تھے جو سب سے زیادہ سرسبز و شاداب اور حسن و جمال میں نمایاں ہو۔ آپ کے ساتھی آپ کے گرد پروانہ وار رہتے، جب آپ گفتگو فرماتے تو وہ غور سے سنتے اور جب آپ انہیں حکم دیتے تو وہ فوراً حکم کی تعمیل کرتے۔ آپ سب کے مخدوم و محترم تھے اور ترش رونہ تھے اور نہ ہی آپ کے فرمان کی مخالفت کی جاتی تھی۔ (سیرت ابن کثیر ص ۲۶۱)

بارگاہ الہی میں عاشقان مصطفیٰ ﷺ ایسی ہی دعا کرتے ہیں،  
تو ہی بندوں پہ کرتا ہے لطف و عطا، ہے تجھی پہ بھروسا تجھی سے دعا  
مجھے جلوہء پاک رسول دکھا، تجھے اپنے ہی عز و علا کی قسم

اللهم ارزقنا زيارة النبي الكريم الرؤف الرحيم

عليه وعلى آله واصحابه افضل الصلوة والتسليم آمين۔

باب چہارم

اخلاق عظیم



## اخلاقِ حسنہ:

اگر کسی شخص میں کوئی ایک خوبی پائی جائے تو اہل دانش اسے عزت و احترام کی نگاہ سے دیکھتے ہیں اور اس خوبی کی وجہ سے اس کی تعریف کرتے ہیں کہ فلاں بہت سخی ہے یا فلاں بہت بہادر ہے یا فلاں بہت صابر و شاکر ہے، تو جس ذات بابرکات میں پسندیدہ اخلاق اور کمالات اور خوبیاں اس کثرت سے پائی جائیں کہ ذہن انہیں شمار کرنے سے اور زبان انہیں بیان کرنے سے عاجز ہو جائے اور کسب و محنت کے ذریعے ان خصائص و کمالات کا حصول ممکن نہ ہو، اس مقدس ذات کی تعریف کا حق ادا کرنا ممکن نہیں۔

امام قاضی عیاض مالکی فرماتے ہیں کہ ”اللہ تعالیٰ عز و جل کے سوا کسی میں یہ طاقت ہی نہیں کہ وہ رحمت عالم ﷺ کے خصائص و کمالات کا احاطہ کر سکے۔“ مزید فرماتے ہیں، ”حضور ﷺ کے محاسن و اخلاق عالیہ ایسے ہیں کہ جن میں محنت و کسب کا کوئی دخل نہیں، بلکہ یہ اخلاق حسنہ آپ کی جبلت میں پیدائشی طور پر موجود تھے۔ آپ کی ذات بابرکات میں تمام محاسن و کمالات فطری طور پر اس طرح جمع فرمادیے گئے تھے کہ کوئی خوبی اور کمال اس کے احاطے سے باہر نہیں تھا۔“ (کتاب الشفا)

اللہ تعالیٰ نے قرآن مجید میں حضور ﷺ کے اخلاقِ حسنہ کی عظمت یوں بیان فرمائی ہے، ارشاد ہوا، ”(اے حبیب ﷺ!) بیشک آپ کی خوبو یعنی اخلاقِ حسنہ بڑی عظمت اور شان والے ہیں۔“ (القلم: ۴)

حضرت عائشہ رضی اللہ تعالیٰ عنہا سے جب حضور ﷺ کے اخلاق کے بارے میں سوال کیا گیا تو آپ نے فرمایا، کَانَ خَلْقَ الْقُرْآنِ لِعَنِي نَبِيًّا

کریم ﷺ کا اخلاق قرآن تھا۔ (مسلم، احمد، ابوداؤد)

خود آقائے دو جہاں ﷺ کا فرمان عالیشان ہے، ”میں محاسن اخلاق کی تکمیل کے لیے بھیجا گیا ہوں۔“ (موظا امام مالک)

علم و عفو، صبر و استقامت، جود و سخا، عدل و انصاف، شجاعت و استقلال، شرم و حیا، شفقت و رحمت، ایفائے عہد و صلہ رحمی، تواضع و انکساری، صداقت و ایمان داری، ایثار و مہمان نوازی، زہد و قناعت، سادگی و بے تکلفی، حسن ادب و حسن سلوک غرض یہ کہ حسن اخلاق کا وہ کون سا پہلو ہے جو آقائے کائنات ﷺ کے اخلاق عظیم کا حصہ نہ ہو۔ بلاشبہ آپ ﷺ کی ذات اقدس تمام اخلاق جمیلہ اور خصائص حمیدہ کی جامع ہے۔

## علم و عقل مبارک:

امام شرف الدین بوسیری قصیدہ بردہ شریف میں فرماتے ہیں،

فاق النبیین فی خلق و فی خلق

ولم یدانوا فی علم ولا کرم

”حضور ﷺ ظاہری حسن و جمال اور باطنی حسن و اخلاق میں تمام انبیاء کرام

پر فوقیت رکھتے ہیں اور علم و کرم میں بھی کوئی آپ ﷺ کے مرتبہ کے قریب نہیں پہنچ سکا۔“

تمام اوصاف و کمالات کا سرچشمہ عقل ہوتی ہے اسی سے علم و عرفان کے دریا

نکلنے ہیں۔ امام قسطلانی فرماتے ہیں کہ جو شخص آپ کے حسن تدبیر کے بارے میں غور

کرے وہ جان لے گا کہ عرب اس وقت دنیا کی وحشی ترین قوم تھی جسے کسی تہذیب و

تمدن کی ہوا تک نہ لگی تھی، نہ انکے سامنے ماضی کی تاریخ تھی نہ مستقبل کے اندیشے،

جنکے پاس تعلیم و تدریس کا کوئی ذریعہ نہیں تھا، اس وحشی قوم کی تربیت آپ نے اس

انداز سے کی کہ چند ہی سالوں میں انکی کایا پلٹ گئی۔ قتل و غارت گری کی جگہ محبت اور

ایشارا نکا شعار بن گیا، حضور ﷺ کی ذات اقدس سے جس والہانہ عشق و محبت کا انہوں نے عملی مظاہرہ کیا وہ دنیا کی تاریخ کا ایک حیرت انگیز باب ہے، باپ نے میدان جنگ میں بیٹے کو لاکارا، بیٹے نے باپ کو قتل کیا، شوہر نے بیوی کو اور بیوی نے شوہر کو چھوڑ دیا، آپ ہی کی خاطر لوگوں نے اپنے گھر بار چھوڑ دیے، یہ تمام انقلاب آفریں حقائق اس بات کا واضح ثبوت ہیں کہ دنیا میں آپ ﷺ سے بڑھ کر کوئی دانا اور عقلمند نہیں ہوا۔ (وسائل الوصول)

امام زرقانی اور امام قاضی عیاض نے ابن عساکر و ابو نعیم کے حوالے سے روایت کیا ہے کہ ”حضور ﷺ کی مبارک عقل کے سامنے تمام انسانوں کی عقلیں دنیا کے تمام ریگستانوں کے مقابلے میں ریت کے ایک ذرے کی مانند ہیں۔“ (بنی کریم ﷺ کی عقل مبارک اور آپ علوم و معارف کا ہماری محدود ناقص عقلیں اندازہ ہی نہیں کر سکتیں)۔

شیخ عبدالحق محدث دہلوی مدارج النبوة میں فرماتے ہیں کہ اگر یوں کہا جائے کہ عقل کے ہزار حصے ہیں جن میں سے نو سو ننانوے حصے حضور ﷺ کے پاس ہیں اور ایک حصہ تمام لوگوں کے پاس، تو یہ کہنا بھی صحیح ہے کیونکہ جب آپ ﷺ میں بے انتہا کمالات ثابت ہیں تو جو کچھ بھی کہا جائے گا بیجانہ ہوگا۔

ارشاد باری تعالیٰ ہے، ”بیشک ہم نے آپ کو بے شمار خوبیاں عطا فرمائیں۔“ (الکوثر: ۱) امام نووی ”تہذیب“ میں فرماتے ہیں کہ اللہ تعالیٰ نے اخلاق کی تمام خوبیاں اور کمالات حضور ﷺ کی ذات اقدس میں جمع فرمادیں تھے، آپ کو تمام اولین و آخرین کے علم سے نوازا گیا، اگرچہ آپ امی نبی تھے یعنی آپ نے کسی انسان سے پڑھنا لکھنا نہیں سیکھا تھا لیکن اسکے باوجود آپ کو وہ علوم عطا فرمائے گئے جن سے کائنات میں کوئی آگاہ نہ تھا، آپ کو زمین کے خزانوں کی کنجیاں پیش کی گئیں مگر آپ

نے دنیا کے مال و متاع کے بجائے ہمیشہ آخرت کو ترجیح دی۔ (وسائل الوصول)

قاضی عیاض فرماتے ہیں، ”وہ تمام علوم جن پر اللہ تعالیٰ نے حضور ﷺ کو مطلع فرمایا ان میں ماکان وما یکون (جو کچھ ہوا اور جو کچھ ہوگا) کا علم، اپنی قدرت کے عجائبات اور اپنی عظیم بادشاہت کے علوم بھی شامل ہیں۔ جیسا کہ ارشاد باری تعالیٰ ہے،

”اور (اے محبوب) تمہیں سکھا دیا جو کچھ تم نہ جانتے تھے اور اللہ کا تم پر بڑا

فضل ہے“۔ (النساء: ۱۱۳، کنز الایمان)

حقیقت یہ ہے کہ آپ کے فضل و کمال کا اندازہ کرنے میں عقلیں حیران اور آپ کے اوصاف کا قصہ بیان کرنے سے زبانیں گونگی ہیں اور نہ ہی اسکی انتہا تک پہنچ سکتی ہیں“۔ (کتاب الشفا)

اس مختصر کتاب میں تفصیل کی گنجائش نہیں پھر بھی نبی کریم ﷺ کی سیرت طیبہ کے معطر و معنبر گلدستہ سے چند مہکتے ہوئے پھول پیش خدمت ہیں۔

## ۱۔ حلم و عفو:

کسی کی زیادتی پر طاقت کے باوجود ضبط کرنا حلم اور کسی کی غلطی پر مؤاخذہ نہ کرنا عفو و در گذر کہلاتا ہے، نبی کریم ﷺ کی ذات اقدس میں یہ اوصاف بدرجہ اتم موجود تھے۔

ارشاد ربانی ہے، ”اور چاہیے کہ معاف کریں اور در گذر کریں“۔ (النور: ۲۲) دوسری جگہ فرمایا گیا، ”اے محبوب! معاف کرنا اختیار کرو اور بھلائی کا حکم دو اور جاہلوں سے منہ پھیر لو“۔ (الاعراف: ۱۹۹، کنز الایمان)

حضرت عائشہ رضی اللہ عنہا فرماتی ہیں کہ ”رحمت عالم ﷺ نے اپنی ذات کے لیے کبھی انتقام نہ لیا لیکن جب آپ اللہ تعالیٰ کی متعین فرمودہ حدود کی بے حرمتی یعنی شرعی احکام کی خلاف ورزی دیکھتے تو اللہ تعالیٰ کے لیے غضب ناک ہوتے اور

اسکا بدلہ لیتے۔“ (بخاری)

آپ ہی سے مروی ہے حدیث ہے کہ ”رسول معظم ﷺ بازار میں اونچی آواز سے گفتگو نہ فرماتے اور نہ ہی آپ برائی کا بدلہ برائی سے دیا کرتے بلکہ معاف کر دیتے اور درگزر فرماتے“۔ (شمائل ترمذی)

حضرت علی کرم اللہ وجہہ فرماتے ہیں کہ آقا و مولیٰ ﷺ ہمیشہ کشادہ رو، نرم عادت اور نرم مزاج رہتے تھے۔ آپ بد اخلاق نہ تھے اور نہ ہی سخت دل، نہ چلانے والے، نہ بد گوئی کرنے والے، نہ عیب ڈھونڈنے والے اور نہ ہی تنگی کرنے والے۔ آپ جس چیز کی خواہش نہ رکھتے اس سے خود تو چشم پوشی فرماتے لیکن دوسروں کو مایوس نہ فرماتے اور خود اس کی دعوت قبول نہ فرماتے تھے۔ (شمائل ترمذی)

حضرت انس رضی اللہ عنہ فرماتے ہیں کہ آقا ﷺ کے ساتھ جا رہا تھا کہ ایک اعرابی ملا اور اس نے آپ کی چادر مبارک پکڑ کر آپ کو نہایت زور سے کھینچا۔ میں نے دیکھا کہ اس اعرابی کے زور سے کھینچنے کی وجہ سے حضور ﷺ کی گردن مبارک پر چادر کے نشان پڑ گئے ہیں، اعرابی بولا، اے محمد ﷺ! اللہ کا جو مال آپ کے پاس ہے اس میں سے مجھے بھی دینے کا حکم کیجیے۔ آقا ﷺ اس کی طرف دیکھ کر ہنس دیے اور اسے کچھ مال دینے کا حکم فرمایا۔ (بخاری)

حضرت عائشہ رضی اللہ عنہا فرماتی ہیں، رسول معظم ﷺ نے سوائے اللہ تعالیٰ کی راہ میں جہاد کے اپنے ہاتھ مبارک سے کبھی کسی کو نہیں مارا (خادم کو یا عورت کو)۔ (شمائل ترمذی)

حضرت ابو ہریرہ رضی اللہ عنہ فرماتے ہیں، ”ایک اعرابی نے (احترام مسجد سے ناواقف ہونے کی وجہ سے) مسجد نبوی میں پیشاب کر دیا۔ صحابہ کرام اسے مارنے کے لیے بڑھے تو حضور ﷺ نے فرمایا، اسے جانے دو اور پانی کا ڈول لا کر بہا دو کیونکہ

تم نرم گیر بنا کر بھیجے گئے ہو سخت گیر نہیں۔“ (بخاری)

حضرت زید بن سعنه رضی اللہ عنہ پہلے یہودی عالم تھے۔ قبول اسلام سے پہلے حضور ﷺ نے ان سے ایک مقررہ مدت کے لیے قرض لیا تھا۔ وہ مدت پوری ہونے سے تین دن پہلے آگئے اور قرض کی واپسی کے لیے بھرے مجمع میں سختی سے تقاضہ کیا اور حضور ﷺ کی چادر مبارک کھینچ کر کہا، عبدالمطرب کی اولاد کا یہی طریقہ ہے کہ لوگوں کا مال واپس کرنے میں بہانہ کرتے ہیں۔ یہ منظر دیکھ کر حضرت فاروق اعظم رضی اللہ عنہ کو سخت غصہ آیا۔ وہ غضب ناک لہجے میں بولے، ”اے خدا کے دشمن! تو رسول اللہ ﷺ کی شان میں گستاخی کرتا ہے، اگر حضور کا خیال نہ ہو تو ابھی تیری گردن اڑا دوں۔“

حضور اکرم ﷺ نے فرمایا، اے عمر! تمہیں چاہیے تھا کہ اسے تم محبت سے سمجھاتے کہ نرمی سے تقاضہ کرے اور مجھے ادائے حق کے لیے کہتے۔ پھر آپ نے فرمایا، ”اس کا قرض ابھی ادا کر دو اور بیس صاع زیادہ دینا کیونکہ تم نے اسے ڈرایا دھمکایا ہے۔“

مال لیتے ہوئے حضرت زید حضرت عمر رضی اللہ عنہ سے کہنے لگے، ”اے عمر! اصل بات یہ ہے کہ میں نے توریت میں آخری نبی کی جتنی نشانیاں پڑھی تھیں وہ سب میں نے دیکھ لیں تھیں سوائے ان دو کے اول یہ کہ ان کا علم جہل پر غالب رہے گا اور دوم ان کے ساتھ جتنا زیادہ جہل کا برتاؤ کیا جائے گا اتنا ہی ان کا حلم بڑھتا جائے گا۔ چنانچہ آج میں نے یہ دونوں نشانیاں بھی دیکھ لیں اب میں گواہی دیتا ہوں کہ یہ اللہ تعالیٰ کے سچے رسول ہیں۔“ (دلائل النبوة، زرقانی)

حضور ﷺ کے چچا حضرت حمزہ رضی اللہ عنہ کے قاتل وحشی فتح مکہ کے بعد ۹ ہجری میں بارگاہ نبوی میں حاضر ہو کر مسلمان ہو گئے۔ آپ نے ان سے صرف اتنا فرمایا، مجھے اپنا چہرہ نہ دکھایا کرو۔ اسی طرح ہندہ بنت عتبہ جنہوں نے حضرت حمزہ رضی

اللہ عنہ کا کلیجہ چبایا تھا۔ فتح مکہ کے دن اسلام لائیں حضور نے انہیں بھی معاف فربادیا۔ تاریخ عالم میں ایسے حسن اخلاق کی مثال نہیں ملتی۔

## ۲۔ صبر و استقامت:

نبی کریم ﷺ صبر و استقامت کا پیکر تھے۔ راہ حق میں آپ کو بیشمار تکلیفیں اور اذیتیں دی گئیں مگر آپ نے صبر کا دامن ہاتھ سے نہ چھوڑا۔ اللہ تعالیٰ نے اپنے حبیب ﷺ سے فرمایا، ”تو تم صبر کر جیسا ہمت والے رسولوں نے صبر کیا“۔ (الاحقاف: ۳۵)

دوسری جگہ ارشاد ہوا، ”اور اے محبوب تم صبر کرو اور تمہارا صبر اللہ ہی کی توفیق

سے ہے“۔ (النحل: ۱۲۷، کنز الایمان)

جب رسول اللہ ﷺ نے دعوت حق کا آغاز فرمایا آپ کو صادق و امین کہنے والے جانی دشمن بن گئے اور آپ پر ظلم و ستم ڈھانا شروع کر دیا۔ آپ جب گھر میں ہوتے تو صحن میں پتھر اور گندگی پھینک دیتے۔ راستے میں کانٹے بچھا دیتے جس سے آپ کے مبارک تلوے لہو لہان ہو جاتے۔ ایک بار سراقہ پر کچھڑ پھینک دیا، ایک مرتبہ منیٰ میں دعوت حق دیتے ہوئے شیطان صفت کافروں نے آپ کو زرعے میں لے لیا، گالیاں دیں اور پتھر برسائے۔ ان مصیبتوں کے باوجود آپ صبر و استقامت کے ساتھ انکی ہدایت کے لیے دعا فرماتے رہے۔

ایک دن آپ خانہ کعبہ میں دعوت حق دے رہے تھے کہ کفار نے آپ کو مارنا شروع کر دیا۔ حضرت حارث بن ابی ہالہ رضی اللہ عنہ کو کسی نے خبر دی۔ وہ دوڑے آئے اور حضور ﷺ کو کفار کے زرعے سے نکال لیا لیکن کافروں نے انہیں تلواریں مار کر شہید کر دیا۔ اسی طرح جب بنی ہاشم کے افراد کو حضور ﷺ نے دعوت اسلام دی تو عقبہ بن ابی معیط اپنی چادر آپ کی گردن میں ڈال کر مروڑنے لگا۔ آپ کی تکلیف دیکھ کر سیدنا ابو بکر صدیق رضی اللہ عنہ سے نہ رہا گیا وہ بچانے کے لیے آگے بڑھے تو مشرکوں

نے انھیں اتنا مارا کہ وہ بے ہوش ہو گئے۔

ایک دن عقبہ ملعون نے خون اور گوبر سے بھری ہوئی اوجھڑی لا کر نبی کریم ﷺ کی پشت مبارک پر رکھ دی جبکہ آپ سجدے کی حالت میں تھے۔ حضرت فاطمہ رضی اللہ تعالیٰ عنہا نے آکر اس نجاست کو پشت مبارک سے دور کیا اور شریروں کو برا کہا۔ حضور اقدس نے فرمایا، ”بیٹی صبر کرو، اللہ تعالیٰ ان نادانوں کو ہدایت دے گا یہ نہیں جانتے کہ انکی بھلائی کس میں ہے۔“

ابو جہل ملعون آپ کو اکثر مارا کرتا تھا ایک دن اس ملعون نے آپ ﷺ کو زد و کوب کیا۔ اسکی یہ ناپاک حرکت حضرت حمزہ رضی اللہ عنہ کے اسلام لانے کا باعث بنی۔ اسی دشمن رسول کے ہاتھوں حضرت عمار رضی اللہ عنہ کی والدہ حضرت سمیہ رضی اللہ عنہا نے شہادت پائی جو کہ اسلام میں پہلی شہادت ہے۔ حضور ﷺ کے ملنے والوں پر اور آپکی دعوت قبول کرنے والوں پر ظلم و ستم کے پہاڑ ڈھائے گئے، مگر انکے پائے استقامت میں ذرا سی جنبش نہ آئی۔

قریش کے بے حد دباؤ پر جب حضرت ابو طالب نے آپ کو تبلیغ سے باز رکھنے کی کوشش کی تو حضور ﷺ نے فرمایا، ”اے چچا جان! خدا کی قسم اگر یہ لوگ میرے دائیں ہاتھ پر سورج اور بائیں ہاتھ پر چاند بھی رکھ دیں تو میں حق کہنے سے باز نہیں آؤں گا خواہ اس راہ میں میری جان ہی کیوں نہ چلی جائے۔“

اعلان نبوت کے ساتویں سال حضور ﷺ اور آپکے اہل بیتؑ کو شعب ابی طالب میں نظر بند کر دیا گیا تو فاقے ہونے لگے عورتیں اور بچے بھوک سے بیتاب ہو کر روتے اور چلاتے مگر کافروں کا ترس نہ آتا تین سال یہ بائیکاٹ رہا، ان مصیبتوں کے باوجود آپ دین کی تبلیغ فرماتے رہے۔

جب آپ تبلیغ اسلام کے لیے طائف تشریف لے گئے تو وہاں کافروں نے



اتنے پتھر برسائے کہ جسم اقدس کے ہر حصے سے خون بہا اور نعلین مبارک خون سے بھر گئے پھر بھی آپ نے انکے خلاف دعائے فرمائی اور صبر کیا۔ طائف سے واپسی پر ایک فرشتے نے خدمت اقدس میں عرض کی، اگر اجازت ہو تو طائف کو صفحہء ہستی سے مٹا دوں؟ ارشاد فرمایا، میں یہ نہیں چاہتا کیونکہ مجھے امید ہے کہ انکی آئندہ نسلیں خدائے واحد پر ایمان لائیں گی۔

قریش حضور ﷺ کو مذمم کہہ کر گالیاں دیا کرتے مگر آپ فرماتے، دیکھو رب تعالیٰ کس طرح قریش کی گالیوں سے مجھے محفوظ رکھتا ہے کہ وہ مذمم کہہ کر گالیاں دیتے اور لعنت کرتے ہیں حالانکہ میں تو محمد (ﷺ) ہوں۔ (بخاری)

جب کفار و مشرکین کی ایذا رسائیاں حد سے بڑھ گئیں تو آپ نے اپنا گھربار چھوڑ کر راہ خدا میں ہجرت فرمائی۔ غزوہ احد میں آپ کے دندان مبارک زخمی کر دیے گئے اور آپ کا چہرہ اقدس خون آلود ہوا اسکے باوجود آپ ﷺ نے کافروں کے لیے یہ دعا فرمائی، ”اے اللہ! میری قوم کو ہدایت عطا فرما یہ لوگ میرے منصب کو نہیں پہچانتے۔“

نبی کریم ﷺ نے راہ حق میں پیش آنے والی مشکلات اور مصائب کا ذکر ایک حدیث پاک میں یوں فرمایا ہے کہ ”اللہ تعالیٰ کی راہ میں مجھے اتنا ڈرایا دھمکایا گیا کہ اتنا کسی اور کو نہیں ڈرایا گیا اور اللہ تعالیٰ کی راہ میں مجھے اتنا زیادہ ستایا گیا کہ اتنا کسی اور کو نہیں ستایا گیا، ایک مرتبہ تیس رات دن مجھ پر اس حال میں گزرے کہ میرے اور بلال (رضی اللہ عنہ) کے لیے کھانے کی کوئی چیز ایسی نہ تھی جسے کوئی جاندار کھا سکے سوائے اس کے جو بلال نے اپنی بغل میں چھپا رکھا تھا۔“ (شمائل ترمذی)

### ۳۔ جود و کرم اور سخاوت:

اگر قیمتی اور فائدہ مند چیز خوشی سے خرچ کی جائے تو یہ کرم ہے اور سخاوت یہ

ہے کہ اپنا مال دوسروں کے لیے آسانی سے خرچ کیا جائے اور بُری کمائی سے بچا جائے، اسی کو جو د بھی کہتے ہیں۔ قرآن کریم میں ارشاد فرمایا گیا، ”اور اپنی جانوں پر ان (مستحقین) کو ترجیح دیتے ہیں اگرچہ انہیں شدید محتاجی ہو اور جو اپنے نفس کے لالچ سے بچایا گیا تو وہی کامیاب ہیں“۔ (الحشر: ۹، کنز الایمان)

اللہ تعالیٰ کے بعد سب سے زیادہ جو دو کرم والے نبی کریم ﷺ ہیں۔ آپ کسی کے سوال کو رد نہ فرماتے، موجود ہوتا تو عطا فرماتے اور نہ ہوتا تو قرض لے کر دیتے یا عطا کرنے کا وعدہ فرماتے اور سائل سے معذرت فرماتے۔ حضرت جابر رضی اللہ عنہ سے مروی ہے کہ آقا و مولیٰ ﷺ سے جس چیز کا بھی سوال کیا گیا تو آپ ﷺ نے اس کے جواب میں ”نہیں“ نہ فرمایا۔ (شمائل ترمذی)

واہ کیا جو دو کرم ہے شہ بطحا تیرا  
نہیں سنتا ہی نہیں مانگنے والا تیرا

حضرت ابن عباس رضی اللہ عنہما فرماتے ہیں کہ سرکارِ دو عالم ﷺ سب سے زیادہ سخی تھے اور آپ ﷺ کی سخاوت ماہِ رمضان میں بہت زیادہ ہو جاتی تھی۔ (شمائل ترمذی)

ایک بار کسی شخص نے سوال کیا کہ دونوں پہاڑوں کے درمیان جتنی بکریاں ہیں سب اسے دے دی جائیں۔ آپ نے وہ ساری بکریاں اسے عطا فرمادیں۔ اس نے اپنے قبیلے والوں سے جا کر کہا، تم اسلام قبول کر لو، خدا کی قسم! محمد ﷺ ایسی سخاوت کرتے ہیں کہ مال کے ختم ہونے کا اندیشہ دل میں لاتے ہی نہیں۔ (مشکوٰۃ)

ایک بار آقا ﷺ نے حضرت ابو ذر رضی اللہ عنہ سے فرمایا، اگر میرے پاس احد پہاڑ کے برابر سونا ہو تب بھی میں یہ پسند نہیں کروں گا کہ اسمیں سے ایک دینار بھی میرے پاس تین راتوں تک رہ جائے سوائے اس کے جو قرض ادا کرنے کے لیے ہو۔ (بخاری)

ایک دفعہ کسی شخص نے بارگاہِ رسالت میں سوال کیا حضور اکرم ﷺ نے

فرمایا، اس وقت میرے پاس کچھ نہیں ہے لیکن تم میرے نام پر اپنی ضرورت کی چیزیں خرید لو جب میرے پاس کچھ آئے گا تو ادا کروں گا۔ حضرت عمر رضی اللہ عنہ نے عرض کی، یا رسول اللہ ﷺ! آپ اس کو پہلے بھی دے چکے ہیں اور آپ کو اللہ تعالیٰ نے استطاعت سے زیادہ مکلف نہیں بنایا ہے۔ حضور کو یہ بات پسند نہ آئی ایک انصاری عرض گزار ہوئے، یا رسول اللہ ﷺ! آپ خرچ کرتے جائیں کیونکہ مالک عرش آپ کو مال کی کمی کا اندیشہ کبھی لاحق نہیں ہونے دے گا۔ یہ سکر آپ مسکرائے اور چہرہ انور پر خوشی کے آثار نمایاں ہو گئے آپ نے فرمایا، مجھے اسی بات کا حکم دیا گیا ہے۔ (شمائل ترمذی)

حضرت صفوان بن امیہ رضی اللہ عنہ کا بیان ہے کہ حضور ﷺ حنین کے دن مجھے مال عطا فرماتے رہے اوزا بتنا مال عطا فرمایا کہ پہلے آپ میری نظر میں انتہائی نا پسندیدہ شخص تھے پھر آپ میرے نزدیک محبوب ترین ہو گئے۔ (ترمذی)

حضرت بلال رضی اللہ عنہ حضور ﷺ کے مالی امور کے نگران یا خزانچی تھے آپ فرماتے ہیں کہ ”آقا ﷺ کے پاس کوئی مال جمع نہ رہتا، بعثت مبارکہ سے وصال ظاہری تک مالی معاملات میرے سپرد رہے جب کوئی بھوکا ننگا مسلمان آپ کے پاس آتا آپ مجھے حکم دیتے اور میں کسی سے قرض لے کر اسکے کھانے اور پہننے کا انتظام کرتا“۔ (کتاب الشفا)

حضرت ابو ہریرہ رضی اللہ عنہ فرماتے ہیں کہ رحمت عالم ﷺ نے نصف وسق غلہ قرض لے کر ایک سائل کو عطا فرمایا۔ جب قرض خواہ وصولی کے لیے آیا تو اسے پورا وسق دیتے ہوئے فرمایا، نصف تمہارا قرض ہے اور نصف ہماری عطا ہے۔ (کتاب الشفا)

حضرت سہل بن سعد رضی اللہ عنہ سے روایت ہے کہ ایک عورت نے بارگاہ نبوی میں چادر کا ہدیہ پیش کیا آپ اس چادر کو بطور تہبند باندھ کر تشریف لائے تو کسی صحابی نے عرض کی، کتنی اچھی چادر ہے! یہ مجھے عطا فرمادیجیے۔ آپ جب مجلس سے تشریف لے گئے تو وہ چادر اتار کر اس صحابی کو بھجوا دی۔ صحابہ کرام اس سے کہنے لگے تم

نے اچھا نہیں کیا کہ یہ چادر مانگ لی جبکہ تمہیں معلوم ہے کہ حضور ﷺ کسی کا سوال رد نہیں فرماتے۔ اس صحابی نے کہا، اللہ کی قسم! میں نے یہ چادر صرف اس لیے مانگی کہ یہ میرا کفن بنے۔ راوی کہتے ہیں کہ وہ چادر اس صحابی کا کفن ہی بنی۔ (بخاری)

آقائے دو جہاں ﷺ نے حضرت جابر رضی اللہ عنہ سے فرمایا، اے جابر! اپنا اونٹ مجھے بیچ دو۔ انہوں نے عرض کی، میرے آقا! مفت حاضر ہے۔ فرمایا، مفت نہیں چاہیے بیچ دو۔ انہوں نے ارشاد کی تعمیل کی۔ حضور ﷺ نے حضرت بلال رضی اللہ عنہ کو اونٹ کی قیمت ادا کرنے کا حکم دیا پھر حضرت جابر سے فرمایا، اے جابر! قیمت اور اونٹ دونوں لے جاؤ اللہ تعالیٰ تمہیں یہ دونوں مبارک کرے۔ (بخاری، مسلم)

## ۴۔ صدق و امانت:

سرکارِ دو عالم ﷺ تمام لوگوں سے بڑھ کر صدق و امانت کے پیکر تھے۔ آپ کے بدترین دشمن بھی اعلان نبوت سے قبل آپ کو ”صادق“ اور ”امین“ کہتے تھے جب حضور ﷺ نے کوہ صفا پر چڑھ کر قریش کو اسلام کی دعوت دینا چاہی تو پہلے ان سے دریافت فرمایا کہ اگر میں یہ کہوں کہ اس پہاڑ کے پیچھے ایک لشکر تم پر حملہ کرنے کے لیے آرہا ہے تو کیا تم میری بات کا یقین کر لو گے؟ سب نے یک زبان ہو کر کہا، ”بیشک ہم یقین کریں گے کیونکہ ہم نے تم کو ہمیشہ سچ ہی بولتے دیکھا ہے“۔ (بخاری)

حضرت عبداللہ بن سلام رضی اللہ عنہ جو پہلے یہود کے بڑے عالم تھے ایمان لانے سے قبل جب انکی نظر چہرہ مصطفیٰ ﷺ پر پڑی تو دیکھتے ہی پکار اٹھے، ”یہ چہرہ کسی جھوٹے کا چہرہ نہیں“۔ (مشکوٰۃ) حضرت علی کرم اللہ وجہہ فرماتے ہیں کہ ایک دفعہ ابو جہل نے حضور ﷺ سے کہا ”ہم تم کو جھوٹا نہیں کہتے لیکن جو دعوت و پیغام تم لائے ہو ہم تو اسے جھٹلاتے ہیں“۔ (ترمذی)

کتاب الشفا میں ہے کہ غزوہ بدر کے روز احنس بن شریق نے ابو جہل سے

تنہائی میں دریافت کیا کہ محمد (ﷺ) سچے ہیں یا جھوٹے؟ تو ابو جہل نے جواب دیا، ”خدا کی قسم! محمد (ﷺ) سچے ہیں اور جھوٹ تو وہ کبھی بولتے ہی نہیں۔“

شاہ روم ہرقل نے ابوسفیان سے (جو اس وقت تک ایمان نہ لائے تھے) حضور ﷺ کے متعلق یہ سوال کیا کہ کیا نبوت کے اعلان سے قبل تمہیں ان پر کبھی جھوٹ بولتے کا گمان ہوا؟ ابوسفیان نے جواب دیا، ہرگز نہیں انہوں نے کبھی جھوٹ نہیں بولا۔ (کتاب الشفا)

حارث بن عامر ان فتنہ پرور اور شریر لوگوں میں سے تھا جو لوگوں کے سامنے حضور ﷺ کی نبوت کا انکار کیا کرتے تھے لیکن جب گھر والوں کے ساتھ تنہائی میں ہوتا تو کہتا، ”خدا کی قسم! محمد (ﷺ) ہرگز جھوٹے نہیں ہیں۔“ (مدارج النبوة) گویا آپ کی صداقت ایسی مسلم حقیقت ہے کہ جس کا انکار بدترین دشمن بھی نہ کر پاتے تھے۔

اسی طرح حضور ﷺ کی امانت داری کا بھی کافروں کو اعتراف تھا اسی لیے وہ آپ کو امین یعنی امانت دار کہا کرتے تھے۔ کتاب الشفا میں ہے کہ کفار دور جاہلیت میں آپ سے اپنے فیصلے کروایا کرتے تھے۔ حضور ﷺ کا ارشاد گرامی ہے، ”اللہ تعالیٰ کی قسم! میں آسمانوں میں امین ہوں اور زمین میں بھی امین ہوں۔“

یہی وجہ تھی کہ کفار و مشرکین باوجود آپ سے مخالفت و دشمنی کے اپنا مال و دولت وغیرہ آپ ہی کے پاس امانت رکھوایا کرتے تھے اور کسی اور کو آپ سے بڑھ کر امانت دار نہیں سمجھتے تھے۔ جب کافروں نے نبی کریم ﷺ کے قتل کی پوری تیاری کر لی اور حضور ﷺ کو ہجرت کا حکم ہو گیا اس مشکل وقت میں بھی حضور ﷺ کو لوگوں کی امانتوں کی فکر تھی۔ اس لیے آپ نے حضرت علی رضی اللہ عنہ کے ذمہ یہ کام بھی لگایا کہ وہ تمام لوگوں کی امانتیں انہیں واپس کر کے مدینہ منورہ آئیں۔ (مدارج النبوة)

آقا ﷺ اپنے غلاموں کو بھی اخلاق حسنہ اپنانے کی بے حد تاکید فرماتے۔ آپ کا ارشاد گرامی ہے۔ ”تم لوگ اپنے نفس کے بارے میں میرے لیے چیزوں

کے ضامن بن جاؤ میں تمہیں جنت کی ضمانت دیتا ہوں۔ وہ چھ باتیں یہ ہیں، جب تم بات کر تو سچ بولو، جب وعدہ کرو تو پورا کرو، جب امانت دی جائے تو حفاظت سے ادا کرو، اپنی شرم گاہوں کی حفاظت کرو، اپنی نگاہیں نیچی رکھو اور اپنے ہاتھ (نا جائز کاموں سے) روک لو۔ (احمد، مشکوٰۃ)

## ۵۔ ایفائے عہد:

وعدہ پورا کرنا اسلامی اخلاق کا اہم جزو ہے نبی کریم ﷺ ہمیشہ وعدہ پورا فرماتے خواہ وہ مسلمان سے کیا ہوتا یا کافر سے، اور اپنے پرانے سبھی اس حقیقت کے معترف تھے۔ یہی وجہ ہے کہ ابوسفیان نے ہرقل روم کے دربار میں یہ گواہی دی کہ آپ (ﷺ) کبھی عہد شکنی نہیں کرتے۔

حضرت عبداللہ بن ابی الحسما رضی اللہ عنہ فرماتے ہیں کہ میں نے اعلان نبوت سے قبل حضور ﷺ سے خرید و فروخت کی اور آپ کا کچھ بقایا رہ گیا میں نے وعدہ کیا کہ میں اسی جگہ وہ چیز لے کر آتا ہوں پھر میں بھول گیا۔ تین دن بعد مجھے یاد آیا اور میں وہاں پہنچا تو حضور کو اس جگہ پایا۔ حضور ﷺ نے فرمایا، تم نے مجھ پر مشقت ڈال دی میں تین دن سے یہیں تمہارا انتظار کر رہا ہوں۔ (ابوداؤد)

حضرت ابورافع رضی اللہ عنہ قبول اسلام سے قبل قریش کے سفیر بن کر مدینہ منورہ آئے نور مجسم ﷺ کو دیکھ کر اس قدر متاثر ہوئے کہ کفر سے نفرت ہو گئی بارگاہ نبوی میں عرض کی یا رسول اللہ ﷺ! میں اب واپس مکہ نہیں جاؤں گا۔ حضور نے فرمایا، ”میں عہد شکنی نہیں کرتا اور نہ ہی قاصدوں کو اپنے پاس روکتا ہوں اب تم واپس جاؤ بعد میں چاہو تو آ جانا۔“

چنانچہ ابورافع واپس چلے گئے پھر دوبارہ مدینہ شریف آئے اور اسلام قبول

کیا۔ (ابوداؤد)

غزوہ بدر کے موقع پر مسلمانوں کی تعداد بہت کم تھی اور انہیں ایک ایک آدمی کی اشد ضرورت تھی۔ حذیفہ بن یمان اور ابو حسیل رضی اللہ عنہما بارگاہ نبوی میں حاضر ہو کر عرض گزار ہوئے یا رسول اللہ ﷺ! ہم مکہ سے آرہے تھے کہ راستے میں ہمیں کفار نے گرفتار کر لیا اور پھر اس شرط پر رہا کیا کہ ہم جنگ میں آپ کا ساتھ نہیں دیں گے۔ لیکن یہ عہد ہم نے مجبوراً کیا تھا ہم جہاد میں ضرور حصہ لیں گے۔ حضور ﷺ نے فرمایا، ”ہرگز نہیں تم اپنا وعدہ پورا کرو اور میدان جنگ سے واپس چلے جاؤ ہم ہر حال میں اپنا وعدہ پورا کریں گے اور ہمیں صرف اللہ تعالیٰ کی مدد کی ضرورت ہے۔“ (مسلم)

حضور ﷺ نے مذکورہ تینوں اوصاف یعنی سچ بولنا، امانت دار ہونا اور وعدہ کے پابندی کرنا اپنے غلاموں کو اپنانے کی بارہا تعلیم دی ہے اور ان تینوں اوصاف سے محروم رہنے والے کو منافق قرار دیا ہے۔ حدیث پاک میں ارشاد گرامی ہے، ”منافق کی تین نشانیاں ہیں جب بات کرے جھوٹ بولے، جب وعدہ کرے خلاف ورزی کرے اور جب اسکے پاس امانت رکھوائی جائے تو اس میں خیانت کرنے۔“ (بخاری، مسلم)

## ۶۔ عفت و حیا:

ارشاد باری تعالیٰ ہے، ”تمہارے صاحب نہ بہکے اور نہ بے راہ چلے اور وہ کوئی بات اپنی خواہش سے نہیں کرتے وہ تو نہیں مگر وحی جو انہیں کی جاتی ہے۔“

(انجم: ۳۲۳، کنز الایمان)

آپ کے سیدھی راہ پر ہونے کی گواہی رب تعالیٰ نے دوسرے مقام پر یوں دی ہے ارشاد ہوا، ”بیشک تم سیدھی راہ پر ہو۔“ (الحج: ۶۷) ان آیات سے یہ بات ثابت ہوتی ہے کہ نبی کریم ﷺ ہر قسم کی خطا و غلطی سے معصوم ہیں۔ اعلان نبوت سے قبل یا بعد آپ سے کبھی کوئی گناہ صادر نہیں ہوا۔

قرآن حکیم میں بھی حضور ﷺ کی حیا کا ذکر فرمایا گیا ہے، ارشاد باری تعالیٰ

ہوا، ”بیشک تمہاری اس بات سے نبی کو ایذا ہوتی تھی لیکن وہ تمہارا لحاظ فرماتے تھے (اور حیا کے باعث کچھ نہیں کہتے تھے)“۔ (الاحزاب: ۵۳)

حضرت ابو سعید خدری رضی اللہ عنہ سے روایت ہے کہ رسول معظم ﷺ کنواری پردہ نشین دوشیزہ سے بھی زیادہ حیا دار تھے۔ (بخاری)

آقا و مولیٰ ﷺ جب کسی چیز کو ناپسند فرماتے تو ناپسندیدگی کے آثار آپ کے چہرہ انور سے ظاہر ہو جاتے (مگر حیا کے سبب منہ سے کچھ نہ فرماتے)۔ (شامل ترمذی)

علماء فرماتے ہیں کہ ”حیا وہ خوبی ہے جو برائی کے ارتکاب سے بچانے کا موجب اور حق دار کے حق میں کوتاہی سے محفوظ رکھنے کا باعث ہے“۔ حدیث پاک میں حیا کو ایمان کا جزو کہا گیا ہے۔ (ترمذی)

حضور ﷺ کی ذات اقدس میں کمال درجہ کی حیا تھی حدیث پاک میں وارد ہے کہ آپ نے کبھی کسی ایسی عورت کو نہیں چھوا جس کے آپ مالک نہ ہوں۔ آپ رفع حاجت کے لیے اس قدر دور نکل جاتے کہ لوگوں کی نگاہوں سے او جھل ہو جاتے اور آپ اس وقت تک کپڑا نہ ہٹاتے جب تک بیٹھ نہ جاتے۔ آپ شرم و حیا کے باعث اکثر نگاہیں نیچی رکھتے۔ (شامل ترمذی)

آپ جب آرام کے لیے تشریف لے جاتے تو چادر اوڑھ لیتے اور سر ڈھانپ لیتے۔ (وسائل الوصول الی شمائل الرسول) جب کوئی خطا کار خدمت اقدس میں حاضر ہو کر معافی چاہتا تو آپ حیا سے گردن جھکا لیتے (ترمذی)

آپ حیا کے باعث کسی کے چہرے کو مسلسل دیکھتے ہوئے گفتگو نہ فرماتے اگر کسی میں کوئی ایسی بات نظر آتی جو آپ کو مکبر وہ و ناپسند ہوتی تو آپ یہ نہ فرماتے کہ فلاں شخص ایسا کہتا یا کرتا ہے بلکہ آپ نام لیے بغیر اس بری بات کی مخالفت فرماتے۔

(مدارج النبوة)



سیدہ عائشہ رضی اللہ عنہا فرماتی ہیں کہ سید عالم ﷺ نہ طبعاً فحش گو تھے اور نہ ہی بہ تکلف فحش یا غیر اخلاقی گفتگو فرماتے، آپ نہ تو اونچی آواز میں گفتگو فرماتے اور نہ ہی بازاروں میں شور کرتے۔ (شمائل ترمذی)

حضرت انس رضی اللہ عنہ فرماتے ہیں کہ رسول معظم ﷺ فحش کہنے والے نہ تھے آپ کسی پر لعنت کرنے والے یا برا کہنے والے بھی نہیں تھے جب آپ کسی پر غصہ فرماتے تو یوں ارشاد فرماتے، ”اسے کیا ہوا، اسکی پیشانی خاک آلود ہو“۔ (بخاری)

حضرت عائشہ رضی اللہ عنہا فرماتی ہیں کہ ایک شخص نے گھر میں آنے کی اجازت مانگی آپ نے فرمایا، یہ اپنے قبیلے کا برا شخص ہے۔ پھر اجازت عطا فرمائی جب وہ داخل ہوا تو نہایت نرمی سے گفتگو فرمائی جب وہ چلا گیا تو میں نے عرض کی، آقا! پہلے تو آپ نے وہ بات فرمائی اور پھر نرمی سے گفتگو فرمائی ایسا کیوں؟ ارشاد فرمایا، بیشک لوگوں میں سب سے برا وہ شخص ہے جسے لوگ اسکی فحش کلامی یا بدزبانی کی وجہ سے پھوڑ دیں۔ (شمائل ترمذی)

حضرت علی کرم اللہ وجہہ فرماتے ہیں، جب کوئی شخص آپکی مجلس میں بیٹھتا تو جب تک وہ خود نہ چلا جاتا آپ اسکے پاس بیٹھے رہتے اور جو آپ کے سامنے اپنی ضرورت پیش کرتا آپ اسکی حاجت پوری فرماتے یا نرمی سے جواب دیتے۔ (شمائل ترمذی)

۷۔ شجاعت و استقلال:

قاضی عیاض فرماتے ہیں کہ قوت غضب کی زیادتی اور اسے عقل کے تابع رکھنے کا نام شجاعت ہے اور مشکل ترین حالات میں ثابت قدم اور بے خوف رہنے کا نام استقلال ہے۔ نبی کریم ﷺ دیگر اوصاف جمیلہ کی طرح اس وصف میں بھی بے مثل و بے مثال ہیں۔ بسا اوقات ایسے مشکل اور پریشان کن مواقع پر جہاں بہادریوں کے قدم اکھڑ گئے وہاں حضور ﷺ شجاعت و استقلال کا پیکر بن کر ڈٹے رہے۔

حضور ﷺ نے مدنی زندگی کے دس برسوں میں ستائیس غزوات میں بنفس نفیس شرکت فرمائی جن میں نو غزوات میں قتال کی نوبت آئی جبکہ مجاہد اعظم ﷺ نے چوالیس لشکر مختلف جنگی مہمات کے لیے خود روانہ فرمائے۔ آپ میدان ہائے جنگ میں افواج کی کمان خود فرماتے انکی تنظیم و ترتیب، ضروری ہدایات اور جنگی حکمت عملی یہ تمام امور خود انجام دیتے۔

حضرت براء بن عازب رضی اللہ عنہ فرماتے ہیں کہ ”جب گھمسان کا معرکہ ہوتا اور جنگ کی شدت ہوتی تو ہم آقا و مولیٰ ﷺ کی پناہ ڈھونڈا کرتے تھے اور ہم میں سے دلیر و بہادر وہ ہوتا تھا جو آپ کے ساتھ دشمن کے مقابل کھڑا ہوتا تھا“۔ (بخاری، مسلم)

حضرت عبداللہ بن عمر رضی اللہ عنہما فرماتے ہیں کہ ”میں نے رسول معظم ﷺ سے بڑھ کر کسی کو بہادر، دلیر، سخی اور اللہ تعالیٰ سے راضی نہیں دیکھا“۔ (داری)

حضرت علی کرم اللہ وجہہ فرماتے ہیں کہ ”جب جنگ نہایت شدید اور خونریز ہوتی اور لڑنے والوں کی آنکھوں میں خون اتر آتا اس وقت ہم حضور ﷺ کی آڑ لیا کرتے اور دشمنوں کے سب سے زیادہ قریب حضور ﷺ ہی ہوتے تھے“۔ (نسائی)

حضرت عمران بن حصین رضی اللہ عنہ فرماتے ہیں کہ کفار کا لشکر جب لڑائی کے لیے سامنے آتا تو ان پر حملہ کرنے والوں میں سب سے آگے سرکارِ دو عالم ﷺ ہی ہوتے تھے۔ حضرت براء بن عازب فرماتے ہیں کہ غزوہ حنین کے دن جب سخت معرکہ ہوا، نبی کریم ﷺ دراز گوش پر سوار تھے اور برابر آگے بڑھتے ہوئے یہ فرما رہے تھے، ”میں نبی ہوں اس بات میں کوئی جھوٹ نہیں اور میں عبدالمطلب کا فرزند ہوں“۔ (کتاب الشفا)

حضور ﷺ جسمانی طاقت میں بھی سب سے افضل و اعلیٰ تھے۔ غزوہ احزاب میں جب خندق کھودتے ہوئے سخت چٹان آگئی اور کسی سے نہ توڑی گئی تو آپ ﷺ نے اس زور سے کدال ماری کہ وہ ریت بن گئی۔ (بخاری)

رکانہ قریش کا ناقابل شکست پہلوان تھا آپ نے اسے تین دفعہ پچھاڑا۔ وہ آپ کی قوت دیکھ کر حیران رہ گیا۔ (سیرت ابن ہشام) رکانہ مسلمان ہو گئے تھے رضی اللہ عنہ۔ جبکہ ابوالاسود جمحی جو ایسا طاقتور تھا کہ گائے کی کھال پر کھڑا ہو جاتا ورس پہلوان اس کھال کو کھینچتے تو چمڑا پھٹ جاتا مگر اس کے پاؤں کے نیچے سے نہ نکل سکتا تھا۔ اس نے بارگاہ نبوی میں چیلنج دیا کہ اگر آپ مجھے کشتی میں پچھاڑ دیں تو میں مسلمان ہو جاؤں گا۔ آپ نے اسے زمین پر چت کر دیا مگر وہ ایمان نہ لایا۔ (مدارج النبوة)

۸۔ شفقت و رحمت:

حضور ﷺ تمام جہانوں کے لیے مجسم رحمت ہیں۔ آپ ہی کے وجود مسعود کے صدقے میں کافر دنیاوی عذاب سے محفوظ رہے۔ (الانفال: ۳۳) اور یہ آپ کی کفار پر رحمت و مہربانی ہی تھی کہ انکی ایذا رسانیوں کے باوجود آپ نے انکے خلاف دعائے فرمائی بلکہ ہدایت کی دعا فرماتے رہے۔ رحمت عالم ﷺ کی اپنی امت پر شفقت و رحمت قرآن حکیم میں یوں بیان فرمائی گئی،

”بیشک تمہارے پاس تشریف لائے تم میں سے وہ رسول جن پر تمہارا مشقت میں پڑنا گراں ہے تمہاری بھلائی کے نہایت چاہنے والے، مسلمانوں پر بے حد شفقت فرمانے والے مہربان ہیں“۔ (التوبہ: ۱۲۸)

قاضی عیاض فرماتے ہیں، ”رحمت عالم ﷺ اپنی امت پر شفقت و رحمت ہی کی وجہ سے انکے لیے آسانی اور تخفیف چاہتے۔ کئی امور اس خوف سے ترک فرمادیتے کہ وہ امت پر فرض نہ ہو جائیں۔ جیسا کہ آپ کا ارشاد گرامی ہے، اگر مجھے امت کی مشقت کا خیال نہ ہوتا تو میں انہیں ہر نماز کے ساتھ مسواک کرنے کا حکم دیتا۔ اسی طرح نماز تراویح نہ پڑھانا، صوم وصال کے روزوں سے منع فرمانا وغیرہ اسی قسم کے اور امور بھی ہیں“۔ (کتاب الشفا ملخصاً)

نبی کریم ﷺ کا اپنی گناہ گار امت کے لیے بارگاہ الہی میں راتوں کو رونا اور گریہ وزاری کرنا حدیث سے ثابت ہے۔ صحیح مسلم میں ہے کہ ”اللہ تعالیٰ نے فرمایا اے جبریل! میرے حبیب ﷺ سے کہہ دو کہ تمہاری امت کے بارے میں ہم تمہیں راضی کر دیں گے اور رنجیدہ نہیں کریں گے“۔ صحیح بخاری میں ہے کہ جب حضور ﷺ کو دو کاموں کا اختیار دیا جاتا تو آپ ان میں سے آسان کو اختیار فرماتے بشرطیکہ وہ گناہ نہ ہوتا۔ یہ بھی آپ کی شفقت و رحمت ہی ہے کہ آپ قیامت میں مسلمانوں کی شفاعت فرمائیں گے۔ (بخاری و مسلم)

حضور ﷺ نے عورتوں کے ساتھ اچھے برتاؤ کی وصیت فرمائی۔ (بخاری) آپ کا ارشاد ہے، تم میں سب سے اچھا وہ ہے جو اپنے اہل خانہ کے لیے اچھا ہو اور میں اپنے اہل خانہ کے لیے تم سب سے اچھا ہوں“۔ (ترمذی) آپ کی عورتوں پر شفقت و رحمت کا اندازہ اس سے بھی ہوتا ہے کہ آپ نے عورتوں کو دین سکھانے کے لیے ایک دن مخصوص فرمایا تھا۔ (بخاری)

آپ نے یتیم، مسکین اور غرباء کے ساتھ اچھا سلوک کرنے کی بھی بارہا تلقین فرمائی۔ آپ یہ فرماتے، اے اللہ مجھے مسکین زندہ رکھ اور مجھے مسکین ہی وفات دے اور قیامت میں مساکین میں میرا حشر فرما۔ (ترمذی، ابن ماجہ)

حضور ﷺ نے غلاموں کے آزاد کرنے کو جہنم سے نجات کا موجب فرمایا اور انکے حقوق یوں بیان فرمائے کہ ”تمہارے غلاموں میں جو تمہارے موافق ہو اسے وہی کھلاؤ جو تم کھاتے ہو اور وہی پہناؤ جو تم پہنتے ہو اور جو تمہیں پسند نہ ہو اسے بیچ دو مگر اسے عذاب نہ دو“۔ (مشکوٰۃ)

رحمت عالم ﷺ بچوں سے نہایت شفقت کا سلوک فرماتے تھے انہیں چومتے اور پیار کرتے اور کبھی کبھی ان سے مذاق بھی فرمایا کرتے تھے۔ ایک دن آپ

حضرت حسن بن علی رضی اللہ عنہما کو چوم رہے تھے کہ اقرع بن حابس تمیمی رضی اللہ عنہ نے کہا، میرے دس لڑکے ہیں میں نے ان کو کبھی نہیں چوما آپ نے فرمایا ”جو رحم نہیں کرتا اس پر رحم نہیں کیا جاتا“۔ (بخاری)

ایک روز ام قیس بن محسن اپنے شیرخوار بچہ کو بارگاہ نبوی میں لیکر آئیں آپ نے شفقت سے اس بچہ کو اپنی گود مبارک میں بٹھالیا۔ اس بچہ نے پیشاب کر دیا آپ نے اس پر پانی بہا دیا اور بالکل بھی اظہار ناراضگی نہ فرمایا۔ (بخاری) جب آپ بچوں کے پاس سے گزرتے تو انہیں سلام فرماتے۔ (بخاری)

حضرت ابو ہریرہ رضی اللہ عنہ فرماتے ہیں کہ جب بھی فصل کا کوئی پھل پکتا تو اسے بارگاہ نبوی میں لیکر آتے آپ اس پر دعائے برکت فرماتے اور سب سے چھوٹے بچے کو وہ پھل عطا فرماتے۔ (مسلم) حضور ﷺ کا ارشاد گرامی ہے ”باپ پر بچے کا یہ بھی حق ہے کہ اسکا اچھا نام رکھے اور اسکو اچھے آداب سکھائے“۔ (بیہقی)

رحمت عالم ﷺ انسانوں کے لیے نہیں بلکہ تمام مخلوق کے لیے رحمت ہیں آپ جانوروں پر بھی شفقت فرماتے اور ان سے شفقت و رحمت کا برتاؤ کرنے کی تعلیم دیتے۔ ایک صحابی نے پرندے کے بچے پکڑ لیے تھے حضور ﷺ نے ان سے فرمایا کہ ان بچوں کو وہیں رکھ آؤ جہاں سے لائے ہو۔ (ابوداؤد)

ایک روز ایک انصاری کے باغ سے آپ کا گزر ہوا وہاں ایک اونٹ بھی تھا۔ حضور ﷺ کو دیکھتے ہی اونٹ کی آنکھوں سے آنسو بہنے لگے آپ نے اونٹ کے پاس آ کر دست شفقت پھیرا اور پھر اونٹ کے مالک کو بلا کر فرمایا، خدا تعالیٰ سے ڈرو اس اونٹ نے مجھ سے شکایت کی ہے کہ تم اسے بھوکا رکھتے ہو اور زیادہ مشقت لیتے ہو۔ (مشکوٰۃ)

## ۹۔ صلہ رحمی و حسن معاشرت:

نبی کریم ﷺ سب لوگوں کے ساتھ بہترین سلوک فرماتے، عزیز واقارب کے ساتھ صلہ رحمی فرماتے انکی ضروریات کا خیال رکھتے اور مدد فرماتے آپ فضیلت کا بھی لحاظ فرماتے تھے۔ حضرت انس رضی اللہ عنہ فرماتے ہیں کہ جب رسول معظم ﷺ کی خدمت اقدس میں کوئی ہدیہ پیش کیا جاتا تو آپ فرماتے کہ اسے فلاں عورت کے پاس لے جاؤ کیونکہ خدیجہ رضی اللہ عنہا کی سہیلی ہے۔

حضرت عائشہ رضی اللہ عنہا فرماتی ہیں کہ جتنا رشک میں نے حضرت خدیجہ رضی اللہ عنہا پر کیا اتنا کسی اور عورت پر نہیں کیا کیونکہ آقا ﷺ اکثر انہیں یاد فرماتے، جب آپ بکری ذبح فرماتے تو انکی سہیلیوں کے لیے گوشت ہدیہ فرماتے۔ (کتاب الشفاء، مدارج النبوة)

حضور ﷺ حضرت ثوبیہ رضی اللہ عنہا کو ہدیہ بھیجتے رہتے تھے انہوں نے چند دن حضور ﷺ کو دودھ پلایا تھا اور یہ ابو لہب کی لونڈی تھیں۔ حضور ﷺ کا اپنی رضاعی والدہ حضرت حلیمہ سعدیہ رضی اللہ عنہا، رضاعی والد اور رضاعی بھائی کے لیے چادر بچھانا اور انکا احترام فرمانا احادیث سے ثابت ہے۔ (مدارج النبوة)

آقا ﷺ روزانہ اپنی ازواج مطہرات سے ملاقات فرماتے اور انکی ضروریات کا اہتمام فرماتے۔ (بخاری) آپ اپنی صاحبزادیوں کے گھر بھی جلوہ افروز ہو کر انکی خبر گیری فرماتے اور انکے بچوں پر بھی خاص شفقت و رحمت فرماتے۔ پڑوسیوں کی خبر گیری کرنا اور ان پر کرم فرمانا بھی آپ کا معمول تھا۔ نبی کریم ﷺ کے ازدواجی تعلقات حسن سلوک و حسن معاشرت کا اعلیٰ نمونہ تھے۔ آپ ازواج مطہرات کے حقوق میں عدل و مساوات فرماتے۔ جب سفر کا ارادہ فرماتے تو قرعہ ڈالتے جن

زوجہ مطہرہ کا نام نکل آتا نہیں ساتھ لے جاتے۔ ایک مرتبہ حضور ﷺ نے حضرت عائشہ رضی اللہ عنہا کے ساتھ دوڑنے کا مقابلہ کیا جس میں حضرت عائشہ رضی اللہ عنہا آگے نکل گئیں کچھ مدت بعد دوبارہ دوڑ ہوئی تو نبی کریم ﷺ آگے نکل گئے اور آپ نے متبسم ہو کر فرمایا، یہ تمہارے پچھلی مرتبہ آگے نکل جانے کا بدلہ ہے۔ (مدارج النبوة)

علامہ نبہانی فرماتے ہیں کہ آقا ﷺ کی گھریلو زندگی انتہائی مثالی تھی گھر تشریف لے جاتے تو ازواج مطہرات سے نہایت خوش مزاجی سے پیش آتے، گھر میں ہمیشہ مسکراتے رہتے، کسی بات پر ناگواری کا اظہار نہ فرماتے۔ بچوں سے بھی شفقت فرماتے، اپنی بیٹی فاطمہ الزہرا رضی اللہ عنہا کے سر اور ہونٹوں کو بوسہ دیتے۔ امام قسطلانی بھی فرماتے ہیں کہ حضور ﷺ اپنی ازواج کے ساتھ حسن سلوک فرماتے اور کوئی خلاف طبیعت بات ہو جاتی تو درگزر فرماتے۔ (وسائل الوصول)

ام المؤمنین عائشہ صدیقہ رضی اللہ عنہا فرماتی ہیں کہ جب میں کسی برتن سے پانی پیتی تو آپ میرے ہاتھ سے برتن لے کر بقیہ پانی خود پی لیتے اور جب کھانا کھاتے ہوئے ہڈی پر تھوڑی سی بوٹی رہ جاتی تو آپ مجھ سے لے کر اسے کھا لیتے۔ میں نے ایک روز آپ کے لیے خاص قسم کا گوشت پکایا، ام المؤمنین حضرت سودہ رضی اللہ عنہا بھی موجود تھیں میں نے انہیں کھانے کو کہا انہوں نے انکار کیا، میں نے کہا، یا تو تم کھاؤ ورنہ میں سالن تمہارے منہ پر مل دوں گی، انہوں نے نہ کھایا تو میں نے سالن ہاتھ پر لگا کر انکے منہ پر مل دیا، میری یہ حرکت دیکھ کر حضور ﷺ کو ہنسی آگئی۔ (وسائل الوصول)

حضرت انس رضی اللہ عنہ فرماتے ہیں کہ ایک روز آقا ﷺ نے مجھے ایک کام سے کسی جگہ بھیجا میرے دل میں یہ تھا کہ میں آپ کے حکم کی تعمیل کروں گا مگر زبان سے کہہ دیا خدا کی قسم میں نہ جاؤں گا۔ پھر میں باہر نکلا اور بچوں کا کھیل دیکھنے کھڑا ہوا اتنے میں نبی کریم ﷺ نے میرے سر کے بال پیچھے سے پکڑ لیے جب میں نے آپ

کی طرف دیکھا تو آپ کو ہنستا ہوا پایا، آپ نے فرمایا تم وہاں کیوں نہ گئے جہاں میں نے بھیجا تھا؟ میں نے عرض کی، یا رسول اللہ ﷺ! میں ضرور جاؤں گا۔ (مشکوٰۃ)

حضرت انس رضی اللہ عنہ آپ کے حسن سلوک کی گواہی یوں دیتے ہیں کہ ”میں نے دس سال نبی مکرم ﷺ کی خدمت کی آپ نے مجھے کبھی اف تک نہ کہا اور نہ کبھی یہ فرمایا کہ یہ کام تو نے کیوں نہ کیا؟“۔ (بخاری و مسلم) ایک اور روایت میں ہے کہ ”میں نے کسی شخص کو بھی اس کے اہل و عیال کے حق میں آقا ﷺ سے زیادہ مہربان نہ دیکھا“۔ (بخاری)

ام المؤمنین حضرت خدیجہ رضی اللہ عنہا کا ارشاد مبارک ہے کہ ”آپ صلہ رحمی کرتے ہیں، سچی بات کہتے ہیں، سب کا بوجھ اٹھاتے ہیں مہمانوں کی تواضع فرماتے ہیں اور راہ حق میں پیش آتے والے مصائب میں لوگوں کی مدد فرماتے ہیں“۔ (بخاری)

## ۱۰۔ تواضع اور حسن سلوک:

آقائے دو جہاں ﷺ عظمت و فضیلت کے اعلیٰ مقام پر فائز ہونے کے باوجود تمام لوگوں سے زیادہ متواضع تھے اور غرور و تکبر کا آپ کے قریب سے بھی گذر نہ ہوا تھا۔ اس سلسلے میں یہ دلیل کافی ہے کہ اللہ تعالیٰ نے آپ ﷺ کو یہ اختیار عطا فرمایا تھا کہ چاہیں تو نبوت کے ساتھ شاہانہ زندگی گزاریں اور چاہیں تو نبوت کے ساتھ فقر و بندگی اختیار کریں، تو آپ نے فقر و بندگی کو پسند فرمایا۔ (کتاب الشفا، زرقابی)

حضور ﷺ تواضع اور انکساری میں سب سے بڑھ کر تھے، آپ بہت کم گو تھے مگر آپ کی کم گوئی تکبر کی وجہ سے نہ تھی، جب بات کرتے تو مختصر کرتے، آپ بہت خوب رو تھے نیز کسی مشکل سے مشکل کام سے بھی نہیں گھبراتے تھے، آپ اس حد تک بھی تواضع و انکساری نہیں فرماتے تھے کہ کوئی آپ کو حقیر سمجھنے لگے۔ (وسائل الوصول)



نبی کریم ﷺ کا ارشاد گرامی ہے، ”مجھے اس طرح حد سے نہ بڑھانا جس طرح عیسائیوں نے عیسیٰ بن مریم علیہا السلام کو حد سے بڑھایا (اور اللہ تعالیٰ کا بیٹا کہا)، بیشک میں اللہ تعالیٰ کا بندہ ہوں پس تم مجھے اللہ تعالیٰ کا بندہ اور اس کا رسول کہو“۔ (شمائل ترمذی) ایک اور حدیث میں ارشاد ہوا، ”میں کھانا کھاتا ہوں جیسے بندہ کھایا کرتا ہے اور میں بیٹھتا ہوں جیسے بندہ بیٹھتا ہے“۔ (مشکوٰۃ)

ایک مرتبہ ایک شخص بارگاہ رسالت میں حاضر ہوا۔ تو رعب و ہیبت نبوت سے کانپنے لگا۔ آقا و مولیٰ ﷺ نے فرمایا، ”گھبراؤ نہیں میں بادشاہ نہیں ہوں، میں تو ایک قریشی عورت کا بیٹا ہوں جو سوکھا گوشت پکا کر کھایا کرتی تھی“۔ (مواہب الدنیہ)

احمد مختار ﷺ کا یہ فرمانا تو اضع کے طور پر ہے، یہ انکی عظمت کی دلیل ہے مگر ہمیں یہ جائز نہیں کہ انکے لیے ایسے الفاظ استعمال کریں۔ یوں دلیل ہے مگر بادشاہ کہے کہ میں تمہارا خادم ہوں تو یہ صحیح ہے لیکن اگر لوگ اسے خادم کہیں تو یہ بے ادبی و گستاخی ہے۔ حضور ﷺ کی عظمت و مقام کے بارے میں پہلے گفتگو کی جا چکی ہے اسے بھی ذہن نشین رکھیے۔

حضور ﷺ بیماروں کی عیادت فرماتے، جنازوں میں تشریف لے جاتے، پیدل چلنا بھی پسند فرماتے اور دراز گوش پر بھی سوار ہوتے، آپ غلام کی دعوت بھی قبول فرماتے (شمائل ترمذی) آپ ﷺ بیواؤں کی دستگیری فرماتے، اہل مدینہ کی لونڈیاں اپنے کاموں کے لیے آپ کو جہاں لے جاتیں آپ تشریف لے جاتے۔ (بخاری)

مدینہ طیبہ کے لونڈی غلام خدمت اقدس میں سخت سردی کی صبح کو بھی پانی لاتے تو آپ اپنا دست مبارک اس میں ڈبو دیتے تاکہ انہیں شفا اور برکت ملے۔ (مسلم) فتح مکہ کے دن جب آپ فاتحانہ شان سے شہر میں داخل ہونے لگے تو آپ کی تواضع کا یہ عالم تھا کہ سواری پر آپ نے سراقا اس قدر جھکایا ہوا تھا کہ سراقا پالان یا کجاوہ

کے اگلے حصے سے چھوڑ ہاتھا۔ (کتاب الشفا)

حضرت عبد اللہ بن عامر رضی اللہ عنہ فرماتے ہیں کہ ایک مرتبہ حضور اکرم ﷺ کی نعلین مبارک کا تسمہ ٹوٹ گیا آپ اسے درست فرمانے لگے تو میں نے عرض کی، یا رسول اللہ ﷺ! مجھے عطا فرمائیے تاکہ میں اسے درست کر دوں۔ ارشاد فرمایا، نہیں، میں اس بات کو پسند نہیں کرتا کہ تم لوگوں پر اپنی بڑائی ظاہر کروں۔ (زرقاتی)

سرکارِ دو عالم ﷺ اپنے گھریلو کاموں میں بھی مشغول ہوتے تھے، آپ اپنے کپڑے دھو لیتے، بکری کا دودھ دوہتے، کپڑوں کو پیوند لگا لیتے، نعلین مبارک کی مرمت کر لیتے، اپنے ذاتی کام کرتے، اونٹ خود باندھ کر انہیں چارہ ڈالتے، غلام کے ساتھ بیٹھ کر کھانا تناول فرماتے بلکہ اسکے ساتھ آٹا گوندھ لیتے اور بازار سے اپنا سودا سلف خود اٹھالاتے تھے۔ (کتاب الشفا)

حضرت جابر رضی اللہ عنہ فرماتے ہیں کہ ہمارے پاس آقا و مولیٰ ﷺ تشریف لائے، آپ نہ کسی گھوڑے پر سوار تھے اور نہ کسی دراز گوش پر۔ جب آپ سواری پر ہوتے تو کبھی اپنے پیچھے کسی غلام یا عام شخص کو بٹھالیتے اور کبھی درمیان میں ہو جاتے اور آگے پیچھے کسی کو بٹھالیتے، جب آپ مکہ تشریف لائے تو بنو عبدالمطلب کے بچوں نے آپ کا استقبال کیا، آپ نے ایک کو آگے بٹھالیا اور ایک کو پیچھے۔ (وسائل الوصول)

حضرت زید بن ثابت رضی اللہ عنہ فرماتے ہیں کہ ”جب ہم دنیا کا ذکر کرتے تو آپ ﷺ بھی ہمارے ساتھ اس کا ذکر فرماتے اور جب ہم آخرت کی باتیں کرتے تو آپ بھی ہمارے ساتھ ان باتوں میں شریک ہو جاتے پس میں آقا ﷺ کی مکمل سیرت تم سے بیان کرتا ہوں“۔ (شمائل ترمذی)

حضرت علی کرم اللہ وجہہ فرماتے ہیں کہ ”نبی کریم ﷺ نے اپنے آپ کو تین کاموں یعنی جھگڑے، تکبر اور بے مقصد باتوں سے دور رکھا اور آپ تین کاموں سے

لوگوں کو دور رکھتے یعنی نہ تو کسی کی برائی کرتے نہ کسی کو عیب لگاتے اور نہ ہی کسی کا عیب تلاش کرتے۔ آپ صرف وہی کلام فرماتے جس سے ثواب کی امید ہوتی۔

جب آپ گفتگو فرماتے تو آپ کے اصحاب سر جھکا لیتے گویا انکے سروں پر پرندے بیٹھے ہوئے ہیں جب آپ خاموش ہو جاتے تو وہ گفتگو فرماتے۔ وہ کسی بات پر نہ جھگڑتے، جب ایک بات کرتا تو دوسرے خاموش رہتے، ان سب کی گفتگو آپ کے نزدیک پہلے آدمی کی گفتگو کی طرح ہوتی یعنی آپ سب پر یکساں توجہ دیتے۔ جس بات پر باقی لوگ ہنستے آپ بھی تبسم فرماتے اور جس بات پر دوسرے متعجب ہوتے آپ بھی تعجب فرماتے۔ گفتگو میں کسی اجنبی شخص کی بدتمیزی کو برداشت فرماتے یہاں تک کہ صحابہ کرام اجنبیوں کو آپ کے پاس لے آتے تاکہ (انکی بے تکلف گفتگو سے) وہ بھی فائدہ اٹھائیں۔

آپ فرمایا کرتے کہ جب کسی حاجت مند کو حاجت طلب کرتا دیکھو تو اسے کچھ دے دیا کرو۔ آپ اپنی تعریف صرف اس شخص سے قبول فرماتے جو احسان کی وجہ سے تعریف کرتا، آپ کسی کی گفتگو کو قطع نہ فرماتے البتہ اگر وہ حد سے بڑھ جاتا تو اسے روک دیتے یا اٹھ کر تشریف لے جاتے۔ (شمائل ترمذی)

آپ کی تواضع کی ایک اور پیاری مثال یہ ہے کہ ایک سفر میں صحابہ کرام نے بکری ذبح کرنے کا ارادہ کیا اور اسے پکانے کے کام تقسیم فرمایا۔ ایک نے ذبح کرنا اپنے ذمہ لیا دوسرے نے کھال اتارنا اور کسی صحابی نے پکانے کی ذمہ داری لی۔ آقا ﷺ نے فرمایا، لکڑیاں چن کر لانا میرے ذمہ ہے۔ صحابہ کرام نے عرض کی، یہ کام ہم خود کر لیں گے۔ آپ نے فرمایا، تم یقیناً یہ کر سکتے ہو مگر مجھے یہ پسند نہیں ہے کہ میں تم سے خود کو ممتاز کروں، پھر آپ لکڑیاں جمع کر کے لائے۔ (مواہب الدنیہ، وسائل الوصول)

## ۱۱۔ عدل و انصاف:

رسول معظم ﷺ تمام لوگوں سے زیادہ عادل اور امین تھے اور اس حقیقت کا کفار مکہ کو بھی اعتراف تھا۔ حضرت ربیع بن خثیم رضی اللہ عنہ فرماتے ہیں کہ اعلان نبوت سے قبل اہل مکہ اپنے جھگڑوں اور معاملات کا فیصلہ حضور ﷺ ہی سے کرایا کرتے تھے۔ (کتاب الثفا) حضور ﷺ کے عدل کے حوالے سے یہ بتانا بھی مناسب ہوگا کہ آپ ایام شیر خوارگی میں حضرت حلیمہ رضی اللہ عنہا کی صرف داہنی طرف سے دودھ پیتے اور دوسری انکے شیر خوار بچہ کے لیے چھوڑ دیتے۔ (طبرانی و بیہقی)

ایک دفعہ خاندان مخزوم کی کسی عورت نے چوری کی، قریش نے چاہا کہ وہ سزا سے بچ جائے۔ انہوں نے حضور ﷺ کے محبوب غلام اسامہ بن زید رضی اللہ عنہ سے سفارش کی درخواست کی، حضرت اسامہ نے سفارش عرض کر دی۔ رہبر مکرم ﷺ نے فرمایا، ”تم حد میں سفارش کرتے ہو؟ تم سے پہلے کے لوگ اس لیے تباہ ہو گئے کہ وہ امیروں کو چھوڑ دیتے اور غریبوں پہ حد جاری کرتے، خدا کی قسم! اگر محمد (ﷺ) کی بیٹی فاطمہ (رضی اللہ عنہا) بھی ایسا کرتی تو میں اسے بھی ایسی ہی سزا دیتا“۔ (بخاری)

حضرت اسید بن حضیر انصاری رضی اللہ عنہ خوش طبعی کر رہے تھے کہ نبی کریم ﷺ تشریف لے آئے اور آپ نے خوش طبعی کے طور پر انکی کمر میں چھڑی چھودی۔ وہ عرض گزار ہوئے، مجھے قصاص دیجیے۔ فرمایا، قصاص لے لو۔ انہوں نے عرض کی، آپ کے جسم اطہر پر قمیض ہے اور میرے جسم پر نہیں تو حضور ﷺ نے اپنی قمیض اٹھادی اور وہ فوراً آپ سے لپٹ گئے اور آپ کی کمر مبارک کو چومنے لگے پھر عرض کی، میرے آقا! میں نے تو دراصل یہی چاہا تھا کہ اس طرح آپ کے جسم اقدس کا قرب اور اسے بوسہ دینے کا شرف حاصل ہو جائے گا۔ (ابوداؤد)

اسی طرح ایک روز حضور ﷺ مال غنیمت تقسیم فرما رہے تھے کہ ایک شخص آیا

اور آپ ﷺ پر جھک گیا آپ نے کھجور کی شاخ سے اسے پیچھے ہٹنے کا اشارہ فرمایا جس سے اسکے منہ پر ہلکی سی خراش آگئی۔ آپ نے فرمایا، تم مجھ سے قصاص لے لو۔ اس نے عرض کی، یا رسول اللہ ﷺ! میں نے معاف کر دیا۔ (ابوداؤد)

خیبر کے دن آپ سیدنا بلال رضی اللہ عنہ کی چادر میں مال و زرع جمع کر رہے تھے کہ ایک شخص کہنے لگا، اے محمد (ﷺ)! انصاف کرنا، آپ نے فرمایا، اگر میں نے بھی انصاف نہ کیا تو پھر کون انصاف کرے گا؟ سیدنا عمر رضی اللہ عنہ نے کھڑے ہو کر اس منافق کو قتل کرنے کی اجازت مانگی، آقا ﷺ نے فرمایا، میں اس بات سے اللہ تعالیٰ کی پناہ مانگتا ہوں کہ لوگ یہ کہیں، محمد (ﷺ) اپنے ساتھیوں کو قتل کر دیا کرتے تھے۔ (وسائل الوصول)

رحمت عالم ﷺ کو لوگوں کے حقوق کی ادائیگی میں عدل کا اتنا خیال تھا کہ وصال سے قبل بھی ایک خطبہ میں یوں ارشاد فرمایا، ”اے لوگو! میرے تم سے جدا ہونے کا وقت قریب آ گیا ہے پس جس کا کوئی بھی حق مجھ پر ہو وہ اپنا حق لے لے اور جان و مال جس سے چاہے اس کا قصاص لے لے۔“

ایک شخص عرض گزار ہوا، یا رسول اللہ ﷺ! میرے آپ پر تین درہم ہیں۔ ارشاد فرمایا، میں کسی کو نہ جھٹلاتا ہوں اور نہ اسکو قسم دیتا ہوں صرف یہ پوچھنا چاہتا ہوں کہ یہ درہم کس سلسلے کے ہیں؟ عرض کی، ایک دن ایک سائل آپ کے پاس آیا تھا آپ نے مجھ سے فرمایا تھا کہ اسے تین درہم دے دو۔ آپ نے فرمایا اے فضل (رضی اللہ عنہ) اس کو تین درہم دے دو۔

پھر فرمایا، اے لوگو! جس کسی پر جو حق ہو اسے چاہیے کہ آج ہی اپنی گردن سے اتار لے اور یہ خیال نہ کرے کہ میں رسوائی سے ڈرتا ہوں۔ جان لو اور آگاہ ہو جاؤ کہ دنیا کی رسوائی آخرت کی رسوائی سے ہلکی اور آسان ہے۔ (مدارج النبوة)

## ۱۲۔ مسکراہٹ اور خوش طبعی:

نبی کریم ﷺ متانت اور وقار کا پیکر تھے بلا ضرورت کبھی گفتگو نہ فرماتے تھے اور نہ ہی آواز سے ہنستے۔ آپ کا ارشاد گرامی ہے، ”زیادہ نہ ہنسا کرو کیونکہ زیادہ ہنسا دلوں کو مردہ کر دیتا ہے“۔ (مسند احمد، ترمذی)

آقا ﷺ اپنے غلاموں کی دلجوئی کے لیے کبھی کبھی خوش طبعی فرمایا کرتے تھے۔ احادیث مبارکہ کے مطالعہ سے یہ بھی معلوم ہوتا ہے کہ حضور ﷺ اکثر تبسم فرمایا کرتے جس سے غم زدوں کو تسکین ملتی اور روتے ہوئے اپنا غم بھول جائے۔ حضرت عبداللہ بن حارث رضی اللہ عنہ سے روایت ہے کہ ”میں نے آقا و مولیٰ ﷺ سے بڑھ کر مسکرانے والا کوئی نہیں دیکھا“۔ (شمائل ترمذی)

حضرت جابر بن سمرہ رضی اللہ عنہ فرماتے ہیں کہ ”حضور ﷺ کی ہنسی مبارک صرف تبسم ہوتی تھی“۔ (شمائل ترمذی)

حضرت عائشہ رضی اللہ عنہا فرماتی ہیں کہ ”میں نے کبھی ایسا نہیں دیکھا کہ آقا ﷺ نے سب کے ساتھ ہنسی مذاق کیا ہو، آپ عام لوگوں کی طرح دوسروں کے ساتھ ناشائستہ ہنسی مذاق نہیں فرماتے تھے“۔ آپ کے صحابہ کرام بھی زور سے نہیں ہنستے تھے بلکہ آپ کی طرح مسکراتے تھے۔ وہ آپ کی مجلس میں ایسی سنجیدگی اور متانت سے بیٹھتے کہ گویا انکے سروں پر پرندے بیٹھے ہوئے ہیں۔ (وسائل الوصول)

حضرت علی بن ربیعہ رضی اللہ عنہ فرماتے ہیں کہ سیدنا علی کرم اللہ وجہہ کی سواری کے لیے گھوڑا لایا گیا آپ نے جب اسکی رکاب میں پاؤں رکھا تو بسم اللہ کہا، پھر اسکی پیٹھ پر سوار ہوئے تو الحمد للہ فرمایا، پھر سواری کی دعا پڑھی پھر تین بار الحمد للہ اور اللہ اکبر کہا اور پھر یہ دعا پڑھی،

سُبْحَانَكَ اِنِّي ظَلَمْتُ نَفْسِي فَاغْفِرْ لِي فَاِنَّهُ لَا يَغْفِرُ الذُّنُوبَ اِلَّا اَنْتَ .

”یارب تو پاک ہے بیشک میں نے اپنی جان پر ظلم کیا، تو مجھے بخش دے،

تیرے سوا کوئی گناہ معاف کرنے والا نہیں ہے“۔ یہ کہہ کر آپ ہنس پڑے۔

میں نے پوچھا، امیر المومنین! آپ کس بات پر ہنسے؟ فرمایا، میرے سامنے

ایک بار حضور ﷺ نے ایسا ہی کیا تھا اور پھر آپ ہنسے تھے وجہ پوچھنے پر آقا ﷺ نے

فرمایا تھا، ”بندہ جب یہ کہتا ہے ”یارب میرے گناہ معاف فرما دے“ اور بزعم خویش یہ

سمجھتا ہے کہ صرف اللہ تعالیٰ ہی میرے گناہ معاف کرے گا اور کوئی بخشے والا نہیں تو اللہ

تعالیٰ بندے کی اس بات سے خوش ہوتا ہے۔ (وسائل الوصول)

اس بات پر حضور ﷺ بھی مسکرائے تھے اور اس سنت کی پیروی میں سیدنا علی

رضی اللہ عنہ بھی مسکرائے۔ یہ شمع رسالت کے پروانوں کی اپنے آقا و مولیٰ ﷺ سے

محبت و اطاعت کی ایک جھلک ہے۔

اب آقا و مولیٰ ﷺ کی شگفتہ مزاجی و خوش طبعی کے بارے میں چند احادیث

ملاحظہ فرمائیں۔

نبی کریم ﷺ حضرت انس رضی اللہ عنہ سے خوش طبعی کے طور پر فرماتے

”اے دوکانوں والے“۔ حضرت انس رضی اللہ عنہ کے چھوٹے بھائی کے پاس بلبل کا

ایک بچہ تھا جو مر گیا جب وہ آپ کی خدمت اقدس میں آتا تو آپ خوش طبعی کے طور پر

اس سے دریافت فرماتے، ”اے عمیر! تیرے بلبل کو کیا ہوا؟“۔ (شمائل ترمذی)

حضرت ابو ہریرہ رضی اللہ عنہ سے روایت ہے کہ صحابہ کرام نے عرض کی

یا رسول اللہ ﷺ! آپ ہم سے خوش طبعی فرماتے ہیں (ہمیں اس پر حیرت ہوتی ہے)

ارشاد فرمایا، ”میں خوش طبعی میں بھی ہمیشہ سچ بولتا ہوں (یعنی باوجود خوش طبعی کے جھوٹی

بات نہیں کہتا)“۔ (شمائل ترمذی)

ایک شخص نے حضور ﷺ سے سواری مانگی ارشاد فرمایا، ہم تمہیں اونٹنی کے بچے پر سوار کریں گے۔ اس نے عرض کی، میں اونٹنی کے بچے کا کیا کروں گا؟ فرمایا، اونٹ بھی تو اونٹنی کا بچہ ہی ہوتا ہے۔ (ترمذی، ابوداؤد)

حضرت محمود بن ربیع انصاری خرجی پانچ سال کے تھے کہ رسول معظم ﷺ انکے گھر تشریف لے گئے انکے گھر میں ایک کنواں تھا جس سے حضور ﷺ نے پانی پیا اور خوش طبعی کے طور پر پانی کی ایک کلی حضرت محمود بن ربیع رضی اللہ عنہ کے چہرے پر ماری۔ (بخاری) محدثین فرماتے ہیں کہ اسکی برکت سے انکو وہ حافظہ حاصل ہوا کہ اس قصہ کو یاد رکھتے اور بیان فرماتے اسی وجہ سے صحابہ میں شمار ہوئے۔

ایک بوڑھی صحابیہ بارگاہ نبوی میں عرض گزار ہوئی، یا رسول اللہ ﷺ! دعا فرمائیے اللہ تعالیٰ مجھے جنت میں داخل فرمائے آپ نے فرمایا، جنت میں کوئی بوڑھی عورت نہیں جائے گی۔ وہ رونے لگیں رحمت عالم ﷺ نے فرمایا، بوڑھی عورتیں بڑھاپے کی حالت میں جنت میں داخل نہیں ہوں گی (بلکہ جوان ہو کر جائیں گی) ارشاد باری تعالیٰ ہے، ”بیشک ہم نے ان عورتوں کو خاص طور پر پیدا کیا اور پھر انہیں کنواریاں بنایا“۔ (شمائل ترمذی)

ایک دیہاتی صحابی زاہر بن حرام رضی اللہ عنہ حضور ﷺ کی خدمت اقدس میں دیہات کی چیزیں بطور تحفہ لایا کرتے تھے۔ آپ ان کو شہر کی چیزیں تحفہ دیا کرتے۔ وہ اگرچہ زیادہ خوش شکل نہیں تھے مگر حضور ﷺ ان سے بہت زیادہ محبت فرماتے۔

ایک دن وہ بازار میں سامان بیچ رہے تھے کہ نبی کریم ﷺ نے ان کو پیچھے سے آکر اس طرح بازوؤں میں لے لیا کہ وہ آپ کو نہیں دیکھ سکتے تھے۔ یہ کون ہے مجھے چھوڑ دے۔ پھر انہوں نے دیکھ لیا کہ حضور ﷺ ہیں تو وہ اپنی پشت کو حضور ﷺ کے سینہ اقدس سے برکت کے لیے ملنے لگے۔ آپ نے ارشاد فرمایا، یہ غلام کون خرید



ے گا؟ انہوں نے عرض کی، یا رسول اللہ ﷺ! اللہ تعالیٰ کی قسم آپ مجھے کم قیمت پائیں گے۔ آپ نے ارشاد فرمایا، تم اللہ تعالیٰ کے نزدیک بہت قیمتی ہو۔ (شائل ترمذی)

شیخ عبدالحق محدث دہلوی فرماتے ہیں، ”بعض احادیث میں جو مزاح اور کھیل وغیرہ کی ممانعت آئی ہے وہ کثرت اور زیادتی سے ہے۔ یعنی جو خوش طبعی اور کھیل وغیرہ خدا کی یاد سے اور دینی امور پر غور و فکر سے غافل کر دے وہ منع ہے اور جو شخص انکے باعث دینی امور سے غافل نہ ہو سکے اسکے لیے یہ مباح یعنی جائز ہے۔ اور اگر اس سے کسی کی دلجوئی اور کسی سے دلی محبت کا اظہار مقصود ہو جیسا کہ نبی کریم ﷺ کا فعل مبارک تھا تو یہ مستحب ہوگا۔“

حقیقت یہ ہے کہ اگر حضور ﷺ کے اخلاق حسنہ میں تواضع اور خوش طبعی نہ ہوتی تو کسی میں یہ قدرت و طاقت نہ ہوتی کہ آپ کی خدمت اقدس میں بیٹھ سکتا یا آپ سے کلام کر سکتا کیونکہ آپ کی ذات اقدس میں انتہائی درجہ کا رعب و جلال اور عظمت و دبدبہ تھا۔ (مدارج النبوة)

### ۱۳۔ زہد و قناعت:

فقر و زہد کے معنی ہیں رضائے الہی کے لیے دنیا سے بے رغبتی اختیار کرنا اور قناعت کا مفہوم ہے زندگی گزارنے کے لیے صرف ضروری اشیاء پر اکتفا کرنا اور انہیں بھی جمع نہ کرنا۔ سرکارِ دو عالم ﷺ ان دونوں اوصاف کے بھی جامع تھے۔ حضور ﷺ کا فقر اختیاری تھا اضطرابی نہ تھا۔ امام قاضی عیاض شفا شریف میں فرماتے ہیں، ”حضور ﷺ نے دنیا کے مال و متاع سے ایسی حالت میں بھی اجتناب فرمایا جبکہ وہ آپ کے قدموں میں ڈھیر تھا اور مسلسل فتوحات ہو رہی تھیں اور یہ فقر و زہد ہی تھا کہ جب آپ نے دنیا سے پردہ فرمایا تو اس وقت آپ کی زرہ مبارک ایک یہودی کے پاس گروی رکھی ہوئی تھی۔“ (بخاری)

سید عالم ﷺ یہ دعا فرمایا کرتے تھے، ”اے اللہ تعالیٰ! محمد (صلی اللہ علیہ وسلم) کے اہل بیت کو صرف اتنا رزق عطا فرما جس سے وہ زندہ رہ سکیں۔“ (ترمذی) حضرت عائشہ رضی اللہ عنہا فرماتی ہیں، ”آقا و مولیٰ ﷺ نے وصال مبارک تک کبھی مسلسل تین دن شکم سیر ہو کر کھانا نہ کھایا۔“ (بخاری، ترمذی)

حضرت ابو ہریرہ رضی اللہ عنہ کچھ لوگوں کے پاس سے گذرے جو بکری کا بھنا ہوا گوشت کھا رہے تھے انہوں نے آپ کو بھی دعوت دی مگر آپ نے انکار کرتے ہوئے فرمایا، ”رسول معظم ﷺ اس دنیا سے تشریف لے گئے اور جو کی روٹی پیٹ بھر کر نہیں کھائی۔“ (بخاری)

حضرت انس رضی اللہ عنہ سے روایت ہے کہ آقائے کائنات ﷺ نے صحابہ کرام کے ساتھ شریک طعام ہونے کے علاوہ کبھی بھی روٹی یا گوشت پیٹ بھر کر نہیں کھایا۔ (شامل ترمذی) حبیب کبریٰ ﷺ کے اہلبیت کبھی مسلسل دو روز جو کی روٹی سے سیر نہ ہوئے یہاں تک کہ حضور ﷺ دنیا سے پردہ فرما گئے۔ (بخاری، مسلم)

آپ کے کا شانہ اقدس میں بسا اوقات دودھ مہینے چولہا نہ جلتا تھا اور صرف کھجوروں اور پانی پر گزارہ ہوتا تھا۔ (بخاری) سید عالم ﷺ دوسرے دن کے لیے کوئی چیز ذخیرہ نہیں کرتے تھے۔ (شامل ترمذی)

مالک کل ختم الرسل ﷺ نے فرمایا، ”بیشک مجھ پر میرے رب نے پیش فرمایا کہ میرے لیے مکہ کی وادی کو سونا بنا دیا جائے تو میں نے عرض کی یا رب! میری خواہش تو یہ ہے کہ میں ایک روز بھوکا رہوں اور دوسرے روز شکم سیر ہوا کروں تاکہ جب بھوکا رہوں تو تیرے لیے عاجزی کروں اور تجھے پکاروں اور جب سیر ہو جاؤں تو تیری حمد کروں اور شکر ادا کروں۔“ (مسند احمد، ترمذی)

آقا و مولیٰ ﷺ بھوک کی شدت سے پیٹ پر پتھر باندھ لیا کرتے تھے۔ ابو

طلحہ انصاری رضی اللہ عنہ فرماتے ہیں کہ ہم نے رحمت عالم ﷺ سے بھوک کی شکایت کی اور ہم نے کپڑا اٹھایا کہ ہم میں سے ہر ایک نے اپنے پیٹ پر ایک ایک پتھر باندھا ہوا ہے۔ آقائے دو جہاں ﷺ نے اپنے شکم اقدس پر سے کپڑا اٹھایا تو وہاں دو پتھر بندھے ہوئے تھے۔ (شمائل ترمذی)

سیدہ عائشہ صدیقہ رضی اللہ عنہا فرماتی ہیں کہ میں بعض اوقات حضور ﷺ کی فاقہ کشی کی حالت دیکھ کر رو پڑتی اور عرض کرتی، میرے آقا! آپ دنیا سے کم از کم اتنا حصہ تو قبول فرمائیں جس سے فاقے کی اذیت نہ ہو۔ آپ ارشاد فرماتے،

”مجھے دنیا سے کیا غرض! میرے بھائی اولوالعزم پیغمبروں نے اس سے بھی

مشکل حالات میں صبر کا دامن تھامے رکھا اور صبر و قناعت کے باعث بارگاہ خدا میں عزت و شرف اور اجر عظیم کے حقدار ٹھہرے، میں اگر دنیا میں آرام و سکون پسند کروں گا تو مجھے ان سے کم اجر ملے گا جو میرے لیے ندامت کا باعث ہوگا اس لیے مجھے اللہ تعالیٰ کے محبوب و مقرب بندوں کی موافقت سے بڑھ کر کوئی شے مطلوب نہیں ہے۔“ (کتاب اشفا)

حضرت ابن مسعود رضی اللہ عنہ فرماتے ہیں کہ آقا ﷺ ایک چٹائی پر سوئے، جب بیدار ہوئے تو جسم اقدس پر چٹائی کا نشان پڑ گیا تھا میں نے عرض کی، آپ اجازت دیتے کہ ہم آپ کے لیے بستر بچھا دیتے۔ فرمایا، مجھے دنیا سے کیا غرض! میرا دنیا سے تعلق بس ایسا ہے جیسے کوئی سوار کسی درخت کے سائے میں کھڑا ہوا اور پھر درخت کو چھوڑ کر آگے چلا جائے۔ (ترمذی، ابن ماجہ)

سیدنا عمر رضی اللہ عنہ آپ کے جسم اقدس پر چٹائی کے نشانات اور آپ کی کل جمع پونجی دیکھ کر رونے لگے حضور ﷺ نے فرمایا، کیوں روتے ہو؟ عرض کی، قیصر و کسریٰ تو عیش و عشرت میں رہیں اور اللہ تعالیٰ کے محبوب رسول ﷺ اس حال میں زندگی گزاریں؟ ارشاد فرمایا، ابن خطاب! کیا تمہیں یہ پسند نہیں کہ آخرت ہمارے

لیے ہو اور دنیا ان کے لیے۔ (بخاری)

## ۱۴۔ خوف و عبادت:

ارشاد باری تعالیٰ ہے، ”اللہ سے اس کے بندوں میں وہی ڈرتے ہیں جو علم والے ہیں“ (فاطر: ۲۸) اللہ تعالیٰ نے مخلوق میں نبی کریم ﷺ کو سب سے زیادہ علم اور اپنی معرفت کی دولت سے مالا مال فرمایا تھا اس لیے حضور ﷺ کثرت سے عبادت فرماتے اور اللہ تعالیٰ سے سب سے زیادہ ڈرتے۔ آپ کا ارشاد گرامی، ”میں تم سب سے زیادہ اسرار قدرت سے آگاہ ہوں اور اللہ تعالیٰ سے زیادہ ڈرتا ہوں“۔ (بخاری)

ایک اور فرمان عالیشان ہے، ”قسم ہے اس ذات کی جس کے قبضہ قدرت میں میری جان ہے اگر تم ان حقیقتوں کو جان لیتے جنہیں میں جانتا ہوں تو تم بہت زیادہ روتے اور بہت کم ہنستے“۔ (ترمذی)

علامہ نبہانی فرماتے ہیں کہ حضور ﷺ کا رونا بھی آپ کی مسکراہٹ کی مانند تھا یعنی جیسے آپ کبھی آواز کے ساتھ نہیں ہنستے ایسے ہی کبھی آواز کے ساتھ روتے بھی نہیں۔ آپ کا رونا نہ رویا تھا کہ آنکھوں سے آنسو بہہ نکلتے اور سسکیوں کی آواز سنائی دیتی، کبھی کسی کی وفات پر رنج و غم سے آپ کے آنسو بہہ نکلتے، کبھی آپ اپنی امت کے لیے آبدیدہ ہو جاتے اور کبھی خوف خدا کے باعث روتے۔ (وسائل الوصول)

حضرت ابو ہریرہ رضی اللہ عنہ فرماتے ہیں کہ رسول معظم ﷺ نماز پڑھتے رہتے یہاں تک کہ آپ کے پاؤں مبارک سوچ جاتے۔ صحابہ کرام نے عرض کی، آپ اتنی مشقت کیوں اٹھاتے ہیں جبکہ اللہ تعالیٰ نے آپ کے سبب تمام اگلوں اور پچھلوں کے گناہ بخش دیے۔ ارشاد فرمایا، ”کیا میں اپنے رب کا شکر گزار بندہ نہ بنوں“۔ دوسری روایت میں ہے کہ آپ تہجد میں اتنا طویل قیام فرماتے کہ پاؤں مبارک پرورم آجاتا۔ (شمائل ترمذی)

حضرت عبداللہ رضی اللہ عنہ فرماتے ہیں کہ میں نے ایک رات حضور ﷺ کے ساتھ نماز پڑھی آپ نے اتنا لمبا قیام فرمایا کہ میں نے ایک نامناسب ارادہ کیا وہ یہ کہ حضور ﷺ کو کھڑا رہنے دوں اور خود بیٹھ جاؤں۔ (شمائل ترمذی)

حضرت عائشہ رضی اللہ عنہ فرماتی ہیں کہ آقا و مولیٰ ﷺ کبھی رات کا طویل حصہ کھڑے ہو کر نماز ادا فرماتے اور کبھی اتنا ہی وقت بیٹھ کر نماز ادا فرماتے۔ (شمائل ترمذی)

حضرت انس رضی اللہ عنہ فرماتے ہیں، ”بنی مکرّم ﷺ (رمضان کے علاوہ) کسی مہینہ میں کبھی مسلسل افطار فرماتے (یعنی روزہ نہ رکھتے) یہاں تک کہ ہم کہتے کہ آپ اس ماہ میں کوئی روزہ نہیں رکھیں گے اور کبھی آپ مسلسل روزے رکھتے یہاں تک کہ ہم کہتے کہ آپ اس ماہ میں بالکل افطار نہیں کریں گے۔ اگر کوئی آپ کو رات میں نماز پڑھتے ہوئے دیکھنا چاہتا تو دیکھ لیتا اور کوئی آپ کو سوتے ہوئے دیکھنا چاہتا تو دیکھ لیتا۔“ (بخاری)

یعنی آپ تمام رات نماز نہ ادا فرماتے بلکہ کچھ وقت آرام بھی فرماتے، گویا نفل عبادات میں افراط و تفریط سے دور رہتے البتہ آپ ﷺ کا قلب اطہر کسی بھی لمحے اللہ تعالیٰ کی یاد سے غافل نہ ہوتا تھا۔

حضرت عبداللہ بن شخیر رضی اللہ عنہ فرماتے ہیں، ”ایک روز میں بارگاہ رسالت میں حاضر ہوا تو دیکھا کہ آقا ﷺ نماز ادا فرما رہے ہیں اور سینہ اقدس سے رونے کے باعث اس طرح آواز آرہی ہے جیسے کھولتی ہوئی ہانڈی سے آیا کرتی ہے۔“ (شمائل ترمذی)

حضرت عبداللہ بن مسعود رضی اللہ عنہ فرماتے ہیں کہ آقا و مولیٰ ﷺ نے مجھے قرآن حکیم کی تلاوت کا حکم دیا۔ میں نے سورہ نساء تلاوت کی جب میں اس آیت پر پہنچا (جس کا ترجمہ یہ ہے، ”تو کیسی ہوگی جب ہم ہر امت میں سے ایک گواہ لائیں اور اے محبوب تمہیں ان سب پر گواہ اور نگہبان بنا کر لائیں“) تو میں نے دیکھا کہ

حضور ﷺ کی آنکھوں سے آنسو بہ رہے ہیں۔ (شائل ترمذی)

حضرت عبد اللہ بن عمرو رضی اللہ عنہ سے ایک طویل روایت میں ہے کہ رسول معظم ﷺ (سورج گہن کے وقت حالت نماز میں) سجدہ میں رو رہے تھے اور دعا فرما رہے تھے، اے اللہ تعالیٰ! کیا تو نے یہ وعدہ نہیں فرمایا کہ میری موجودگی میں میری امت کو عذاب نہ ہوگا، اے میرے رب کیا تو نے یہ وعدہ نہیں فرمایا کہ جب تک یہ لوگ استغفار کرتے رہیں گے۔ ان پر عذاب نہ آئے گا۔ اے اللہ! ہم سب استغفار کرتے ہیں اور تجھ سے بخشش کے طلبگار ہیں۔ (شائل ترمذی)

احیث مبارکہ سے ثابت ہے کہ نبی کریم ﷺ کثرت سے استغفار فرماتے تھے آپ کا استغفار فرمانا کسی خطایا گناہ کی وجہ سے ہرگز نہ تھا کیونکہ مسلمانوں کا بنیادی عقیدہ ہے کہ انبیاء کرام تمام گناہوں اور خطاؤں سے معصوم ہوتے ہیں۔ رسول معظم ﷺ کا استغفار فرمانا ازراہ تواضع تھا یا بطور عبادت اور اسکی بیشمار حکمتوں میں سے ایک حکمت یہ بھی تھی کہ استغفار کرنا امت کے لیے سنت بن جائے۔

حضرت ہند بن ابی ہالہ رضی اللہ عنہ فرماتے ہیں کہ نبی کریم ﷺ اکثر اوقات غمگین اور متفکر رہتے۔ ایک مرتبہ صحابہ کرام نے عرض کی، یا رسول اللہ ﷺ! ہم آپ پر بڑھاپے کے آثار (ضعف وغیرہ) دیکھتے ہیں (اسکی کیا وجہ ہے؟) ارشاد فرمایا، مجھے سورہ ہود اور اس جیسی سورتوں نے ضعیف کر دیا۔ (شائل ترمذی)

یعنی جن سورتوں میں حساب و عذاب کا ذکر ہے اسے یاد کر کے اپنی گناہگار امت کی فکر میں مبتلا رہنے نے ضعف طاری کر دیا۔ رحمت عالم ﷺ کی پیاری روح پروردعاؤں میں سے ایک دعایہ بھی تھی، ”اے اللہ! مجھے ایسی دوائیں عطا فرما جو زور سے برسنے اور خوب رونے والی ہوں اور تیرے عذاب و عتاب سے ڈرنے والی ہوں، اس سے پہلے کہ آنسو خون بن جائیں اور داڑھیں انگارے۔“ (الوفا)

اس دعا میں امت کو یہ تعلیم دی گئی ہے کہ جہنم کے عذاب میں مبتلا ہونے سے پہلے اس کا ڈر اور خوف اپنے دل میں پیدا کیا جائے تاکہ ہماری آنکھیں خوف خدا سے روئیں اور ہمارے آنسوؤں سے جہنم کی آگ بجھ جائے۔

### ۱۵۔ طب نبوی ﷺ:

نبی کریم ﷺ کا ارشاد گرامی ہے کہ اللہ تعالیٰ نے ہر بیماری کی دوا پیدا فرمائی ہے (بخاری، مسلم)، لیکن کسی حرام شے میں شفا نہیں رکھی۔ (بخاری) یہ بھی ارشاد ہوا کہ ہر مرض کا علاج ہے اس لیے دوا اختیار کرو مگر حرام چیز سے ہرگز علاج نہ کرو۔ (ابوداؤد) جس طرح بھوک اور پیاس کو ختم کرنے کے لیے کھانا پینا توکل کے منافی نہیں اسی طرح بیماری سے شفا کی دعا مانگنا اور علاج کرانا بھی توکل کے منافی نہیں۔

سرکارِ دو عالم ﷺ نے روحانی علاج بھی ارشاد فرمائے جیسا کہ بخاری و مسلم میں حضرت عائشہ رضی اللہ عنہا سے روایت ہے کہ رسول معظم نے نظر بد سے بچنے کے لیے ہمیں دعا تعویذ کرانے کا حکم دیا۔ اسی طرح رحمت عالم ﷺ نے مختلف امراض کے لیے مختلف چیزوں کا فائدہ مند ہونا بھی بیان فرمایا۔

نبی کریم ﷺ کی ایمان افروز دعائیں اور وظائف انشاء اللہ تعالیٰ علیحدہ سے شائع کیے جائیں گے فی الوقت اختصار کو مد نظر رکھتے ہوئے صرف چند طبعی ادویہ کا ذکر کرتے ہیں جنہیں رحمت عالم ﷺ نے جسمانی صحت کے لیے مفید فرمایا ہے۔

ایک شخص بارگاہ نبوی میں عرض گزار ہوا، یا رسول اللہ ﷺ! میرے بھائی کو دست آرہے ہیں۔ ارشاد فرمایا، اسے شہد پلاؤ، وہ پھر آیا اور عرض کی دستوں میں اضافہ ہو گیا ہے ارشاد فرمایا، اسے پھر شہد پلاؤ، وہ پھر آیا اور عرض کی کہ دست کا سلسلہ جاری ہے آپ نے پھر اسے شہد پلانے کا حکم دیا اس نے عرض کی، اس سے تو فائدہ نہیں

ہو رہا۔ فرمایا، اللہ تعالیٰ کا فرمان سچا ہے اور تیرے بھائی کا پیٹ جھوٹا ہے (اس میں سورہ النحل کی اس آیت کی طرف اشارہ ہے جس میں شہد کو شفا فرمایا گیا ہے) اس نے پھر جا کر شہد پلایا تو وہ مریض شفا یاب ہو گیا۔ (بخاری، مسلم)

فرمان نبوی ہے کہ جو ہر ماہ میں تین دن صبح کو شہد چاٹ لیا کرے اسے کوئی بڑی بیماری نہ ہوگی۔ (ابن ماجہ) دوسری حدیث میں ہے، دو شفا والی چیزیں اختیار کرو ایک شہد دوسری قرآن کریم۔ (ابن ماجہ، ہیثمی)

رحمت عالم ﷺ کے چند ارشادات عالیہ ملاحظہ ہوں۔

کالہ دانہ یعنی کلونجی میں سوائے موت کے ہر بیماری کی شفا ہے۔ (بخاری)

اگر کوئی شے موت کا بھی علاج ہوتی تو وہ سنا ہوتی۔ (ابن ماجہ)

ایسا کوئی دن نہیں گزرتا کہ جنت کے پانی کے قطرے کاسنی کے پودے پر نہ

گرتے ہوں۔ (ابونعیم)

عود ہندی (قسط شیریں) کو شفا کے لیے استعمال کیا کرو کیونکہ اس میں سات شفا میں ہیں۔ (ابن ماجہ)

انار کو اسکے گودے یعنی باریک چھلکے سمیت کھاؤ کہ یہ معدہ کو زندگی دیتا ہے۔ (ابونعیم)

زیتون کا تیل کھایا کرو اور اسے بدن پر بھی لگایا کرو کیونکہ وہ ایک مبارک درخت

سے نکلتا ہے۔ (ترمذی)

پانی کو چوس کر پیو کہ یہ زود ہضم ہے اور بیماری سے بچاؤ ہے۔ (دیلمی)

نہار منہ کھجوریں کھانے سے پیٹ کے کیڑے مر جاتے ہیں۔ (مسند الفردوس)

منقہ چہرے کے رنگ کو نکھارتا اور بلغم کو خارج کرتا ہے۔ (ابونعیم)

کدو عقل کو زیادہ کرتا ہے اور دماغ کو طاقت دیتا ہے۔ (ابن حبان)

آب زمزم جس مقصد کے لیے پیا جائے گا وہی فائدہ دے گا۔ (دارقطنی)



گوشت کو دانتوں سے نوج کر کھانا چاہیے۔ (ابوداؤد)

ذیشک پشت کا گوشت بڑا اچھا ہوتا ہے۔ (ترمذی)

میتھی سے شفا حاصل کیا کرو۔ (ابونعیم)

کھمبی آنکھوں کے لیے شفا ہے۔ (ابن ماجہ)

گوشت کھانے سے سماعت میں اضافہ ہوتا ہے۔ (مدارج النبوة)

عجوة کھجور جنت سے ہے اور وہ جنون یا زہر سے بھی شفا ہے۔ (ابن ماجہ)

اشد سرمہ لگایا کرو کہ وہ بینائی زیادہ کرتا ہے اور پلکوں کے بال اگاتا ہے۔ (شمائل ترمذی)

مکھی کے ایک پر میں زہر اور دوسرے میں شفا ہے اگر کھانے پینے کی

چیز میں مکھی گر جائے تو اسے ڈبو کر نکال دو کیونکہ وہ پہلے اس پر کو گراتی ہے جس میں زہر

ہے۔ (نسائی)

سید عالم ﷺ کو جب کبھی کانٹا چبھایا پھنسی وغیرہ کا زخم ہوا آپ نے اس پر

مہندی لگائی۔ (ترمذی، ابن ماجہ)

آپ نے آشوب چشم کے لیے کھجور سے پرہیز اور جو و چقدر کا کھانا مفید

بتایا۔ (ترمذی)

دھوپ سے گرم شدہ پانی کے استعمال کو برص کا سبب فرمایا۔ (درقطنی)

نبی کریم ﷺ نے صفائی کو نصف ایمان قرار دیا۔ (مسلم)

کھانے پینے کی چیزوں کو ڈھانپ کر رکھنے کا حکم دیا۔ (بخاری، مسلم)

آپ نے بارہا مسواک کرنے کی تاکید فرمائی۔ (بخاری، مسلم)

آپ نے کبھی چھنے ہوئے آٹے کی روٹی نہ کھائی۔ (ترمذی)

آپ کھیرانمک کے ساتھ کھاتے تھے۔ (ابونعیم)

آپ تر کھجور کے ساتھ تر بوزہ خر بوزہ تناول فرماتے تھے۔ (ترمذی)

آقا ﷺ نے جو کادلیہ کھانے کو دل کی تقویت کا باعث فرمایا۔ (بخاری)  
 گائے کے دودھ اور مکھن کو شفا اور دوا جبکہ اسکے گوشت (کی کثرت) کو  
 بیماری کا باعث فرمایا۔ (ابو نعیم، طبرانی)  
 کھانے کی ابتدا اور اختتام نمکین چیزوں پر کرنے کو ستر بیماریوں سے  
 حفاظت قرار دیا۔ (بہار شریعت)

آپ کھانے کے فوراً بعد پانی نہ پیتے کیونکہ یہ نظام ہضم کو متاثر کرتا ہے۔ (مدارج النبوة)  
 آپ نے ناشتہ جلدی کرنے کو بہتر قرار دیا نیز فرمایا، رات کا کھانا ترک نہ  
 کرو، کچھ نہیں تو مٹھی بھر کھجوریں ہی کھالیا کرو کیونکہ رات کا کھانا چھوڑ دینے سے  
 بڑھاپا جلدی آتا ہے۔ (ابن ماجہ)

نبی کریم ﷺ کی مبارک تعلیمات میں سب سے زیادہ اہمیت کم کھانے کو دی  
 گئی ہے۔ فرمان نبوی ہے، ”کسی نے بھی پیٹ سے زیادہ برابر تن کوئی نہ بھرا، انسان  
 کے لیے چند لقمے کافی ہیں جو اسکی کمر کو سیدھا رکھیں پھر بھی اگر زیادہ ضرورت ہو تو تہائی  
 پیٹ کھانا، تہائی پیٹ پانی اور تہائی پیٹ سانس کے لیے رکھنا چاہیے۔“ (ترمذی، ابن ماجہ)  
 آپ نے مریضوں کو زبردستی کھلانے پلانے سے بھی منع فرمایا ہے چنانچہ  
 ارشاد گرامی ہے، ”تم زبردستی کر کے اپنے مریضوں کو کھانے پینے پر مجبور نہ کیا کرو اللہ  
 تعالیٰ انہیں کھلا پلا دیتا ہے۔“ (ابن ماجہ)

## ۱۶۔ اسلامی تفریحی مشاغل:

دین فطرت، اسلام فرض و نفلی عبادات کے ساتھ ساتھ ان تفریحی مشاغل کی  
 اجازت بھی دیتا ہے جن سے احکام الہی کی خلاف ورزی نہ ہوتی ہو، معاشرے میں  
 کوئی خرابی نہ پھیلتی ہو اور نہ وہ اللہ تعالیٰ کی یاد سے غفلت کا باعث ہوں۔ آقا و مولیٰ

ﷺ کے قائم کردہ معاشرے میں مسلمانوں کے تفریحی مشاغل اور اس حوالے سے نبی کریم ﷺ کی سیرت مبارکہ کو پیش نظر رکھ کر ہم اپنے تفریحی مشاغل کی حدود کا تعین کر سکتے ہیں۔

رحمت عالم ﷺ نے جن تفریحی مشاغل کو پسند فرمایا ہے وہ نہ صرف مسلمانوں کے لیے تفریح طبع کا باعث ہوتے بلکہ وہ جسمانی طور پر طاقت میں اضافہ کا بھی ذریعہ ہوتے اور جہاد کے لیے عملی تربیت بھی ثابت ہوتے۔ کم نصیبی سے آج جن چیزوں کو تفریح سمجھ لیا گیا ہے وہ نہ صرف بے حیائی اور گناہوں پر مشتمل ہیں بلکہ مسلمانوں کو جسمانی اور روحانی طور پر ناکارہ بنا دیتے ہیں اور کھیل کے طور پر جن مشاغل کو اپنایا گیا ہے وہ معاشرتی ذمہ داریوں کے علاوہ بندے کو احکام الہی سے بھی غافل کر دیتے ہیں۔

نبی کریم ﷺ کا ارشاد گرامی ہے، ہر وہ چیز جس سے مراد کھیلے، باطل ہے۔ (ترمذی) اس حدیث پاک میں آقا ﷺ نے ان تمام مشاغل سے منع فرمایا ہے جو احکام الہی سے غافل کرتے ہوں یا ان سے کوئی جسمانی و روحانی فائدہ نہ ہوتا ہو۔ ایک اور حدیث شریف میں ارشاد ہوا، طاقتور مومن اللہ تعالیٰ کو کمزور مومن سے زیادہ محبوب ہے (مشکوٰۃ) حضور ﷺ کا رکانہ پہلوان کو تین بار کشتی میں پچھاڑ دینے کا واقعہ پہلے بیان کیا گیا، اہل سیر نے لکھا ہے کہ حضور ﷺ لوگوں کو ورزش کا شوق دلایا کرتے تھے۔

حضور ﷺ لوگوں کو نشانہ بازی کی ترغیب دیا کرتے، ایک بار آپ نے نشانہ بازی کی مشق کے لیے دو فریق بنا دیے پھر فرمایا، تیر چلاؤ میں فلاں فریق کی جانب ہوں۔ یہ سن کر دوسرا فریق تیر چلانے سے رک گیا اور عرض گزار ہوا، آقا! جب آپ اس فریق کی طرف ہیں تو پھر ہم انکے خلاف تیر کس طرح چلا سکتے ہیں؟ آپ نے فرمایا، ”تیر چلاؤ میں تم سب کے ساتھ ہوں“۔ (بخاری)

حضرت عقبہ بن عامر رضی اللہ عنہ سے روایت ہے کہ میں نے آقا ﷺ کو

منبر پر یہ فرماتے سنا کہ کافروں سے لڑنے کے لیے تم اپنی قوت جس قدر مضبوط کر سکو ضرور کرو، خبردار! قوت تیر اندازی میں ہے۔ یہ بات آپ نے تین بار فرمائی۔ (مسلم) ایک اور جگہ ارشاد فرمایا، تم تیر اندازی ضرور سیکھو یہ بہترین کھیل ہے۔ (طبرانی)

نبی کریم ﷺ بہترین شہسوار تھے۔ صحیح بخاری میں ہے کہ رسول معظم ﷺ کے حکم سے گھوڑوں کی دوڑ کرائی جاتی تھی۔ آپ اونٹوں کو بھی دوڑاتے تھے ایک اور روایت میں ہے کہ آپ کی اونٹنی ہمیشہ دوڑ میں سبقت لے جاتی تھی ایک بار کسی بدو کا اونٹ آگے نکل گیا تو صحابہ کرام کو سخت صدمہ ہوا، آپ نے ارشاد فرمایا، اللہ تعالیٰ کو زیبا ہے کہ جو چیز گردن اٹھائے اسے نیچا دکھادے۔ (بخاری) ستر پوشی کے ساتھ پیرا کی اچھی ورزش بھی ہے اور کھیل بھی۔ سیدنا عمر رضی اللہ عنہ کا ارشاد ہے کہ اپنی اولاد کو پیرا کی اور تیر اندازی سکھاؤ اور ان سے کہو کہ گھوڑے پر چھلانگ لگا کر سوار ہوا کریں۔ (سند احمد)

حضور ﷺ صبح سویرے اٹھنے کی بے حد تلقین فرمایا کرتے تھے، آپ نیزہ بازی اور شمشیر زنی کو بھی پسند فرماتے، ایک مرتبہ عید کے دن آپ نے حبشیوں کو نیزہ بازی کے کرتب دکھانے کی اجازت عطا فرمائی۔ (بخاری) دوڑنا اور دوڑ میں ایک دوسرے کا مقابلہ کرنا بہترین کھیل بھی ہے اور جسم کے لیے مفید بھی، متعدد روایات سے ثابت ہے کہ بعض صحابہ کرام دوڑنے میں بہت تیز رفتار تھے اور دوڑنے میں ایک دوسرے سے مقابلہ کیا کرتے تھے۔

اس تمام گفتگو کا خلاصہ یہ ہے کہ نبی کریم ﷺ صرف ان تفریحی مشاغل کی اجازت دیا کرتے جن سے احکام الہی کی نفی بھی نہ ہوتی اور وہ جسمانی اور ذہنی طور پر فائدہ مند ہوتے نیز یہ کہ ان تمام مشاغل کے باوجود صحابہ کرام یا الہی سے غافل نہ ہوتے۔ حضرت بلال بن سعد رضی اللہ عنہ کا ارشاد ہے کہ میں نے صحابہ کرام کو دوڑنے کا مقابلہ کرتے اور انہیں آپس میں ہنستے ہوئے بھی دیکھا ہے لیکن جب رات

ہوتی تو وہ راہب یعنی تارک الدنیا بن جاتے۔ (مشکوٰۃ)

۷۱۔ معمولات مبارکہ:

نبی کریم ﷺ جب نماز فجر ادا فرمالتے تو مدینہ طیبہ کے لونڈی غلام آپ کی خدمت اقدس میں پانی کے برتن لے آتے، آپ ﷺ ان میں اپنا دست مبارک ڈبو دیتے تاکہ وہ پانی برکت والا ہو جائے۔ (صحیح مسلم)

پھر آپ صحابہ کرام کی طرف متوجہ ہو کر دریافت فرماتے کہ کیا کسی نے کوئی خواب دیکھا ہے، اگر کوئی خواب بیان کرتا تو اسکی تعبیر ارشاد فرماتے۔ (بخاری)

آقا ﷺ یہ بھی دریافت فرماتے کہ کیا کوئی بیمار ہے جسکی عیادت کی جائے یا کوئی جنازہ ہے جسکی نماز ادا کی جائے، اگر ایسا ہوتا تو ان امور کو ادا فرماتے۔ جب اپنے صحابہ سے ملتے تو سلام میں پہل فرماتے اور گرمجوشی سے دونوں ہاتھوں سے مصافحہ فرماتے اور جب تک دوسرا شخص خود ہاتھ نہ چھوڑتا آپ ہاتھ نہ چھڑاتے۔

بخاری و مسلم میں ہے کہ حضور ﷺ بچوں کے پاس سے گزرے تو آپ نے انہیں سلام کیا۔ آپ پیدل چلنے کو پسند فرماتے اور آپ نے گھوڑے، دراز گوش اور اونٹنی پر بھی سواری فرمائی ہے۔ وسائل الوصول میں ہے کہ جب آپ پیدل چلتے تو عموماً کوئی چھڑی یا عصا لے کر چلتے۔

حضور ﷺ ظاہری صفائی کا بھی بیحد اہتمام فرماتے اور لوگوں کو بھی اسکی تلقین فرماتے۔ آپ لباس و جسم کی صفائی، مسواک کے ذریعے منہ اور دانتوں کی صفائی اور الجھے ہوئے بالوں کی صورت میں کنگھی کرنے کی ترغیب دیتے تھے۔ آپ تمام کاموں میں آسانی کو اختیار فرماتے، جب کوئی نیک کام شروع فرماتے تو اسے ہمیشہ کیا کرتے آپ حاجت مندوں کی ضرورت پوری فرماتے۔ اور مسند احمد میں ہے کہ جب کوئی آپکی خدمت میں مستحقین کے لیے مال لاتا تو آپ اسکے لیے رحمت کی دعا فرماتے۔

آپ کسی سائل کو انکار نہ فرماتے، اگر دینے کو کچھ نہ ہوتا تو نرمی سے فرماتے کہ فلاں وقت لے جانا۔ کسی سے ناراضگی کا اظہار فرماتے تو چہرہ اقدس اس سے پھیر لیتے لیکن زبان سے کچھ نہ فرماتے اور جب خوش ہوتے تو نگاہ نیچی فرما لیتے۔ جب کوئی آپ کے پاس آتا جس کا نام آپ کو پسند نہ ہوتا تو اس کا نام تبدیل فرما دیتے۔ جب کوئی آپ کے پاس حاضر ہوتا اور آپ اسے خوش دیکھتے تو اس کا ہاتھ اپنے دست اقدس میں لے لیتے تاکہ انسیت و محبت ہو جائے۔ (طبقات ابن سعد)

حضور ﷺ کو جب چھینک آتی تو اپنے چہرہ انور کو ہاتھ یا کپڑے سے ڈھانپ لیتے اور آواز کو پست فرماتے (ترمذی) جب آپ کو چھینک آتی تو الحمد للہ فرماتے۔ جب کسی کو چھینک آتی تو وہ الحمد للہ کہتا تو آپ یرحمک اللہ فرماتے۔ (بخاری، مسلم)

آپ جب کسی کے گھر تشریف لے جاتے تو دروازے کے سامنے نہ کھڑے ہوتے بلکہ دائیں یا بائیں جانب کھڑے ہوتے اور گھر والوں کی اطلاع کے لیے فرماتے السلام علیکم (ابوداؤد) آپ کا رشاد گرامی ہے کہ کسی شخص کو حلال نہیں کہ وہ دوسرے کے گھر میں بغیر اجازت کے دیکھے۔ (ترمذی) آپ یہ بھی فرماتے ہیں کہ جب کسی کو جمائی آئے تو اسے دور کرنے کی کوشش کرے۔ (بخاری) اور منہ پر ہاتھ بھی رکھنا چاہیے کیونکہ شیطان منہ میں گھس جاتا ہے۔ (مسلم)

نبی کریم ﷺ جب بیت الخلا میں داخل ہوتے تو فرماتے،

بسم اللہ اللہم انی اعوذ بک من الخبث و الخبائث

”اللہ تعالیٰ کا نام لے کر (داخل ہوتا ہوں)، اے اللہ! میں خبیث جنوں اور

جنیوں سے تیری پناہ مانگتا ہوں“۔ (بخاری، ترمذی)

آپ جب بیت الخلا سے باہر تشریف لاتے تو فرماتے،

غفرانک الحمد لله الذی اذہب عنی الا ذی و عافانی

”الہی! تیری بخشش چاہتا ہوں، اللہ تعالیٰ کا شکر ہے جس نے مجھ سے

تکلیف دہ چیز دور کی اور مجھے آرام عطا کیا“۔ (ترمذی، ابن ماجہ)

رحمت عالم ﷺ نے رفع حاجت کے وقت قبلہ کی طرف منہ یا پیٹھ کرنے اور

دائیں ہاتھ سے استنجا کرنے سے منع فرمایا۔ (مسلم) آپ جب تک زمین کے قریب نہ

ہوتے اپنا کپڑا نہ ہٹاتے۔ (ترمذی) آپ نے برہنہ حالت میں باتیں کرنے سے منع

فرمایا ہے (ابوداؤد) آپ جب حالت جنابت میں ہوتے اور کچھ کھانا یا سونا چاہتے تو وضو

فرما لیتے۔ (بخاری) آپ بلا عذر شرعی حالت جنابت میں رہنے کو سخت برا جانتے، آپ کا

ارشاد ہے، اس گھر میں رحمت کے فرشتے نہیں آتے جہاں تصویر، کتاب یا ناپاک شخص

(جنسی) ہو۔ (ابوداؤد)

سیدہ عائشہ صدیقہ رضی اللہ عنہا فرماتی ہیں کہ آقا و مولیٰ ﷺ کے نزدیک

سب سے زیادہ ناپسندیدہ چیز جھوٹ تھا اگر کسی کے بارے میں آپ کو علم ہو جاتا کہ اس

نے تھوڑی سی بھی غلط بیانی کی ہے تو آپ ناراض ہوتے اور اس سے اس وقت تک گفتگو

نہ فرماتے جب تک وہ توبہ نہ کر لیتا۔ آپ کی عادت مبارکہ یہ تھی کہ کسی چیز سے نیک

فال تولے لیتے مگر بری فال نہیں لیتے تھے۔ (وسائل الوصول الی شمائل الرسول)

نبی کریم ﷺ صحابہ کرام کی تربیت اور امت کی تعلیم کے لیے صحابہ کرام سے

مشورہ فرماتے تھے۔ جب آپ خوش ہوتے تو چہرہ انور چاند کی طرح چمکتا اور جب

ناراض ہوتے تو ناراضگی کے آثار چہرہ اقدس سے ظاہر ہو جاتے، جب آپ کو زیادہ

جلال آتا تو آپ اپنی داڑھی مبارک کو زیادہ چھوتے اور جب آپ کو کوئی خوشی کی بات

معلوم ہوتی تو آپ سجدہ شکر ادا فرماتے۔

جب بارش ہوتی تو حضور ﷺ اور صحابہ کرام اپنے مبارک سروں پر سے

کپڑے ہٹا دیتے اور بارش کے قطروں کو سروں پر آنے دیتے، آپ فرماتے، ”یہ

بارش تازہ تازہ ہمارے پیارے اللہ تعالیٰ سے تعلق رکھنے والی اور بڑی برکت والی ہے۔  
(الوفاء بحوالہ لمصطفیٰ)

حضور ﷺ کبھی آہستہ آواز سے تلاوت فرماتے اور کبھی بلند آواز سے، اور آپ الفاظ ٹھہر ٹھہر کر یعنی صاف صاف تلاوت فرماتے تھے۔ سیدنا ابن عباس رضی اللہ عنہما فرماتے ہیں کہ آقا و مولیٰ ﷺ اتنی بلند آواز سے تلاوت فرماتے کہ حجرہ مبارک سے باہر صحن میں آواز سنی جاسکتی تھی البتہ ازواج مطہرات کے حجروں سے آگے آپ کی تلاوت کی آواز نہیں جاتی تھی۔ (وسائل الوصول)

آپ تین رات دن سے کم وقت میں قرآن کریم ختم نہیں فرماتے تھے اور جب قرآن پاک ختم فرماتے تو کھڑے ہو کر دعا مانگتے تھے۔ (الوفاء) آپ جب قرآن پاک ختم فرماتے تو تمام اہل و عیال کو جمع کر کے دعا فرماتے اور ختم قرآن کے وقت قرآن حکیم کی ابتدائی پانچ آیات بھی تلاوت فرماتے۔ (وسائل الوصول) حضور ﷺ نماز چاشت ادا فرمانے کے بعد ازواج مطہرات کے حجروں میں تشریف لے جاتے اور گھریلو ضروریات کا اہتمام فرماتے اور گھر کے کاموں میں انکی مدد فرماتے۔ (بخاری) آپ دوپہر کو قیلولہ فرماتے، نماز عصر کے بعد سب ازواج مطہرات کے حجروں میں تھوڑی دیر تشریف فرما ہوتے اور ان سے گفتگو فرماتے پھر جس کی باری ہوتی وہیں تمام ازواج مطہرات جمع ہو جاتیں اور آپ ان سے بات چیت فرماتے۔ حضور ﷺ عشاء کے بعد دنیاوی گفتگو ناپسند فرماتے تھے۔

حضرت عائشہ رضی اللہ عنہا کا ارشاد ہے کہ حضور ﷺ عشاء کے بعد رات کے ابتدائی وقت میں استراحت فرماتے پھر نصف شب کے بعد نماز کے لیے قیام فرماتے اور تہجد ادا فرماتے پھر شب کے آخر میں وتر پڑھتے اسکے بعد بستر پر تشریف لے آتے، اگر رغبت ہوتی تو زوجہ مطہرہ کے پاس جاتے پھر صبح کی اذان کے فوراً بعد



اگر ضرورت ہوتی تو غسل فرماتے ورنہ وضو کر کے نماز کے لیے تشریف لے جاتے۔  
(شمائل ترمذی)

سید عالم ﷺ جمعہ کے دن اور بعض روایات کے مطابق جمعرات کے دن اپنی مبارک مونچھیں اور ناخن اقدس تراشتے تھے آپ ناخن مبارک کاٹنے کی ابتدا دائیں ہاتھ کی شہادت کی انگلی سے فرماتے اور پھر دائیں کے بعد بائیں ہاتھ کی چھوٹی انگلی سے انگوٹھے تک ناخن تراشتے اور آخر میں دائیں ہاتھ کے انگوٹھے کا ناخن تراشتے۔

آپ مسواک اور کنگھی کبھی جدا نہ فرماتے اور سر اقدس میں جب تیل لگاتے تو داڑھی مبارک میں کنگھی فرماتے اور اپنا جمال بمثال آئینہ میں ملاحظہ فرماتے اور دعا فرماتے، ”اے اللہ! جیسے تو نے مجھے حسین تخلیق فرمایا ہے ایسے ہی میرے اخلاق اچھے بنا دے“۔ (مدارج النبوة)

آپ کسی تاریک گھر میں اس وقت تک تشریف فرمانہ ہوتے جب تک اس میں چراغ وغیرہ نہ جلا دیا گیا ہو، آپ سبزہ اور بہتا ہوا پانی دیکھنا پسند فرماتے تھے۔ آپ سفر میں ہمیشہ سرمہ دانی، مسواک اور کنگھی ساتھ رکھا کرتے، آپ جب تیل لگاتے تو بائیں ہتھیلی پر تیل نکالتے اور پہلے ہنوووں پر لگاتے پھر آنکھوں پر اور اسکے بعد سر میں لگاتے۔

بخاری و مسلم کی روایات میں نبی کریم ﷺ کے خضاب لگانے کی نفی مذکور ہے جبکہ ابن عمر رضی اللہ عنہما کی روایت میں ہے کہ حضور ﷺ نے اپنی ریش مبارک کو زعفران اور ووس سے خضاب کیا ہے۔ امام نووی کہتے ہیں کہ آقا دو جہاں ﷺ سے خضاب لگانا ثابت ہے مگر ایسا بہت کم ہوا ہے کیونکہ آپ کی عادت مبارک کہ خضاب نہ لگانے ہی کی ہے۔ (وسائل الوصول) احناف اور شوافع کے نزدیک سیاہ خضاب حرام ہے۔

آقا و مولیٰ ﷺ ہر پیر اور جمعرات کو روزہ رکھنے کا اہتمام فرماتے تھے۔  
(شمائل ترمذی) ام المومنین عائشہ رضی اللہ عنہا فرماتی ہیں کہ آقا و مولیٰ ﷺ کبھی رات کی

نماز (تہجد) نہیں چھوڑتے تھے اگر طبیعت ناساز ہوتی تو بیٹھ کر پڑھ لیتے۔ آپ اشراق کی دو رکعتیں بھی کبھی ترک نہ فرماتے تھے۔ (وسائل الوصول) نبی کریم ﷺ ہر (فرض) نماز کے بعد بلند آواز سے ذکر الہی فرماتے تھے۔ (بخاری و مسلم)

حضرت انس رضی اللہ عنہ فرماتے ہیں کہ حضور ﷺ جب لوگوں کو نماز پڑھاتے تو بہت مختصر نماز پڑھاتے اور جب تنہا نماز پڑھتے تو بہت طویل نماز ادا فرماتے۔ حدیفہ رضی اللہ عنہ سے روایت ہے کہ آپ کو جب کوئی رنج پیش آتا تو آپ نماز ادا فرماتے۔ نفل نمازیں گھر میں ادا کرنا آپ کو محبوب تھا آپ ہر نماز کے بعد تین بار استغفار پڑھ کر پھر دعا فرماتے۔ آپ ماہ رمضان میں اس کثرت سے عبادت فرماتے کہ چہرہ اقدس کا رنگ بدل جاتا، آخری عشرے کی تمام راتیں جاگتے اور اعتکاف بھی فرماتے۔ (وسائل الوصول)

اگر آپ کے اصحاب میں سے کوئی بیمار ہوتا تو آپ ہر تیسرے روز اسکی عیادت کے لیے تشریف لے جاتے، آپ ایک دوسرے کو ہدیہ دینے کی تلقین فرماتے کیونکہ اس سے باہمی ربط اور محبت پیدا ہے۔ آپ تحفہ قبول فرماتے اور اسکا بہتر بدلہ عنایت فرماتے۔ آپکا ارشاد گرامی ہے، تین چیزیں یعنی تکیہ، خوشبو اور دودھ جب دی جائیں تو انہیں لینے سے انکار نہیں کرنا چاہیے۔ (ترمذی)

جب کوئی آپکو کھانے کی دعوت دیتا اور آپکے ساتھ کوئی ایسا شخص بھی ہوتا جسے دعوت نہ دی گئی ہوتی تو آپ میزبان سے فرماتے، یہ شخص میرے ساتھ آ گیا ہے اگر آپ اجازت دیں تو یہ کھانے میں شریک ہو ورنہ واپس چلا جائے۔ آپ تنہا کھانا تناول نہیں فرماتے تھے آپکو وہ دسترخوان زیادہ پسند تھا جس پر بہت سے لوگ مل کر کھانا کھائیں۔ آپ کے گھر کوئی مہمان آتا تو اسکی بیحد تواضع فرماتے، بار بار کھانے کو پوچھتے اور جب کھانا پیش فرماتے تو اصرار کے ساتھ کھلاتے۔ (وسائل الوصول)

رحمت عالم ﷺ اکثر و بیشتر جنگل کی طرف نکل جاتے، کئی صحابہ کرام بھی آپ کے ساتھ ہوتے، وہاں آپ اور آپ کے اصحاب کھاتے پیتے بھی اور لکڑیاں بھی جمع کرتے۔ (وسائل الوصول)

آپ اچھے اشعار کو پسند فرماتے تھے، آپ فرماتے کہ یہ شعر کافروں کو تیر سے بھی زیادہ تیز لگتے ہیں۔ (ترمذی) آپ حضرت حسان رضی اللہ عنہ کے لیے مسجد میں منبر بچھاتے جس پر بیٹھ کر وہ حضور ﷺ کے فضائل و کمالات بیان فرماتے۔ (بخاری) حضرت جابر بن سمرہ رضی اللہ عنہ فرماتے ہیں کہ میں حضور ﷺ کی مبارک مجلس میں سو سے زائد مرتبہ بیٹھا آپ کے سامنے صحابہ کرام شعر پڑھتے، زمانہ جاہلیت کی باتیں ایک دوسرے کو سناتے، آپ خاموش رہتے اور کبھی کبھی ان کے ساتھ مسکرا دیتے۔ (بخاری ترمذی)

آقا ﷺ حرام اور ناجائز باتوں کے علاوہ کسی بات پر اپنے اصحاب کو نہیں جھڑکتے تھے، کوئی صحابی تین روز تک مجلس میں نہ آتا تو لوگوں سے اس کے بارے میں دریافت فرماتے اور عذر معلوم ہونے پر اس کے لیے دعا فرماتے۔ (وسائل الوصول)

حضرت امام حسین رضی اللہ عنہ سے روایت ہے کہ ان کے ماموں حضرت ہند بن ابی ہالہ رضی اللہ عنہ نے فرمایا: 'رسول معظم ﷺ ہر وقت متفکر رہتے تھے اور آپ کو آرام و سکون سے کوئی واسطہ نہیں تھا آپ زیادہ تر خاموش رہتے اور بلا ضرورت گفتگو نہ فرماتے، کلام کی ابتدا اور انتہا میں زیادہ وضاحت فرماتے، جامع کلمات کے ساتھ مفصل کلام فرماتے لیکن نہ کوئی لفظ ضرورت سے زائد ہوتا اور نہ کوئی کم۔ آپ نہ تو سخت طبیعت تھے اور نہ دوسروں کو حقیر سمجھنے والے۔

حضور ﷺ نعمت کی قدر فرماتے اگرچہ تھوڑی ہی ہو اور کسی نعمت کو برا نہیں سمجھتے تھے۔ کھانے پینے کی چیزوں کی نہ تو برائی کرتے اور نہ تعریف۔ آپ دنیا اور اسکے مال و متاع کی وجہ سے غضب ناک نہیں ہوتے تھے البتہ جب کہیں حق بات سے

تجاوز کیا جاتا تو آپ کا غصہ اس وقت تک دور نہیں ہوتا تھا جب تک آپ اس کا انتقام نہ لے لیتے، آپ اپنی ذات کے لیے نہ ناراض ہوتے اور نہ انتقام لیتے۔

آقا ﷺ پورے ہاتھ سے اشارہ فرماتے اور جب تعجب فرماتے تو ہاتھ مبارک کو اوپر نیچے کرتے اور جب گفتگو فرماتے تو دائیں ہتھیلی بائیں ہاتھ کے انگوٹھے کے پیٹ پر مارتے۔ جب آپ ناراض ہوتے تو چہرہ انور کو پھیر لیتے اور کنارہ کش ہو جاتے اور جب خوش ہوتے تو نگاہیں جھکا لیتے، آپ کی ہنسی عموماً مسکراہٹ ہی ہوتی تھی اور آپ کے اولوں کی طرح سفید و چمکدار دندان مبارک ظاہر ہو جاتے تھے۔ (شمائل ترمذی)

ایک اور روایت میں آپ کا ارشاد ہے کہ رحمت عالم ﷺ کی خاموشی کے چار اسباب تھے اول: اندازہ، دوم: تفکر، سوم: حلم، چہارم: احتیاط آپ کا اندازہ اسلیے تھا کہ سب حاضرین پر نظر رہے اور آپ ہر ایک کی بات پوری توجہ سے سماعت فرمائیں۔ آپ کا اندازہ اسلیے تھا کہ آپ فنا ہونے والی اور باقی رہنے والی چیزوں کی حقیقت سے آشنا تھے اور انکے بارے میں سوچا کرتے تھے۔

آپ کا حلم صبر آمیز تھا اسلیے آپ کبھی بھی اپنی ذات کی خاطر غصہ نہ کرتے تھے۔ آپ کی احتیاط چار خوبیوں کی جامع تھی۔

اول: نیک باتیں اختیار کرنا تاکہ لوگ آپ کی پیروی کریں،  
دوم: بری باتوں سے دور رہنا تاکہ لوگ ان سے باز رہیں،  
سوم: ہر اس چیز کی کوشش کرنا جس کا امت کو فائدہ ہو،

چہارم: ان امور کا اختیار کرنا جو امت کے لیے دنیا و آخرت دونوں میں فائدہ مند ہوں۔ (کتاب الشفا جلد اول)

امام حسین رضی اللہ عنہ فرماتے ہیں کہ میں نے اپنے والد بزرگوار سے دریافت کیا کہ حضور ﷺ کا جو وقت اپنے گھر مبارک میں گزرتا تھا آپ اس میں کیا کیا

کرتے تھے؟ حضرت علی کرم اللہ وجہہ نے فرمایا،

”سید عالم ﷺ اپنے گھر کے وقت کو تین حصوں میں تقسیم فرماتے، ایک حصہ اللہ تعالیٰ کی عبادت کے لیے ایک حصہ گھر والوں کے لیے اور ایک حصہ اپنی ذات کے لیے، پھر اپنا ذاتی حصہ اپنے اور لوگوں کے درمیان تقسیم فرماتے اور (اپنے فیوض و برکات) خاص صحابہ کرام کے ذریعے عام لوگوں تک پہنچا دیتے اور ان سے نصیحت و ہدایت کی کوئی بات پوشیدہ نہ رکھتے۔

امت کے لیے مخصوص وقت میں خاص صحابہ کرام کو گھر میں آنے کی اجازت عطا فرماتے اور انکی دینی فضیلت کے لحاظ سے ان پر وقت تقسیم فرماتے۔ ان میں سے کسی کی ایک دینی ضرورت ہوتی کسی کی دو یا زائد، آپ انکی ضروریات پوری فرماتے اور انکو انکی اپنی اور امت کی اصلاح سے متعلق کاموں میں مشغول فرماتے۔

آپ ان سے انکے مسائل دریافت فرماتے اور مناسب حال ہدایات ارشاد فرماتے اور یہ بھی فرماتے کہ جو حاضر ہیں انہیں چاہیے کہ دوسروں تک یہ باتیں پہنچادیں نیز یہ بھی فرماتے کہ جو لوگ (مثلاً عورتیں، بیمار، ضعیف وغیرہ) مجھ تک اپنی حاجتیں نہیں پہنچا سکتے تم انکی حاجتیں مجھ تک پہنچا دیا کرو کیونکہ جو شخص کسی ایسے آدمی کی حاجت اختیار والے تک پہنچاتا ہے اللہ تعالیٰ اسے قیامت کے دن پل صراط پر ثابت قدم رکھے گا۔

بارگاہ نبوی میں ایسی ہی باتوں کا ذکر ہوتا تھا اور دوسری فضول و بے فائدہ باتیں نہیں ہوتی تھیں لوگ آپکے پاس علم و فضل کی طلب میں آتے اور حصول علم کے علاوہ کچھ نہ کچھ کھا کر جاتے اور بھلائی کے رہبر بن کر جاتے۔“

امام حسین رضی اللہ عنہ فرماتے ہیں کہ پھر میں نے دریافت کیا کہ حضور ﷺ کا جو وقت گھر سے باہر گزرتا تھا اس میں آپ کیا کیا کرتے تھے؟

سیدنا علی کرم اللہ وجہہ نے فرمایا،

”آقا و مولیٰ ﷺ اکثر خاموش رہتے اور اپنی زبان مبارک کو مفید و ضروری کلام کے لیے ہی استعمال فرماتے، صحابہ کرام کو باہم محبت سکھاتے اور انکو جدا نہ ہونے دیتے۔ آپ ہر قوم کے بزرگ کی عزت کرتے اور اسے ان پر حاکم مقرر فرماتے۔ لوگوں کو عذاب سے ڈراتے اور ان سے احتراز کرتے لیکن اسکے باوجود ہر ایک سے خندہ پیشانی اور خوش اخلاقی سے پیش آتے۔ اپنے صحابہ کرام کی خبر گیری کرتے اور ان سے لوگوں کے حالات بھی دریافت فرماتے۔ آپ ہمیشہ اچھی بات کی تعریف اور تائید فرماتے اور بری بات کی برائی ظاہر فرماتے اور اسکی تردید فرماتے۔

آپ ہمیشہ میانہ روی اختیار فرماتے اور صحابہ کرام سے بے خبر نہ رہتے کہ کہیں وہ غافل یا ست نہ ہو جائیں۔ آپ ہر حال میں مستعد رہتے اور حق سے کوتاہی نہ کرتے اور نہ ہی حق سے تجاوز فرماتے۔ جو لوگ آپکی خدمت اقدس میں حاضر رہتے وہ سب لوگوں سے بہتر ہوتے۔ سب سے افضل آپکے نزدیک وہ ہوتا جو لوگوں کی مدد اور غم خواری کرتا اور ان سے اچھا برتاؤ کرتا۔“

امام حسین رضی اللہ عنہ فرماتے ہیں کہ پھر میں نے اپنے والد گرامی سے آقا

ﷺ کی مجلس مبارک کا حال پوچھا تو انہوں نے فرمایا،

”حضور ﷺ اٹھتے بیٹھتے اللہ تعالیٰ کا ذکر فرماتے تھے۔ آپ جب کسی مجلس

میں تشریف لے جاتے تو جہاں مجلس ختم ہوتی وہاں تشریف رکھتے اور اسی بات کا حکم بھی فرماتے۔ ہر بیٹھنے والے کو اسکا حق دیتے اور سب سے اسطرح پیش آتے کہ کوئی یہ نہ سمجھتا کہ کوئی دوسرا اس سے زیادہ باعزت ہے۔ آپ کی خوش مزاجی اور حسن اخلاق سب کے لیے تھا چنانچہ آپ لوگوں کے لیے باپ کی طرح تھے اور تمام لوگوں کے حقوق آپکے نزدیک برابر تھے۔

رحمت عالم ﷺ کی مبارک مجلس حلم، حیا، صبر اور امانت کی مجلس ہوتی تھی، نہ تو وہاں آوازیں بلند ہوتیں اور نہ ہی کسی کی عزت پر عیب لگایا جاتا۔ اس مبارک مجلس کی غلطیاں (اگر بالفرض کسی سے سرزد ہو جائیں) پھیلائی نہیں جاتی تھیں اہل مجلس آپس میں برابر ہوتے تھے۔ صرف تقویٰ کی وجہ سے ایک دوسرے پر فضیلت رکھتے تھے۔ اہل مجلس تواضع و عاجزی کرتے، بڑوں کی عزت اور چھوٹوں پر رحم کرتے، حاجت مندوں پر ایثار کرتے اور مسافر کے حقوق کا خیال رکھتے تھے۔ (شمائل ترمذی)

اب آخر میں آقائے دو جہاں شفیع عاصیاں مولنس بیکساں علیہ السلام کے معطر و منور اسوہ حسنہ سے چند آداب پیش کیے جا رہے ہیں اسوہ حسنہ کی روشنی میں آداب زندگی کی تفصیل اور متعلقہ ضروری فقہی مسائل جاننے کے لیے صدر الشریعہ علامہ مولانا امجد علی اعظمی قدس سرہ کی معروف کتاب ”بہار شریعت“ کے سولھویں حصے کا مطالعہ فرمائیں۔

## ۱۸۔ نشست مبارک:

نبی کریم ﷺ زمین پر بیٹھنا پسند فرماتے تھے حضرت جابر بن سمرہ رضی اللہ عنہ فرماتے ہیں کہ آقا ﷺ نماز فجر کے بعد طلوع آفتاب تک چار زانو مبارک اٹھا کر پنڈلیوں کو ملا کر بیٹھتے، کبھی چادر مبارک لپیٹ لیتے اور کبھی بغیر چادر کے تشریف رکھتے۔ (مدارج النبوة)

حضرت ابو سعید خدری رضی اللہ عنہ فرماتے ہیں کہ حضور ﷺ مسجد میں اس طرح تشریف فرما ہوتے کہ زانو مبارک کھڑے کر کے دونوں ہاتھوں سے گھٹنوں کو گھیر کر ایک ہاتھ سے دوسرے کو پکڑ لیتے۔ (شمائل ترمذی)

حضرت قبیلہ بنت مخرمہ رضی اللہ عنہا فرماتی ہیں کہ میں نے آپ کو مسجد میں بغلوں میں ہاتھ دبائے ہوئے دو زانو بیٹھے دیکھا آپ کو اس عاجزی سے بیٹھا دیکھ کر میں رعب و خوف سے کانپ گئی۔ حضرت جابر بن سمرہ رضی اللہ عنہ فرماتے ہیں کہ میں

نے آقا و مولیٰ ﷺ کو تکیہ پر ٹیک لگائے ہوئے دیکھا۔ (شمائل ترمذی)

حضور ﷺ کا ارشاد ہے، جب کوئی شخص سایہ میں ہو اور پھر سایہ سمٹ جائے اور وہ کچھ سایہ اور کچھ دھوپ میں ہو جائے تو اسے چاہیے کہ وہاں سے اٹھ جائے۔ (ابوداؤد) ابو رفاعہ رضی اللہ عنہ فرماتے ہیں کہ میں بارگاہ نبوی میں حاضر ہوا تو میں نے دیکھا کہ آقا ﷺ ایک کرسی پر تشریف فرما تھے جو کھجور کی جالی سے بنی ہوئی تھی۔ (الوفاء)

سیدہ عائشہ رضی اللہ عنہا فرماتی ہیں کہ رسول معظم ﷺ ہر وقت اور ہر لمحہ اللہ تعالیٰ کا ذکر کرتے تھے آپ کا اٹھنا، لیٹنا، کھڑا ہونا، چلنا، آنا جانا، کھانا پینا، بولنا اور خاموش رہنا غرض یہ کہ ہر وقت آپ کے قلب اطہر میں اللہ تعالیٰ ہی کی یاد رہتی تھی۔ (مدارج النبوة)

آپ نے اپنے امتیوں کو یہی تعلیم دی ہے کہ وہ یاد الہی سے غافل نہ ہوں۔ حدیث پاک میں ارشاد گرامی ہے، جو لوگ کسی جگہ بیٹھے اور بغیر اللہ تعالیٰ کے ذکر اور بغیر حضور ﷺ پر درود پڑھے اٹھ گئے انہوں نے اپنا نقصان کیا، اگر اللہ تعالیٰ چاہے تو انہیں اس پر عذاب دے اور چاہے تو بخشش دے۔ (ترمذی، متدرک)

## ۱۹۔ آداب طعام و نوش:

سرکارِ دو عالم ﷺ زمین پر تشریف رکھتے اور زمین پر ہی دسترخوان بچھا کر کھانا تناول فرماتے۔ سیدنا انس رضی اللہ عنہ فرماتے ہیں کہ آقا و مولیٰ ﷺ نے نہ تو میز پر رکھ کر کھانا کھایا نہ چھوٹی پیالی میں کھایا اور نہ ہی آپ کے لیے چپاتی پکائی گئی۔ (شمائل ترمذی)

حضور ﷺ اکثر تین انگلیوں سے کھانا تناول فرماتے اور بعض دفعہ پانچوں انگلیوں سے بھی اور طعام کے بعد آپ انگلیاں چاٹ لیا کرتے تھے۔ (مدارج) نبی کریم ﷺ نے انگلیوں اور برتن کو چاٹنے کا حکم دیا اور فرمایا، تمہیں معلوم نہیں کہ



کھانے کے کس حصے میں برکت ہے۔ (مسلم)

آپ نے کھانے اور پانی میں پھونک مارنے سے منع فرمایا (طبرانی) آپ نے بائیں ہاتھ سے کھانے پینے اور لین دین کرنے کو منع فرمایا اور دایاں ہاتھ استعمال کرنے کا حکم دیا (ابن ماجہ) دسترخوان پر لقمہ گر جائے تو اسے کھانے کا حکم دیا (مسلم) نیز فرمایا، جو دسترخوان پر گری ہوئی چیز اٹھا کر کھاتا ہے اسکی اولاد خوبصورت پیدا ہوتی ہے اور وہ محتاجی سے محفوظ رہتا ہے۔ (مدارج)

آپ کا ارشاد گرامی ہے، کھانے کو ٹھنڈا کر کے کھایا کرو کہ گرم کھانے میں برکت نہیں ہے (ابوداؤد) اور بسم اللہ پڑھ کر دائیں ہاتھ سے کھاؤ اور برتن کے اس جانب سے کھاؤ جو تمہارے قریب ہے۔ (بخاری، مسلم)

یہ بھی ارشاد فرمایا، جب کوئی کھانا کھائے اور بسم اللہ پڑھنا بھول جائے تو جب یاد آئے یہ کہے، بسم اللہ اولہ و آخرہ .  
”اللہ تعالیٰ کے نام سے برکت حاصل کرتا ہوں اس کھانے کے اول و آخر میں“۔ آپ جب کھانے سے فارغ ہوتے تو یہ دعا پڑھتے،

الحمد لله الذي اطعمنا وسقانا وجعلنا من المسلمين

”تمام تعریفیں اللہ کے لیے جس نے ہمیں کھلایا اور پلایا اور مسلمان بنایا“۔ (شمائل ترمذی)

آقا و مولیٰ ﷺ کا ارشاد گرامی ہے، جب دسترخوان پر لوگ کھا رہے ہوں اور تم میں سے کسی کا پیٹ بھر جائے تو اسے چاہیے کہ دوسروں کے فارغ ہونے تک دسترخوان سے نہ اٹھے کیونکہ ایک آدمی کے جلدی اٹھ جانے سے اسکے ساتھی کو شرمندگی ہوتی ہے۔ آپ نے ایک بار یہ بھی فرمایا، روٹی چھوٹی پکایا کرو البتہ تعداد میں زیادہ کر دیا کرو، اللہ تعالیٰ اس میں برکت عطا فرمائے گا۔ (وسائل الوصول)

حضور ﷺ ٹیک لگا کر کھانا نہیں کھاتے تھے (بخاری) یا آپ پیٹھ مبارک

کے بل بیٹھتے اور دونوں گھٹنے مبارک کھڑے کر کے کھانا تناول فرماتے اور یادایاں پاؤں کھڑا کر کے بائیں پاؤں پر تشریف فرماتے (مدارج) کھانے کے آداب و سنن یہ ہیں کہ کھانے سے پہلے اور بعد میں دونوں ہاتھ گٹوں تک دھوئیں البتہ کھانے سے پہلے ہاتھ دھو کر نہ پونچھیں جبکہ کھانے کے بعد ہاتھ دھو کر رومال یا تولیے سے پونچھ لینے جائیں۔ (بہار شریعت)

رحمت عالم ﷺ کسی خاص غذا کا تکلف نہ فرماتے تھے اگرچہ بعض غذائیں آپ کو مرغوب تھیں۔ آپ شکم سیر ہو کر کھانا تناول نہ فرماتے تھے آپ کا ارشاد گرامی ہے، ”دنیا میں شکم سیر لوگ آخرت میں بھوک والے ہیں“۔ (مدارج النبوة)

حضرت انس رضی اللہ عنہ فرماتے ہیں کہ آقا و مولیٰ ﷺ کے کاشانہء اقدس میں صبح کے کھانے میں یارات کے کھانے میں روٹی اور گوشت دونوں چیزیں جمع نہیں ہوتی تھیں، ان دونوں کا اہتمام آپ صرف مہمانوں کی خاطر فرماتے۔ (شائل ترمذی)

اس حدیث مبارکہ سے یہ بھی معلوم ہوا کہ کاشانہء نبوت میں صبح اور شام یعنی دو وقت کھانا کھایا جاتا اور اس میں بھی بقدر ضرورت کھانا جو میسر ہوتا کھالیا جاتا نہ کھجوروں اور پانی پر قناعت کی جاتی، اس بارے میں زہد و قناعت کے عنوان کے تحت گفتگو ہو چکی ہے۔ آپ کھانے کو کبھی عیب نہ لگاتے اگر خواہش ہوتی تو کھا لیتے ورنہ چھوڑ دیتے۔ (بخاری، مسلم)

آپ کے کاشانہء اقدس میں بغیر چھنے ہوئے جو کے روٹی پکتی اور کبھی کبھی آپ کے گندم کی روٹی بھی تناول فرمائی ہے۔ بسا اوقات آپ مجلس میں بیٹھے ہوئے ہوتے اور صرف پانی پی کر ہی گزارہ کر لیتے، آپ کی عادت مبارکہ تھی کہ حلال کھانے سے کبھی پرہیز نہیں فرماتے تھے۔ (وسائل الوصول)

آپ کا محبوب ترین کھانا سبزیاں تھیں (الوفاء) اور سبزیوں میں آپ لوکی یا کدو

کو بچد پسند فرماتے تھے حضرت انس رضی اللہ عنہ فرماتے ہیں کہ میں نے آقا ﷺ کو دیکھا کہ آپ سالن کے پیالے میں سے کدو تلاش کر رہے ہیں پس اس دن سے میں کدو کو بہت زیادہ پسند کرتا ہوں۔ (بخاری، مسلم)

حضور اکرم ﷺ کا ارشاد ہے، سرکہ بہترین سالن ہے۔ (شمائل ترمذی) آپ حلوا اور شہد پسند فرماتے تھے۔ (بخاری) آپ گڑ کی شکر کو بھی پسند فرماتے اور اسے صدقہ میں دیتے تھے۔ (مدارج) حضور ﷺ کو گوشت بھی مرغوب تھا آپکا ارشاد گرامی ہے، ”دنیاوی کھانوں کا سردار گوشت ہے اور اسکے بعد چاول“۔ (مدارج النبوة)

حضرت ابو عبیدہ رضی اللہ عنہ فرماتے ہیں کہ میں نے حضور اکرم ﷺ کے لیے سالن پکایا، آپ شانہ (بازو) پسند فرماتے تھے میں نے آپکو شانہ پیش کیا اور ارشاد فرمایا، مجھے اور شانہ دو۔ میں نے دوسرا شانہ پیش کیا فرمایا، مجھے اور شانہ دو۔ میں نے عرض کی، یا رسول اللہ ﷺ! بکری کے دوہی شانے ہوتے ہیں ارشاد فرمایا، مجھے اس ذات کی قسم جس کے قبضہ میں میری جان ہے، اگر تو خاموش رہتا تو جب تک میں تجھے کہتا رہتا اس دیکھی سے شانے نکلتے رہتے۔ (شمائل ترمذی)

نبی کریم ﷺ کھانوں میں ٹرید کو بھی پسند فرماتے تھے جو کہ روٹی توڑ کر گوشت کے شوربے میں بھگو کر بنایا جاتا ہے اور کھجور، مکھن اور روٹی سے بھی بنایا جاتا ہے۔ آپکا ارشاد مبارک ہے، ”عائشہ رضی اللہ عنہا کی فضیلت تمام عورتوں پر ایسی ہے جیسے ٹرید کی فضیلت تمام کھانوں پر۔“ (ابوداؤد، شمائل ترمذی) نبی کریم ﷺ نے مرغی کا گوشت بھی تناول فرمایا ہے۔ (شمائل ترمذی)

حضرت سلمیٰ رضی اللہ عنہا فرماتی ہیں کہ امام حسن، ابن عباس اور ابن جعفر رضی اللہ عنہم میرے پاس آئے اور فرمایا، ہمارے لیے وہی کھانا پکاؤ جو آقا ﷺ کو پسند تھا، میں نے کہا میرے بیٹو! آج تمہیں وہ کھانا پسند نہ آئے گا (ایسا کھانا تنگی ہی میں

پسند ہوتا ہے) انہوں نے فرمایا، نہیں ہمیں ضرور پسند آئے گا۔ چنانچہ میں نے تھوڑے سے جو پیس کر ہانڈی میں ڈالے اور زیتون کا تیل ملا کر کچھ مرچیں اور دوسرے مسالے ڈالے پھر انہیں پکا کر لے آئی اور کہا، یہ وہ کھانا ہے جسے آقا ﷺ پسند فرماتے تھے۔  
(شامل ترمذی)

کھجور کے ساتھ تر بوز یا خر بوزہ یا کلڑی ملا کر کھانا اور انگور کھانا آپ کو مرغوب تھا، حضور ﷺ ہر موسم کا پھل تناول فرماتے اور اپنے شہر کے کسی پھل سے پرہیز نہیں فرماتے تھے امام قسطلانی فرماتے ہیں، انسان کی صحت کا یہ ایک بڑا سبب ہے کہ وہ اپنے علاقے کے تمام پھل کھائے اور جس موسم کو وہ پائے اسکے پھلوں سے پرہیز نہ کرے کیونکہ اللہ تعالیٰ نے ہر علاقے کی آب و ہوا کے مطابق پھل پیدا فرمائے ہیں۔  
(وسائل الوصول)

آپ کھانے کے فوراً بعد پانی نوش نہ فرماتے تھے۔ (مدارج) آپ کو ٹھنڈا اور میٹھا پانی بہت پسند تھا۔ (شامل ترمذی) آپ رات بھر رکھے ہوئے پانی کو تازہ پانی کے مقابلے میں پسند فرماتے۔ (بخاری) آپ کے مشروبات میں دودھ، شہد، ستو، نیند (ایسا پانی جس میں کچھ دیر کھجوریں بھگو کر رکھی جائیں) اور ٹھنڈا پانی شامل ہیں۔ (الوقفا)  
آقا ﷺ شہد کو پانی میں ملا کر صبح نہار منہ نوش فرماتے پھر کچھ دیر ٹھہر کر ناشتہ تناول فرماتے۔ (مدارج النبوة) سید عالم ﷺ آب زمزم اور وضو کے بچے ہوئے پانی کے سوا پانی ہمیشہ بیٹھ کر نوش فرماتے اور پینے کے دوران تین مرتبہ سانس لیا کرتے۔ (شامل ترمذی)  
آقا ﷺ ہر سانس میں منہ اقدس سے پیالے کو الگ کر کے سانس لیتے اور پیالے میں پھونکنے سے منع فرماتے۔ (ابن ماجہ) آپ جب دہن اقدس سے پیالے کو قریب لاتے تو بسم اللہ پڑھتے اور جب پیالے کو منہ مبارک سے ہٹاتے تو الحمد للہ فرماتے۔ (ترمذی، مدارج) آپ کھڑے ہو کر پینے سے منع فرماتے تھے۔ (بخاری، مسلم)

حضور ﷺ جب کوئی مشروب پیتے تو پہلے اپنے دائیں طرف والے کو عطا فرماتے۔ حضرت ابن عباس رضی اللہ عنہما فرماتے ہیں کہ میں اور خالد بن ولید رضی اللہ عنہ حضرت میمونہ رضی اللہ عنہا کے گھر گئے، وہاں نور مجسم ﷺ نے دودھ کے برتن میں سے کچھ پی کر مجھ سے ارشاد فرمایا، اب پینے کا حق تیرا ہے (کہ تو دائیں جانب ہے) اگر تو خوشی سے چاہے تو خالد کو ترجیح دیدے (کہ وہ عمر میں بڑے ہیں) میں نے عرض کی، میں آپ کے بچے ہوئے دودھ پر کسی کو ترجیح نہیں دے سکتا، پھر میں نے وہ پی لیا۔ (بخاری)

آپ نے فرمایا، جس کو اللہ تعالیٰ کچھ کھلائے اسے یہ دعا پڑھنی چاہیے،

اللهم بارک لنا فیہ واطعمنا خیراً منہ.

”اے اللہ! تو ہمیں اسمیں برکت عطا فرما اور اس سے بہتر کھانا عطا فرما۔“

اور جسے اللہ تعالیٰ دودھ پلائے اسے چاہیے کہ یہ دعا پڑھے،

اللهم بارک لنا فیہ وزدنا منہ.

”اے اللہ! ہمیں اس میں برکت عطا فرما اور ہمارے رزق میں زیادتی فرما۔“

پھر آپ نے فرمایا، دودھ کے سوا اور کوئی چیز ایسی نہیں ہے کھانے اور پینے دونوں کا کام دے سکے۔ (شائل ترمذی)

## ۲۰۔ لباس مبارک:

حضور ﷺ جو لباس میسر ہوتا زیب تن فرماتے عمدہ و نفیس لباس کی خواہش نہ

فرماتے، بس حسب ضرورت لباس پر اکتفا فرماتے۔ اکثر آپ کا لباس چادر، کرتا اور ازار (تہبند) ہوتا جو کہ سخت اور موٹے کپڑے کے ہوتے اور آپ اونی کپڑے بھی پہنتے۔ آپ کا ارشاد ہے ”اللہ تعالیٰ کو مومن کی تمام خوبیوں میں لباس کا صاف و پاکیزہ ہونا اور کم پر راضی ہونا بہت پسند ہے۔“ آپ کی چادر مبارک میں کئی پیوند لگے ہوتے تھے۔ آپ گندے اور میلے کپڑوں کو مکروہ و ناپسند فرماتے تھے۔ (مدارج النبوة)

سرکارِ دو عالم ﷺ وفود کے لیے عمدہ لباس پہنتے اور جمعہ و عیدین کے لیے بھی آرائش فرماتے اور اسکے لیے ایک لباس علیحدہ سے محفوظ رکھتے تھے۔ علماء فرماتے ہیں کہ اس قسم کا لباس پہننا اور ان چیزوں میں بڑائی دکھانا جو دین حق کی برتری اور غلبہ کے لیے ہوں درحقیقت یہ دشمنوں کو جلانے اور ان پر رعب جمانے کے لیے ہے۔ (مدارج النبوة)

حضرت اسماء رضی اللہ عنہا نے حضور ﷺ کے جبہ مبارک کی زیارت کرائی جس میں بٹن اور تکمے ریشم کے تھے آپ نے فرمایا، اس لباس کو پہن کر آقا ﷺ دشمنوں سے ملاقات کیا کرتے تھے۔ (الوفاء) حضرت جابر رضی اللہ عنہ فرماتے ہیں کہ حضور ﷺ عیدین اور جمعہ میں سرخ دھاری دار چادر اور تہبند زیب تن فرمایا کرتے تھے۔ (مدارج النبوة)

آپ نیا لباس پہن کر دو رکعت نفل ادا فرماتے اور عموماً نیا لباس جمعہ کو پہننا شروع فرماتے۔ صحابہ کرام علیہم الرضوان عید پر بچوں کو نئے رنگین کپڑے اور بچیوں کو زیورات پہناتے۔ (وسائل الوصول) نبی کریم ﷺ کو لباس میں سب سے زیادہ کرتا پسند تھا۔ (شامل ترمذی) اس کرتے میں سینے کے مقام پر جیب تھی۔ (مدارج النبوة)

حضرت انس رضی اللہ عنہ فرماتے ہیں کہ حضور ﷺ کو کپڑوں میں یمنی منقش چادر بہت پسند تھی۔ (بخاری و مسلم) آپ نے دو سبز چادریں بھی اوڑھی ہیں۔ (شامل ترمذی)

آپ صبح کے وقت باہر تشریف لے جاتے ہوئے کالی چادر اوڑھا کرتے۔ (مدارج)

آقا و مولیٰ ﷺ کو سفید رنگ بہت پسند تھا ارشاد گرامی ہے، تم سفید کپڑے ضرور پہنو کہ یہ بہترین لباس ہے زندگی کی حالت میں بھی سفید کپڑے پہنو اور مردوں کو بھی سفید کپڑوں میں دفن کرو۔ (شامل ترمذی)

حضرت حدیفہ رضی اللہ عنہ فرماتے ہیں کہ حضور ﷺ نے میری یا اپنی پنڈلی کا گوشت پکڑ کر فرمایا، یہ تہبند کی جگہ ہے اگر یہ نہیں تو کچھ نیچے تک اور اگر یہ بھی نہیں تو تہبند کو ٹخنوں پر ہرگز نہیں ہونا چاہیے۔ (شامل ترمذی)

آقا ﷺ کا ارشاد ہے، جو شخص نیا لباس پہن کر یہ دعا پڑھے اور پرانا کپڑا راہ خدا میں دیدے تو وہ اللہ تعالیٰ کی حفاظت میں رہتا ہے،

الحمد لله الذي كساني ما اوارى به عورتى و اتجمل به فى حياتى .

”اللہ تعالیٰ کا شکر ہے جس نے مجھے یہ لباس پہنایا جس سے میں اپنا ستر چھپاتا ہوں اور زندگی میں اس سے خوبصورتی حاصل کرتا ہوں“۔ (مشکوٰۃ)

فتاویٰ عالمگیری میں ہے کہ ”پاجامہ (شلوار) پہننا سنت ہے کیونکہ اس میں بہت زیادہ ستر عورت ہے“۔ صدر الشریعہ مولانا امجد علی قادری فرماتے ہیں کہ اس کو سنت اس لیے کہا گیا ہے کہ حضور اقدس ﷺ نے اسے پسند فرمایا اور صحابہ کرام رضی اللہ عنہم نے پہنا۔ خود حضور اقدس ﷺ تہبند پہنا کرتے تھے پاجامہ یا شلوار پہننا ثابت نہیں (بہار شریعت) شیخ عبدالحق محدث دہلوی قدس سرہ نے بعض محدثین کا یہ قول نقل کیا ہے کہ حضور ﷺ نے اسے پہنا اور آپ کی اجازت سے صحابہ کرام نے بھی پہنا۔ (مدارج النبوة)

حضرت ابن عباس رضی اللہ عنہما فرماتے ہیں کہ آقا و مولیٰ ﷺ کے پاس تین ٹوپیاں تھیں ایک سفید رنگ والی مصری ٹوپی، دوسری یمنی چادروں کے کپڑے سے بنی ہوئی اور تیسری کانوں والی ٹوپی جس کو آپ سفر میں پہنا کرتے تھے۔ (الوفاء) آپ کی ٹوپی سراقدس سے چمٹی ہوئی ہوتی تھی یعنی بلند نہ تھی آپ اس پر عمامہ شریف باندھا کرتے۔ (مدارج) آپ کا چھوٹا عمامہ سات ہاتھ اور بڑا عمامہ بارہ ہاتھ کا تھا۔ (مرقاۃ شرح مشکوٰۃ) ایک ہاتھ سے مراد بیچ کی انگلی سے لے کر کہنی تک کا فاصلہ ہے۔

حضور ﷺ جب عمامہ مبارک باندھتے تو دونوں کندھوں کے درمیان شملہ لٹکاتے۔ (شائل ترمذی) فتح مکہ کے دن آپ کے سراقدس پر سیاہ عمامہ تھا اور آپ نے اس کے ایک سرے کو دونوں شانوں کے درمیان لٹکایا ہوا تھا۔ (مسلم) آپ کسی شخص کو

اسوقت تک کسی شہر کا حاکم مقرر نہیں فرماتے تھے جب تک اسکے عمامہ نہ بندھوا دیتے، اس عمامہ کا شملہ دائیں شانے پر کان کی طرف ڈالا جاتا۔ آپکا ارشاد گرامی ہے، عمامہ مسلمان اور کافر کے درمیان امتیازی فرق ہے۔ (وسائل الوصول)

حضور اکرم ﷺ اکثر سر مبارک کو تیل لگاتے اور داڑھی اقدس میں کنگھی فرماتے اور آپ اکثر عمامہ مبارک کے نیچے ایک چھوٹا سا رومال رکھتے جو کہ تیل سے بھیگ جاتا (مگر عمامہ مبارک تیل سے آلودہ نہ ہوتا)۔ (شمائل ترمذی)

شیخ عبدالحق محدث دہلوی قدس سرہ نے مدارج النبوة میں لباس مبارک کے بیان میں نعلین مبارک، موزے اور انگوٹھی مبارک کا بھی ذکر فرمایا ہے اس بارے میں بھی چند باتیں پیش خدمت ہیں۔

حضرت انس رضی اللہ عنہ فرماتے ہیں کہ حضور ﷺ کے نعلین مبارک میں دو تسمے تھے۔ (بخاری) تسمہ سے مراد وہ درمیانی تسمہ ہے جس میں انگلی یا انگوٹھا ڈالتے تھے۔ آپ کے نعلین پاک میں ایک باریک تلا ہوتا تھا پچھلے حصہ میں ایک ایڑی ہوتی تھی اور اگلی جانب زبان کی طرح کچھ حصہ انگلیوں کے لیے آگے کونکلا ہوتا تھا۔ (وسائل الوصول)

آپ نے رنگے ہوئے چمڑے کے جوتے استعمال فرمائے ہیں (الوفاء) آپ نے نجاشی رحمۃ اللہ علیہ کے بھیجے ہوئے سیاہ موزے پہنے ہیں۔ (شمائل ترمذی)

آپ جب نعلین مبارک پہنتے تو پہلے دایاں پہنتے اور جب اتارتے تو پہلے بایاں اتارتے۔ (الوفاء) حضرت فضالہ بن عبید رضی اللہ عنہ فرماتے ہیں کہ حضور ﷺ ہمیں کبھی کبھی ننگے پاؤں رہنے کا حکم دیا ہے۔ (ابوداؤد) آپ نے پیوند لگے ہوئے نعلین شریف بھی پہنے ہیں۔ (الوفاء)

مدارج النبوة میں ہے کہ بعض علمائے نے نعلین شریف کے فضائل و برکات پر رسائل تحریر کیے ہیں اور مواہب الدنیہ میں مجرب عمل لکھا ہے کہ مقام درد پر نعلین



شریفین کا نقشہ رکھنے سے درد دور ہو جاتا ہے اسے پاس رکھنے سے لوٹ مار سے حفاظت ہوتی، شیطان کے مکر و فریب سے پناہ ملتی ہے، وضع حمل میں آسانی ہوتی ہے۔ اسکی تعریف و توصیف اور اسکے فضائل میں کئی قصیدے لکھے گئے ہیں۔

حضرت انس رضی اللہ عنہ فرماتے ہیں کہ حضور ﷺ نے جب قیصر و کسریٰ اور نجاشی کو خطوط لکھنے کا ارادہ فرمایا تو کسی نے عرض کی کہ وہ لوگ بغیر مہر کے خط قبول نہیں کرتے۔ پھر آقا و مولیٰ ﷺ نے چاندی کی انگوٹھی بنوائی جس پر تین سطروں میں محمد رسول اللہ نقش تھا۔ (بخاری، مسلم)

حضور ﷺ نے چاندی کی انگوٹھی دائیں ہاتھ میں پہنی اسکا نگینہ حبشی ساخت کا تھا اور آپ نگینہ ہتھیلی کی جانب رکھتے تھے۔ (بخاری) بعض روایات میں بائیں ہاتھ میں انگوٹھی پہننا وارد ہوا ہے۔ بخاری و مسلم میں ہے کہ حضور ﷺ نے سونے کی انگوٹھی پہننے سے منع فرمایا ہے۔ عام لوگوں کے لیے انگوٹھی پہننے میں اختلاف ہے بعض اسے مباح جبکہ بعض اسے مکروہ بتاتے ہیں۔ (مدارج) بہار شریعت میں درمختار اور ردالمحتار کے حوالے سے مرقوم ہے کہ ”مرد کو زیور پہننا مطلقاً حرام ہے صرف چاندی کی ایک انگوٹھی جائز ہے جو وزن میں ایک مثقال یعنی ساڑھے چار ماشہ سے (ایک رتی) کم ہو (اور صرف ایک نگینہ والی ہو)۔“

## ۲۱۔ آداب استراحت:

مالک کونین ﷺ کا بستر مبارک چمڑے کا تھا جسمیں کھجور کی چھال بھری ہوئی تھی۔ (بخاری، مسلم) کبھی آپ چٹائی پر آرام فرماتے اور کبھی ٹاٹ پر استراحت فرماتے جسے دوہرا کر کے بچھایا گیا ہوتا (شمائل ترمذی) آپکا تکیہ مبارک ٹاٹ کا تھا جس میں کھجور کی چھال بھری ہوئی تھی بعض روایات میں یہ بھی ہے کہ اگر آپ کے لیے بستر بچھا دیا جاتا تو اس پر آرام فرماتے ورنہ زمین پر ہی استراحت فرما لیتے تھے۔ (مدارج) آپ نے چار پائی پر بھی آرام فرمایا ہے۔ (وسائل الوصول)

حضور ﷺ سونے سے پہلے وضو فرماتے تھے اور اپنے اہلبیت سے گھریلو امور یا دینی معاملات کے متعلق گفتگو فرماتے تھے۔ آپ سونے سے پہلے دوسرا تہبند پہنتے اور کرتا مبارک اتار دیتے پھر بستر کو کسی کپڑے سے جھاڑ کر استراحت فرماتے۔ آپ رات کے ابتدائی حصہ میں آرام فرماتے اور پھر بیدار ہو کر مسواک و وضو کر کے عبادت فرماتے۔ (زاد المعاد)

آقا و مولیٰ ﷺ کی نیند اعتدال کے مطابق تھی آپ نہ تو ضرورت سے زائد سوتے اور نہ ہی ضرورت سے زائد بیدار رہتے، بلکہ قیام بھی فرماتے اور نیند بھی فرماتے جیسا کہ نوافل و عبادات میں حضور ﷺ کی عادت مبارک تھی آپ کبھی رات میں آرام فرماتے پھر بیدار ہو کر نماز ادا فرماتے پھر سو جاتے اسی طرح آقا ﷺ چند بار سوتے اور بیدار ہوتے۔ (مدارج النبوة)

مواہب الدنیہ میں ہے کہ حضور ﷺ نماز عشاء سے فارغ ہو کر اول شب میں سو جاتے تھے نصف شب کو بیدار ہو کر مسواک و وضو کے بعد عبادت فرماتے۔ آپ دائیں کروٹ پر سوتے اور جب تک آنکھ نہ لگ جاتی اللہ تعالیٰ کا ذکر کرتے رہتے، آپ کبھی اتنا کھانا نہ تناول فرماتے کہ سستی کا غلبہ ہو۔ آپ ازواج مطہرات کو حکم فرماتے کہ وہ سونے سے پہلے ۳۳ بار الحمد للہ، ۳۳ بار سبحان اللہ اور ۳۳ بار اللہ اکبر پڑھیں۔ (وسائل الوصول)

آپ ہر رات سونے سے قبل سرمہ لگاتے تھے تین بار دائیں آنکھ میں اور تین بار بائیں آنکھ میں۔ پھر آپ بستر مبارک پر دائیں ہتھیلی کو دائیں رخسار مبارک کے نیچے رکھتے (شمائل ترمذی) آپ ہر رات کو سورہ الاخلاص، سورہ الفلق اور سورہ الناس پڑھ کر اپنے دونوں ہاتھوں میں پھونک مارتے اور پھر انہیں اپنے جسم اطہر پر جہان تک ممکن ہوتا پھیرتے اور ابتدا سر اقدس، چہرہ انور اور جسم اطہر کے سامنے والے حصہ سے فرماتے اور تین بار یہ عمل فرماتے۔ (بخاری، مسلم)

سید عالم ﷺ ہر رات سونے سے قبل سورہ الم سجدہ اور سورہ الملک تلاوت فرماتے تھے۔ (احمد، ترمذی، نسائی) حضور ﷺ جب حالت جنابت میں سونے کا ارادہ فرماتے تو استنجا و طہارت کے بعد وضو کر کے سو جاتے۔ (بخاری، مسلم)

آپ پیٹ کے بل یعنی اوندھا لیٹنے والے کو سخت ناپسند فرماتے تھے ایک بار آپ نے ارشاد فرمایا کہ اس طرح جہنمیوں کا طریقہ ہے یعنی اس طرح کافر لیٹتے ہیں یا جہنم میں جہنمی اس طرح لیٹیں گے۔ (ابن ماجہ) آپ کا ارشاد گرامی ہے، جو عصر کے بعد سوئے اور اسکی عقل جاتے رہے تو وہ اپنے آپ ہی کو ملامت کرے (بہار شریعت) رحمت عالم ﷺ نے اس چھت پر سونے سے منع فرمایا ہے جس پر کوئی روک یا منڈیر نہ ہو۔ (ترمذی) جب گرمیوں کا موسم شروع ہوتا تو حضور ﷺ جمعہ کی رات سے ہی چھت پر آرام فرمانا شروع کرتے اور جب سردیاں شروع ہوتیں تو جمعہ کی رات سے ہی چھت پر سونا ترک فرما کے مکان میں آرام فرماتے۔ (الوفاء)

نور مجسم ﷺ اگر فجر سے کچھ دیر قبل آرام فرماتے تو دایاں بازو کھڑا کر کے اسکی ہتھیلی پر سر مبارک رکھ لیتے اور آرام فرماتے تاکہ نماز کے لیے بیدار ہونے میں آسانی ہو (شرح السنہ، مدارج النبوة) حضور ﷺ جب نیند فرماتے تو آپکے سانس کی آواز سنائی دیا کرتی تھی۔ (شمائل ترمذی)

آپ جب بستر پر تشریف لے جاتے تو یہ دعا مانگتے،

اللَّهُمَّ بِاسْمِكَ أَمُوتُ وَأَحْيَا .

”الہی! ہم تیرے ہی نام سے جیتے ہیں اور ہمیں تیرے ہی نام پہ موت آئے۔“

آپ جب بیدار ہوتے تو فرماتے،

الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ

”تمام تعریفیں اللہ تعالیٰ کے لیے ہیں جس نے ہمیں مارنے (یعنی نیند) کے

بعد زندہ کیا اور ہمیں اسی کی طرف جانا ہے۔“ (شمائل ترمذی)

باب پنجم

خصائص مصطفیٰ

صلی اللہ علیہ وسلم

قرآن کی روشنی میں

## آیات مبارکہ:

- ۱: سیدنا محمد ﷺ اللہ تعالیٰ کے رسول ہیں۔ (الفتح: ۲۹)
- ۲: سیدنا محمد ﷺ مصطفیٰ ہیں۔ (آل عمران: ۳۳)
- ۳: سیدنا محمد ﷺ مجتبیٰ ہیں۔ (آل عمران: ۱۷۹)
- ۴: سیدنا محمد ﷺ مرتضیٰ ہیں۔ (الحج: ۲۷)
- ۵: سیدنا محمد ﷺ عبد کامل ہیں۔ (بنی اسرائیل: ۱)
- ۶: سیدنا محمد ﷺ نبی امی ہیں۔ (الاعراف: ۱۵۷)
- ۷: سیدنا محمد ﷺ نور ہیں۔ (المائدہ: ۱۵)
- ۸: سیدنا محمد ﷺ برہان ہیں۔ (النساء: ۱۷۴)
- ۹: سیدنا محمد ﷺ خاتم النبیین ہیں۔ (الاحزاب: ۴۰)
- ۱۰: سیدنا محمد ﷺ شہید (گواہ) ہیں۔ (البقرہ: ۱۴۳)
- ۱۱: سیدنا محمد ﷺ کا اسم گرامی احمد بھی ہے (الصف: ۶)
- ۱۲: سیدنا محمد ﷺ شاہد (حاضر و ناظر) ہیں (الاحزاب: ۴۵، الفتح: ۸، المزمل: ۸)
- ۱۳: سیدنا محمد ﷺ سراج منیر (چمکا دینے والے آفتاب) ہیں (الاحزاب: ۴۵)
- ۱۴: سیدنا محمد ﷺ داعی الی اللہ (اللہ تعالیٰ کی طرف بلانے والے) ہیں (الاحزاب: ۴۵)
- ۱۵: اللہ تعالیٰ نے اپنے اسمائے حسنیٰ رؤف و رحیم اپنے حبیب ﷺ کو عطا فرمائے (التوبہ: ۱۲۸)
- ۱۶: رسول معظم ﷺ کو یس (اے سردار یا اے انسان کامل) کہہ کر خطاب فرمایا (یس: ۱)
- ۱۷: جان کائنات سید عالم ﷺ کو طہ (اے پاکیزہ راہنما) کہہ کر بھی خطاب فرمایا (طہ: ۱)
- ۱۸: حضور ﷺ بشیر (خوشخبری دینے والے) ہیں (البقرہ: ۱۱۹)
- ۱۹: حضور ﷺ نذیر (ڈرسانے والے) ہیں (البقرہ: ۱۱۹)

۲۰: آقا و مولیٰ ﷺ کو یا ایہا المرزمل (اے جھر مٹ مارنے والے) کہہ کر خطاب فرمایا گیا (المرزمل: ۱)

۲۱: آپ ﷺ کو یا ایہا المدثر (اے کسبل اوڑھنے والے) کہہ کر خطاب فرمایا گیا (المدثر: ۱)

۲۲: آپ کو سارے جہانوں کے لیے رحمت بنایا گیا (الانبیاء: ۱۰۷)

۲۳: حضور ﷺ سب سے پہلے مسلمان ہیں (الانعام: ۱۶۳)

۲۴: نبی کریم ﷺ کی زندگی بہترین نمونہ ہے (الاحزاب: ۲۱)

۲۵: آقا و مولیٰ ﷺ کے اخلاق عظیم ہیں (القلم: ۴)

۲۶: اللہ تعالیٰ پر ایمان لانے کے لیے آپ پر ایمان لازم ہے (النساء: ۳۲)

۲۷: خدا کا محبوب بننے کے لیے آپ کی اتباع ضروری ہے (آل عمران: ۳۱)

۲۸: اللہ تعالیٰ آپ کی رسالت کا گواہ ہے (الفتح: ۲۸، النساء: ۷۹)

۲۹: اللہ تعالیٰ اور تمام فرشتے بھی آپ کے گواہ ہیں (النساء: ۱۶۶)

۳۰: حضور ﷺ باذن الہی شریعت کے مالک ہیں (الحشر: ۷)

۳۱: آپ مومنوں پر اللہ تعالیٰ کا احسان عظیم ہیں (آل عمران: ۱۲۳)

۳۲: آپ سچے دین اور ہدایت کے ساتھ مبعوث فرمائے گئے (الفتح: ۲۸)

۳۳: اللہ تعالیٰ اپنی معرفت آپ کے وسیلے سے عطا فرماتا ہے (الاحصاء: ۱)

۳۴: آپ کی بعثت کے لیے ابراہیم علیہ السلام نے دعا فرمائی (البقرہ: ۱۲۹)

۳۵: حضرت عیسیٰ علیہ السلام نے آپ کی آمد کی بشارت دی (الصافات: ۶)

۳۶: آپ کے میلاد پر اللہ تعالیٰ نے خوشی منانے کا حکم دیا (یونس: ۵۸)

۳۷: آقا علیہ السلام شریعت کے احکام کے شارح ہیں (النحل: ۴۴)

۳۸: پاک چیزیں حلال اور گندی چیزیں حرام فرماتے ہیں (الاعراف: ۱۵۷)

۳۹: بوجھ اور گلے کے پھندے سے نجات دلاتے ہیں (الاعراف: ۱۵۷)

- ۴۰: آپ اندھیروں سے اجالے کی طرف لے جاتے ہیں (ابراہیم: ۱)
- ۴۱: آپ لوگوں کو سیدھی راہ کی ہدایت دیتے ہیں (الشوریٰ: ۵۲)
- ۴۲: حضور اکرم لوگوں کو کتاب و حکمت سکھاتے ہیں (البقرہ: ۱۵۱)
- ۴۳: آپ لوگوں کو پاک کرتے ہیں (البقرہ: ۱۵۱، آل عمران: ۱۶۳، الجمعہ: ۲)
- ۴۴: آپ کو حلال و حرام کا اختیار دیا گیا۔ (الاعراف: ۱۵۷)
- ۴۵: آقا و مولیٰ ﷺ کے فیصلے کے بعد کسی کا کوئی اختیار باقی نہیں رہتا (الاحزاب: ۳۶)
- ۴۶: پہلے حضور ﷺ کی بارگاہ میں کچھ عرض کرنے سے قبل صدقہ ضروری تھا (المجادلہ: ۱۲)
- ۴۷: اللہ تعالیٰ نے آپ کو نرم دل و مہربان بنایا ہے (آل عمران: ۱۵۹)
- ۴۸: رب تعالیٰ نے آپ کو مشقت اٹھانے سے منع فرمادیا (طہ: ۲)
- ۴۹: آپ پر اتارا گیا قرآن بے مثل ہے (البقرہ: ۲۳)
- ۵۰: آپ کی ازواج مطہرات بھی بے مثل ہیں (الاحزاب: ۳۲)
- ۵۱: آپ کی ازواج مومنوں کی مائیں ہیں (الاحزاب: ۶)
- ۵۲: آپ کی زوجہ مطہرہ کی پاکی اللہ تعالیٰ نے بیان فرمائی (النور: ۱۱)
- ۵۳: نزول قرآن سے قبل بھی حضور ﷺ کی زوجہ مطہرہ کے متعلق بدگمانی حرام ہے (النور: ۱۲)
- ۵۴: حضور ﷺ کے آباء و اجداد مومن ہیں (الشعراء: ۲۱۹)
- ۵۵: حضور ﷺ کے اہل بیت اطہار پاک ہیں (الاحزاب: ۳۳)
- ۵۶: سرکارِ دو عالم ﷺ کے صحابہ کرام علیہم الرضوان سے اللہ تعالیٰ راضی ہے (التوبہ: ۱۰۰)
- ۵۷: محشر میں آپ کو اور اور مومنوں کو رسوا نہ کیا جائے گا (التحریم: ۸)
- ۵۸: حبیب کبریا ﷺ کو کفار کے جھٹلانے سے جو صدمہ ہوا اسے دور فرمایا گیا (الانعام: ۳۳)
- ۵۹: کفار کے طعنوں کے جواب میں آپ کی دلجوئی فرمائی گئی (الکہف: ۶، الشعراء: ۳)

الحجر: ۹۷، الذریت: ۵۴)

۶۰: رحمت عالم ﷺ کا مذاق اڑانے والوں کے مقابلے کے لیے اللہ تعالیٰ کافی ہے۔ (الحجر: ۹۵)

۶۱: اللہ تعالیٰ نے آپ کے لیے روشن فتح فرمادی (الفتح: ۱)

۶۲: آپ کی بعثت اس لیے ہے کہ دین حق سب ادیان پر غالب ہو (الفتح: ۲۸)

۶۳: اہل کتاب آپ ﷺ کے رسول ہونے کو اپنی اولاد کی طرح پہچانتے تھے (الانعام: ۲۰)

۶۴: اللہ تعالیٰ نے دین کے معاملے میں آپ کی امت پر کوئی تنگی نہیں رکھی (الحج: ۷۸،

المائدہ: ۶، البقرہ: ۱۸۵)

۶۵: آپ کی امت تمام انبیاء کرام پر ایمان لانے کا اعزاز ملا (البقرہ: ۲۸۵)

۶۶: آپ کی امت سابقہ امتوں پر گواہ ہوگی اور حضور ﷺ ان پر گواہ ہونگے (البقرہ: ۱۴۳)

۶۷: اللہ تعالیٰ نے اپنے محبوب ﷺ کی امت کے لیے دین کو کامل اور نعمت کو پورا فرمایا

دیا (المائدہ: ۳)

۶۸: اللہ تعالیٰ نے آپ کے دین کی حفاظت اپنے ذمہ کرم پر لی ہے (الحجر: ۹)

۶۹: حضور ﷺ تمام گناہوں اور خطاؤں سے معصوم ہیں (النجم: ۳)

۷۰: اللہ تعالیٰ نے آپ کے اسم گرامی کا اپنے نام کے ساتھ ذکر فرمایا اور آپ کی اطاعت

فرض کی (النساء: ۵۹، محمد: ۳۳)

۷۱: اللہ تعالیٰ نے اپنے محبوب ﷺ کی دلجوئی کی خاطر قسمیں ارشاد فرمائیں (یس،

ن، ق، والنجم، والضحیٰ)

۷۲: حضور ﷺ اللہ تعالیٰ کی نگہداشت میں ہیں (الطور: ۲۸)

۷۳: آپ کی ظاہری بھول سے پہلے ہی آپ کو معافی کا مشردہ سنا دیا (التوبہ: ۴۳)

۷۴: آپ کا وجود کافروں کے لیے بھی دافع بلا ہے (الانفال: ۳۳)



- ۷۵: آپ کے وسیلے سے اہل کتاب فتح حاصل کرتے تھے (البقرہ: ۸۹)
- ۷۶: مغفرت کے لیے حضور ﷺ کا وسیلہ ضروری ہے (النساء: ۶۴)
- ۷۷: حضور ﷺ کے چاہنے سے مغفرت ملتی ہے (النساء: ۶۴)
- ۷۸: آقا ﷺ کے سبب آپ کے اگلے پچھلے غلاموں کی مغفرت ہوتی ہے (محمد: ۱۹، الفتح: ۲)
- ۷۹: اللہ تعالیٰ اور رسول ﷺ مومنوں کے مددگار ہیں (المائدہ: ۵۵)
- ۸۰: آپ کی حفاظت اللہ تعالیٰ نے اپنے ذمہ کرم پر لی (المائدہ: ۶۷)
- ۸۱: آپ کی وہ سب کچھ سکھا دیا جو آپ نہیں جانتے تھے (النساء: ۱۱۳)
- ۸۲: حضور ﷺ کو علوم غیبیہ سکھا دیے گئے (آل عمران: ۱۷۹، ہود: ۴۹، یوسف: ۱۰۲، النج: ۲۷)
- ۸۳: حضور غیب بتانے میں بخیل نہیں ہیں (التکویر: ۲۴)
- ۸۴: حضور کسی کے شاگرد نہیں ہیں (الاعراف: ۱۵۷)
- ۸۵: آپ کو اللہ تعالیٰ نے پڑھایا، آپ بھولتے نہیں (الاعلیٰ: ۶)
- ۸۶: اللہ تعالیٰ نے حضور کو قرآن سکھایا (الرحمن: ۲)
- ۸۷: اور اس قرآن پاک میں ہر شے کا بیان ہے (النحل: ۸۹)
- ۸۸: آپ کو بے شمار خوبیاں عطا فرمائی گئیں (الکوثر: ۱)
- ۸۹: آپ کے لیے کبھی نہ ختم ہونے والا اجر ہے (القلم: ۳)
- ۹۰: آپ پر اللہ تعالیٰ کا فضل عظیم ہے (النساء: ۱۱۳)
- ۹۱: اللہ تعالیٰ نے آپ کا سینہ اقدس کشادہ فرمایا (الم نشرح: ۱)
- ۹۲: اللہ تعالیٰ نے آپ کو غنی فرمادیا (الضحیٰ: ۸)
- ۹۳: آپ کو مومنوں کے لیے رؤف و رحیم بنا دیا ہے (التوبہ: ۱۲۸)
- ۹۴: مومنوں کے مشقت میں پڑنے کی حضور ﷺ کو خبر ہوتی ہے (التوبہ: ۱۲۸)
- ۹۵: نور مجسم رحمت عالم ﷺ تمام امت کے نگہبان و گواہ ہیں (البقرہ: ۱۴۳، الحج: ۷۸)

۹۶: حضور مومنوں کے انکی جانوں سے زیادہ مالک ہیں (الاحزاب: ۶)  
 ۹۷: حضور مومنوں کے انکی جانوں سے زیادہ قریب ہیں (الاحزاب: ۶)  
 ۹۸: حبیب کبریا ﷺ اللہ تعالیٰ کا ذکر ہیں اور ذکر الہی سے سکون ملتا ہے  
 (الطلاق: ۱۰، الرعد: ۲۸)

۹۹: آپ کو اللہ عزوجل نے معراج کرائی (بنی اسرائیل: ۱)  
 ۱۰۰: معراج میں جو چاہا آپ کو وحی فرمائی (النجم: ۱۰)  
 ۱۰۱: آپ کو اللہ تعالیٰ نے اپنے دیدار سے مشرف فرمایا (النجم: ۱۷)  
 ۱۰۲: اور آپ نے اپنے رب کی بہت بڑی نشانیاں دیکھیں (النجم: ۱۸)  
 ۱۰۳: آپ کی انگلی کے اشارے سے چاند دو ٹکڑے ہوا (القمر: ۱)  
 ۱۰۴: آپ کو مقام محمود عطا کیا جائے گا (بنی اسرائیل: ۷۹)  
 ۱۰۵: آپ کے لیے ہر گلا لمحہ پہلے سے بہتر ہے (الضحیٰ: ۴)  
 ۱۰۶: اللہ تعالیٰ نے اپنے حبیب ﷺ کی بارگاہ کے آداب سکھائے (الاحزاب: ۳۳،  
 الحجرات: ۵ تا ۵)

۱۰۷: آپ کی دعوت قبول کرنے سے زندگی ملتی ہے (الانفال: ۲۴)  
 ۱۰۸: بارگاہ رسالت میں آواز بلند کرنا بے ادبی ہے (الحجرات: ۲)  
 ۱۰۹: حضور کو عام لوگوں کی طرح پکارنا گستاخی ہے (النور: ۶۳)  
 ۱۱۰: آپ کے بلانے پر فوراً حاضر ہونا ضروری ہے (الانفال: ۲۴)  
 ۱۱۱: حضور ﷺ کی بارگاہ سے رخصت ہونے کے لیے اجازت ضروری ہے (النور: ۶۲)  
 ۱۱۲: دعوت ختم ہونے پر وہاں سے جلد رخصت ہونا چاہیے (الاحزاب: ۵۳)  
 ۱۱۳: حضور ﷺ کی تعظیم و توقیر واجب ہے (الفتح: ۹)  
 ۱۱۴: حضور ﷺ کی بارگاہ میں گستاخی کفر ہے (توبہ: ۷۴)

۱۱۵: حضور کو اپنی مثل بشر کہنا کافروں کا طریقہ ہے (الانبیاء: ۳)  
 ۱۱۶: گستاخی کا کلمہ بغیر توہین کی نیت کے بھی کفر ہے (البقرہ: ۱۰۴)  
 ۱۱۷: آقا ﷺ کا ادب کرنے والوں کو دلوں کا تقویٰ اور مغفرت نصیب ہوتی ہے  
 (الحجرات: ۳)

۱۱۸: حضور ﷺ کی شان میں ادنیٰ سی گستاخی سے بھی تمام نیکیاں برباد ہو جاتی ہیں (الحجرات: ۲)

۱۱۹: حضور کی حاکمیت کو تسلیم نہ کرنا کفر ہے (النساء: ۶۵)

۱۲۰: حضور کی مخالفت کرنے والا دوزخی ہے (النساء: ۱۱۵)

۱۲۱: سرکارِ دو عالم ﷺ کی تعظیم و توقیر تمام عبادات پر مقدم ہے (الفتح: ۹)

۱۲۲: بارگاہ رسالت کا گستاخ ہدایت سے محروم رہتا ہے (الفرقان: ۹)

۱۲۳: اللہ عزوجل نے اپنے حبیب ﷺ کے گستاخ کے دس عیب بیان فرمائے (القلم: ۱۶ تا ۱۶۳)

۱۲۴: آپ کی بارگاہ کا گستاخ ولد الحرام ہوتا ہے (القلم: ۱۳)

۱۲۵: گستاخ کا منہ خنزیر کی مثل ہو جاتا ہے (القلم: ۱۶)

۱۲۶: آپ کے گستاخ کی مذمت کرنا اللہ تعالیٰ کی سنت ہے (القلم: ۸، اللہب: ۱)

۱۲۷: آپ کے گستاخ کی مغفرت نہیں ہو سکتی (المنافقون: ۶)

۱۲۸: ایمان والے گستاخ رسول سے دوستی نہیں کر سکتے (المجادلہ: ۲۲)

۱۲۹: گستاخ رسول دنیا و آخرت میں مردود و ملعون ہو جاتا ہے (اللہب: ۱)

۱۳۰: حضور سے منہ موڑنا منافقوں کی علامت ہے (النساء: ۶۱)

۱۳۱: منافقوں کا اقرار رسالت کرنا بیکار ہے (المنافقون: ۱)

۱۳۲: اللہ تعالیٰ حضور ﷺ کی رضا چاہتا ہے (الضحیٰ: ۵)

۱۳۳: اللہ تعالیٰ نے آپ کی رضا کے لیے آپکا ذکر بلند فرمایا (الم نشرح: ۳)

۱۳۴: آپ کی خوشی کے لیے قبلہ تبدیل فرمایا (البقرہ: ۱۴۴)

- ۱۳۵: اللہ تعالیٰ نے آپ کی رسالت پر قسم ارشاد فرمائی (یس: ۲)
- ۱۳۶: اللہ تعالیٰ نے آپ کی جان کی قسم ارشاد فرمائی (الحجر: ۷۲)
- ۱۳۷: اللہ تعالیٰ نے آپ کی گفتگو کی قسم ارشاد فرمائی (الزخرف: ۸۸)
- ۱۳۸: اللہ تعالیٰ نے آپ کے شہر کی قسم ارشاد فرمائی (البلد: ۱)
- ۱۳۹: اللہ تعالیٰ نے آپ کے زمانے کی قسم ارشاد فرمائی (والعصر: ۱)
- ۱۴۰: آپ کے چہرہ اقدس اور زلف عنبریں کی قسم ارشاد فرمائی (الضحیٰ: ۱)
- ۱۴۱: اللہ تعالیٰ کی نعمتیں حضور تقسیم فرماتے ہیں (التوبہ: ۵۹)
- ۱۴۲: آپ کو مال غنیمت تقسیم فرمانے کا مکمل اختیار ہے (الحشر: ۷)
- ۱۴۳: مال غنیمت میں اللہ تعالیٰ کا حصہ حضور ﷺ ہی کا حصہ ہے (التوبہ: ۴۱)
- ۱۴۴: حضور کا غنی کرنا رب تعالیٰ ہی کا غنی فرمانا ہے (التوبہ: ۷۴)
- ۱۴۵: حضور کا بلانا اللہ تعالیٰ ہی کا بلانا ہے (الانفال: ۲۴)
- ۱۴۶: حضور کی بیعت اللہ تعالیٰ ہی کی بیعت ہے (الفتح: ۱۰)
- ۱۴۷: حضور کا کلام فرمانا اللہ تعالیٰ ہی کا کلام فرمانا ہے (النجم: ۳)
- ۱۴۸: آپ کا حرام کیا ہوا اللہ ہی کا حرام کیا ہوا ہے (التوبہ: ۲۹)
- ۱۴۹: حضور کی غلامی اللہ تعالیٰ ہی کی غلامی ہے (النساء: ۸۰)
- ۱۵۰: حضور کی نافرمانی اللہ تعالیٰ ہی کی نافرمانی ہے (الاحزاب: ۳۶)
- ۱۵۱: حضور کی رضا مندی اللہ تعالیٰ ہی کی رضا مندی ہے (التوبہ: ۳۶)
- ۱۵۲: حضور سے سبقت کرنا اللہ تعالیٰ ہی سے سبقت کرنا ہے (الحجرات: ۱)
- ۱۵۳: آپ کا خاک پھینکنا اللہ تعالیٰ ہی کا خاک پھینکنا ہے (الانفال: ۱۷)
- ۱۵۴: حضور کا مذاق اڑانا اللہ تعالیٰ کا مذاق اڑانا ہے (التوبہ: ۶۵)
- ۱۵۵: حضور کو اذیت دینا اللہ تعالیٰ کو اذیت دینا ہے (الاحزاب: ۵۷)

۱۵۶: حضور سے جھوٹ بولنا اللہ تعالیٰ سے جھوٹ بولنا ہے (التوبہ: ۹۱)

۱۵۷: اللہ تعالیٰ سے رسول کو جدا کرنا کفر ہے (النساء: ۱۵۰)

۱۵۸: تمام مسلمان حضور ﷺ کے بندے اور غلام ہیں (الزمر: ۵۳)

۱۵۹: آپ کسی نمازی کو بلائیں تو اسے حالت نماز میں آنا لازم ہے اور اسکی نماز باطل نہیں ہوگی (الانفال: ۲۴)

۱۶۰: اللہ تعالیٰ نے حضور ﷺ کو انبیاء و رسل پر درجوں بلندی عطا فرمائی (البقرہ: ۲۳۵)

۱۶۱: تمام انبیاء کرام سے حضور ﷺ پر ایمان لانے اور آپ کی مدد کرنے کا عہد لیا گیا ہے (آل عمران: ۸۱)

۱۶۲: اللہ تعالیٰ نے حضور ﷺ کے ذکر کو تمام انبیاء کرام کے ذکر پر مقدم رکھا (الاحزاب: ۷)

۱۶۳: اللہ تعالیٰ نے دیگر انبیاء کرام کو ناموں سے پکارا اور حضور کو القاب سے خطاب فرمایا (المائدہ: ۶۷، الاحزاب: ۴۵، المزمل: ۱، المدثر: ۱)

۱۶۴: قرآن حکیم میں چار جگہ آپ کا اسم گرامی صفت رسالت کے ساتھ بیان فرمایا گیا ہے (آل عمران: ۱۴۴، الفتح: ۳۹، الاحزاب: ۴۰، محمد: ۴)

۱۶۵: حضور ﷺ کے اطمینان قلب کے لیے سابقہ انبیاء کرام کے احوال آپ پر وحی فرمائے گئے (ہود: ۱۲۰)

۱۶۶: احسان کے بدلے میں زیادتی چاہنا آپ کے لیے روانہ تھا (المدثر: ۶)

۱۶۷: آقا ﷺ کے لیے شعر کہنا زبانہ تھا (یس: ۲۹)

۱۶۸: آپ کے لیے بیک وقت چار سے زائد نکاح جائز تھے (الاحزاب: ۳۸)

۱۶۹: حضور ﷺ کے لیے ازواج مطہرات کے اوقات کی عدم تقسیم جائز تھی (الاحزاب: ۵۱)

۱۷۰: آپ کے وصال ظاہری کے بعد ازواج مطہرات کو اپنے گھروں میں رہنا لازم ہے وہ حج و عمرہ کے لیے بھی نہیں نکل سکتیں (الاحزاب: ۳۳)

۱۷۱: آپ جس مرد کا جس عورت سے چاہیں اس سے اور اسکے والدین سے پوچھے بغیر نکاح فرما سکتے ہیں (الاحزاب: ۳۶، کفار کے اعتراضات کے جوابات انبیاء علیہ السلام دیتے تھے مگر حضور ﷺ پر اعتراضات کے جوابات اللہ تعالیٰ نے دیے۔

۱۷۲: کافر بولے تم رسول نہیں ہو، باری تعالیٰ نے فرمایا، تو بیشک رسولوں میں سے ہے (یس: ۶۹)  
 ۱۷۳: کافروں نے شاعری کا عیب لگایا، ارشاد باری تعالیٰ ہوا، ”اور ہم نے انکو شعر کہنا نہ سکھایا“ (یس: ۹۶)

۱۷۴: ولید بن مغیرہ ملعون نے آپ کو مجنوں کہا رب تعالیٰ نے جواب دیا، ”آپ ہرگز مجنوں نہیں“ (القلم ۳)

۱۷۵: ابن ابی ملعون نے کہا ہم عزت والے ذلیل لوگوں نکال دیں گے ارشاد ہوا، ”عزت تو خدا، رسول اور مومنوں ہی کے لیے ہے (المنافقون: ۸)

۱۷۶: عاص بن وائل ملعون نے آپ کے صاحبزادے کے انتقال پر طعنہ دیا تو باری تعالیٰ نے ارشاد فرمایا، ”تمہارے دشمن کا ناپاک نام ہمیشہ نفرت سے لیا جائے گا“ (لکوثر ۳)  
 ۱۷۷: کافر بولے، ان کو انکے رب نے چھوڑ دیا ہے ارشاد ہوا، ”تمہیں تمہارے رب نے نہیں چھوڑا اور نہ مکروہ جانا“ (الضحیٰ: ۳)

۱۷۸: ابولہب شقی نے دعوت اسلام دینے پر گستاخانہ جملے کہے تو رب تعالیٰ نے اسکی مذمت میں پوری سورہ لہب نازل فرمائی (الہب)

مجدد دین و ملت اعلیٰ حضرت امام رضا محدث بریلوی علیہ رحمۃ القوی نے ”تجلی الیقین بان سیدنا المرسلین“ میں امام الانبیاء سید المرسلین ﷺ کی عظمت و رفعت اور شان میں قرآن حکیم کی بیس آیات بیان فرمائیں جو درج ذیل ہیں:

۱۷۹: حضرت ابراہیم علیہ السلام نے بارگاہ الہی میں عرض کی، ”مجھے رسوا نہ کرنا جس دن لوگ اٹھائے جائیں گے“ (الشعراء: ۷۸) اور حبیب مکرّم ﷺ کے لیے اللہ تعالیٰ

نے خود ارشاد فرمایا، ”جس دن اللہ رسوا نہ کرے گا نبی اور اس کے ساتھ والے مسلمانوں کو“ (التحریم: ۸) حضور ﷺ کے صدقہ میں صحابہ کرام بھی اس بشارت عظمہ سے مشرف ہوئے۔

۱۸۰: قرآن کریم نے حضرت خلیل علیہ السلام سے تمنائے وصال نقل کی، ”میں اپنے رب کی طرف جانے والا ہوں (الصفۃ: ۹۹) جبکہ حبیب ﷺ کو خود بلا کر عطاءے دولت کی خبر دی۔ ”پاک ہے وہ جو لے گیا اپنے بندے کو“ (بنی اسرائیل: ۱)

۱۸۱: حضرت خلیل علیہ السلام کے آرزوئے ہدایت نقل فرمائی، ”تا کہ وہ مجھے راہ دے“ (الصفۃ: ۹۹) لیکن حبیب ﷺ سے خود ارشاد فرمایا، ”اور تمہیں سیدھی راہ دکھا دے“۔ (الفتح: ۲)

۱۸۲: حضرت براہیم علیہ السلام کے لیے فرمایا، ”کیا تمہارے پاس ابراہیم کے معزز مہمانوں کی خبر آئی“ (الذریۃ: ۲۴) یعنی فرشتے انکے مہمان بنے جبکہ حبیب ﷺ کے لیے فرمایا، ”اور ان فوجوں سے اسکی مدد کی جو تم نے نہیں دیکھیں“ (التوبہ: ۴۰) یعنی فرشتے انکے سپاہی بنے۔

۱۸۳: حضرت موسیٰ علیہ السلام کے بارے میں فرمایا کہ انہوں نے اللہ تعالیٰ کی رضا چاہی ارشاد ہوا، ”اے میرے رب تیری طرف جلدی کر کے حاضر ہوا تا کہ تو راضی ہو“ (طہ: ۸۳) حبیب علیہ السلام کے لیے فرمایا کہ اللہ تعالیٰ انکی رضا چاہتا ہے ارشاد ہوا، ”عنقریب تمہارا رب تمہیں اتنا دے گا کہ تم راضی ہو جاؤ گے“۔ (الضحیٰ: ۵)

۱۸۴: حضرت موسیٰ علیہ السلام کا فرعون کے خوف سے مصر سے تشریف لے جانا بلفظ فرار نقل فرمایا (الشعراء: ۲۱) جبکہ حبیب ﷺ کا ہجرت فرمانا احسن عبارات سے بیان فرمایا۔ (الانفال: ۳۰)

۱۸۵: حضرت موسیٰ علیہ السلام سے کوہ طور پر کلام کیا اور اسے سب پر ظاہر فرما دیا (طہ: ۱۳) حبیب ﷺ سے آسمانوں سے بھی اوپر کلام فرمایا اور کسی پر بھی ظاہر نہ

فرمایا۔ (النجم: ۱۰)

۱۸۶: حضرت داؤد علیہ السلام سے فرمایا گیا، ”خواہش کی پیروی نہ کرنا کہ تجھے بہکا دے خدا کی راہ سے“ (ص: ۲۶) حبیب ﷺ کے بارے میں قسم کے ساتھ ارشاد فرمایا، ”اور وہ کوئی بات اپنی خواہش سے نہیں کرتے وہ تو نہیں مگرو جی جو انہیں کی جاتی ہے۔“ (النجم: ۳، ۴)

۱۸۷: حضرت نوح و ہود علیہما السلام سے دعا نقل فرمائی، ”الہی میری مدد فرما بدلہ اسکا کہ انہوں نے مجھے جھٹلایا“ (المومنون: ۲۶) جبکہ آقائے دو جہاں شفیع عاصیاں ﷺ سے خود ارشاد ہوا، ”اللہ تیری مدد فرمائے گا زبردست مدد“۔ (الفتح: ۳)

۱۸۸: حضرت نوح و حضرت خلیل علیہما السلام سے نقل فرمایا کہ انہوں نے اپنی امتوں کے لیے دعا مغفرت کی (نوح: ۲۸، ابراہیم: ۴۱) جبکہ حبیب ﷺ کو خود حکم دیا کہ اپنی امت کے لیے مغفرت مانگو۔ (محمد: ۱۹)

۱۸۹: ابراہیم علیہ السلام کے لیے ارشاد ہوا کہ انہوں نے پچھلوں میں اپنا ذکر جمیل باقی رکھنے کی دعا فرمائی، ”اور میری سچی ناموری رکھ پچھلوں میں“ (الشعراء: ۸۴) حبیب ﷺ سے خود فرمایا، اور ہم نے تمہارے لیے تمہارا ذکر بلند کر دیا ہے“ (الم نشرح: ۴) اور اس سے بھی اعلیٰ وارفع مژدہ ملا کہ آپ کو مقام محمود پر فائز کیا جائے گا جہاں اولین و آخرین جمع ہونگے اور حضور کی حمد و ثنا کا شور ہرزبان پر ہوگا۔ (بنی اسرائیل: ۷۹)

۱۹۰: خلیل علیہ السلام کے بارے میں فرمایا کہ انہوں نے لوط علیہ السلام کی قوم سے عذاب دور کرانے کی بڑی کوشش کی مگر حکم ہوا، ”اے ابراہیم! اس خیال میں نہ پڑ“۔ (ہود: ۷۴) عرض کی، اس بستی میں لوط (علیہ السلام) جو ہے حکم ہوا، ہمیں خوب معلوم ہے جو وہاں ہے جبکہ حبیب ﷺ سے ارشاد ہوا، ”اللہ ان کافروں پر بھی عذاب نہ کرے گا جب تک اے رحمت عالم! تو ان میں تشریف فرما ہے“۔ (الانفال: ۳۳)



۱۹۱: حضرت خلیل علیہ السلام سے نقل فرمایا، ”الہی! میری دعا قبول فرما“ (ابراہیم: ۴۰) جبکہ حبیب ﷺ اور ان کے غلاموں کو ارشاد ہوا، تمہارا رب فرماتا ہے مجھ سے دعا مانگو میں قبول کروں گا۔ (المؤمن: ۶۰)

۱۹۲: حضرت موسیٰ علیہ السلام کی معراج دنیا کے درخت پر ہوئی (القصص: ۳۰) جبکہ حبیب ﷺ کی معراج سدرۃ المنتہیٰ و فردوس اعلیٰ تک بیان فرمائی۔ (النجم: ۱۳)

۱۹۳: حضرت کلیم اللہ سے دل کی تنگی کی شکایت بیان فرمائی (الشعراء: ۱۳) جبکہ حبیب کبریٰ ﷺ کو خود شرح صدر کی دولت عطا فرمائی۔ (الم نشرح: ۱)

۱۹۴: کلیم اللہ علیہ السلام پر حجاب ناری سے تجلی ہوئی (النحل: ۸) حبیب ﷺ پر نور کے جلوے سے تجلی ہوئی اور وہ بھی غایت نفخیم و تعظیم کے لیے بہ الفاظ ابہام بیان فرمائی گئی، ”جب چھا گیا سدرہ پر جو کچھ چھایا“۔ (النجم: ۱۶)

۱۹۵: کلیم علیہ السلام سے اپنے اور اپنے بھائی کے سوا سب سے براءت اور قطع تعلق نقل فرمایا انہوں نے عرض کی، الہی! میں اختیار نہیں رکھتا مگر اپنا اور اپنے بھائی، تو جدائی فرما دے ہم میں اور اس گنہگار قوم میں“ (المائدہ: ۲۵) جبکہ حبیب ﷺ کے ظل و جاہت میں کفارتک کو داخل فرمایا کہ ان پر بھی (دنیا میں) عام عذاب نہ آئے گا (الانفال: ۳۳) یہ شفاعت کبریٰ ہے کہ تمام اہل موقف، موافق و مخالف سب کو شامل۔

۱۹۶: ہارون و کلیم علیہما السلام کے متعلق فرمایا کہ انہوں نے فرعون کے پاس جاتے وقت اپنا خوف عرض کیا، اس پر حکم ہوا، ”ڈرو نہیں میں تمہارے ساتھ ہوں سنتا اور دیکھتا“، (طہ: ۴۶) حبیب ﷺ کو خود مشردہء نگہبانی دیا، ”اللہ لوگوں سے تمہاری حفاظت فرمائے گا (المائدہ: ۶۷)“

۱۹۷: حضرت مسیح علیہ السلام کے بارے میں فرمایا کہ ان سے پرانی بات پر یوں سوال ہوگا ”اے مریم کے بیٹے عیسیٰ! کیا تو نے لوگوں سے کہہ دیا تھا کہ مجھے اور میری ماں کو اللہ

کے سوا دو خدا بنا لو“ المائدہ: ۱۱۶) تفسیر معالم میں ہے کہ اس سوال پر خوف الہی سے حضرت روح اللہ صلوات اللہ وسلامہ علیہ کا بند بند کانپ اٹھے گا اور ہر بال کی جرڑ سے خون کا فوارہ بہے گا پھر جواب عرض کریں گے جسکی حق تعالیٰ تصدیق فرماتا ہے۔ حبیب ﷺ نے جب غزوہ تبوک کا قصد فرمایا اور منافقوں نے جھوٹے بہانے بنا کر نہ جانے کی اجازت لے لی اس پر تو سوال تو حضور سے بھی ہوا مگر یہاں جو شان لطف و محبت و کرم و عنایت ہے قابل غور ہے، ارشاد فرمایا، ”اللہ تمہیں معاف فرمائے تم نے انہیں کیوں اجازت دیدی“ (التوبہ: ۴۳) سبحان اللہ! سوال بعد میں ہے اور محبت کا کلمہ پہلے۔

۱۹۸ حضرت عیسیٰ علیہ السلام کے بارے میں فرمایا کہ انہوں نے اپنے امتیوں سے طلب کی، ”کون میرے مددگار ہیں اللہ کی طرف“ (آل عمران: ۵۲) جبکہ حبیب ﷺ کی نسبت انبیاء و مرسلین کو حکم نصرت ہوا، ارشاد ہوا، ”تم ضرور اس پر ایمان لانا اور اسکی مدد کرنا“۔ (آل عمران: ۸۱)

مذکورہ بیس خصائص ولی کامل، مجدد امت، اعلیٰ حضرت بریلوی قدس سرہ نے بیان فرمائے اور اب ہم سورۃ الاحزاب کی اس ایمان افروز آیت کریمہ پر اپنی گفتگو کا اختتام کرتے ہیں:

۱۹۹: اللہ تعالیٰ اور اس کے فرشتے غیب بتانے والے نبی پر درود بھیجتے ہیں (الاحزاب: ۵۶)  
۲۰۰: اللہ تعالیٰ نے ایمان والوں کو بھی درود و سلام کی کثرت کا حکم دیا ہے (الاحزاب: ۵۶)

اللهم صل علی سیدنا و مولانا محمد

طلب اقلوب و دوائها و عافیة الا بدان و شفائها

و نور الابصار و ضیائها و کشف الاحزان و

جلائها

و علی الہ و صحبہ و سلم

## باب ششم

### خصائص مصطفی

صلی اللہ علیہ وسلم  
احادیث کی روشنی میں

- ۱: رسول معظم رحمت عالم ﷺ تخلیق کے اعتبار سے سب سے پہلے نبی ہیں (ترمذی)
- ۲: سرکارِ دو عالم نبی مکرّم ﷺ بعثت کے لحاظ سے سب سے آخری نبی ہیں (بخاری، مسلم)
- ۳: اللہ تعالیٰ نے سب سے پہلے اپنے نور کے فیض سے حضور ﷺ کا نور پیدا فرمایا (بیہقی، مواہب لدنیہ)
- ۴: نور مجسم رہبر اعظم ﷺ کی محبت کے بغیر کوئی شخص بھی مومن نہیں ہو سکتا (بخاری، مسلم)
- ۵: حضور اکرم سید عالم ﷺ کو ساری مخلوق کی طرف رسول بنا کر بھیجا گیا (بخاری، مسلم)
- ۶: آقا و مولیٰ ﷺ تمام مخلوق میں سب سے زیادہ عزت و عظمت والے ہیں (ترمذی)
- ۷: سرکارِ دو عالم ﷺ تمام مخلوق میں سب سے زیادہ دانا و عقلمند ہیں (ابو نعیم، ابن عساکر)
- ۸: امام الانبیاء ﷺ کے معجزات تمام انبیاء اکرام سے زیادہ ہیں (خصائص کبریٰ)
- ۹: اللہ تعالیٰ نے اپنے بعض نام حضور ﷺ کو عطا فرمائے ہیں (کتاب الشفاء، ابو نعیم، خصائص کبریٰ)
- ۱۰: سیدنا محمد ﷺ کا اسم گرامی اللہ تعالیٰ کے مقدس نام محمود سے مشتق ہے (خصائص کبریٰ)
- ۱۱: تورات، انجیل اور دیگر کتب میں خاتم الانبیاء علیہ التحیۃ و الثناء کا ذکر موجود ہے۔ (ابن عساکر، دارمی)
- ۱۲: حضور ﷺ کی شریعت گذشتہ شرائع کی ناسخ ہے اور تا قیامت باقی رہے گی (خصائص کبریٰ)
- ۱۳: اگر دیگر انبیاء کرام علیہم السلام آپ کے زمانے میں ہوتے تو آپ کی اتباع اور مدد کرتے (خصائص کبریٰ)
- ۱۴: رحمت عالم ﷺ کے لیے ساری زمین پاک کرنے والی اور مسجد بنا دی گئی (بخاری، مسلم)

۱۵: سید عالم ﷺ اللہ تعالیٰ کے حبیب ہیں (مشکوٰۃ)

۱۶: آقا ﷺ کائنات کے لیے رحمت بنا کر بھیجے گئے (مسلم)

۱۷: حضور علیہ الصلوٰۃ والسلام ابراہیم علیہ السلام کی ”دعا“ ہیں (مشکوٰۃ)

۱۸: حضور ﷺ عیسیٰ علیہا السلام کی ”بشارت“ ہیں (مشکوٰۃ)

۱۹: نور مجسم ﷺ کی ولادت کے وقت ایسا نور طاہر ہوا کہ شام کے محلات روشن ہو گئے

(مشکوٰۃ)

۲۰: سید عالم ﷺ وقت ولادت سجدے کی حالت میں زمین پر تشریف لائے (خصائص کبریٰ)

۲۱: حضور ﷺ مختون پیدا ہوئے، کسی نے آپ کی شرمگاہ نہ دیکھی (طبرانی، خصائص کبریٰ)

۲۲: رحمت عالم ﷺ ولادت باسعادت کے وقت تمام بت اوندھے منہ گر گئے (خصائص کبریٰ)

۲۳: آپ گھوڑے میں چاند سے کھیلتے اور وہ آپ کے اشارے پر چلتا (بیہقی)

۲۴: آپ ﷺ کا جھولا فرشتے ہلاتے اور دھوپ میں بادل آپ پر سایہ کرتے (خصائص کبریٰ)

۲۵: آپ کی بعثت کے وقت تمام بت اوندھے ہو گئے (ابو نعیم، خصائص)

۲۶: آپ کی بعثت سے شیاطین کو آسمان تک پہنچنے سے روک دیا گیا (بیہقی)

۲۷: آپ نے جبرائیل علیہ السلام کو انکی اصل صورت میں دیکھا (احمد)

۲۸: آپ نے موسیٰ علیہ السلام کو قبر میں نماز پڑھتے ملاحظہ فرمایا (مسلم)

۲۹: حضور نے بیت المقدس میں تمام انبیاء کرام کی امامت فرمائی (مسلم)

۳۰: حضور اکرم نے بعض جنات کی بھی امامت فرمائی (بیہقی، خصائص)

۳۱: انسانوں کی طرح جنات بھی آپ ﷺ کی بارگاہ میں قبول اسلام کرنے کے

لیے آتے تھے (ابو نعیم، خصائص کبریٰ)

۳۲: اللہ تعالیٰ نے حضور اکرم کے ہمزاد کو آپ کا مطیع بنا دیا (مسلم)

۳۳: آپ کا زمانہ مبارک تمام زمانوں سے بہتر اور افضل ہے (مسلم)

۳۴: آپ کے گھر مبارک اور منبر کا درمیانی حصہ جنت کا باغ ہے (بخاری)  
 ۳۵: نافع محشر صلی اللہ علیہ وسلم مدینہ طیبہ میں فوت ہونے والوں کی خصوصی شفاعت فرمائیں گے  
 (ترمذی)

۳۶: روضہ مطہرہ کے زائرین کے لیے شفاعت واجب ہو جاتی (بیہقی)  
 ۳۷: ہر روز صبح شام روضہ اقدس پر ستر ہزار فرشتے طواف اور درود سلام کے لیے  
 حاضری دیتے ہیں (دارمی، مشکوٰۃ)  
 ۳۸: خواب میں آقا صلی اللہ علیہ وسلم کی زیارت حق ہے کیونکہ شیطان آپ کی صورت اختیار نہیں کر  
 سکتا (بخاری)

۳۹: حضور کو جسم اقدس کے ساتھ معراج عطا ہوئی (بخاری، مسلم)  
 ۴۰: حضور علیہ السلام کو دیدار باری تعالیٰ عطا ہوا (مسند احمد)  
 ۴۱: آپ کی مثل نہ کوئی ہوا ہے اور نہ ہوگا (بخاری، مسلم)  
 ۴۲: نور مجسم صلی اللہ علیہ وسلم کے جسم اقدس کا سایہ نہیں تھا (زرقانی، خصائص کبریٰ)  
 ۴۳: عرش آسمان اور جنت کی ہر شے پر حضور صلی اللہ علیہ وسلم کا اسم مبارک لکھا ہوا ہے (خصائص کبریٰ)  
 ۴۴: رحمت کائنات علیہ السلام کے والدین ماجدین کو زندہ کیا گیا اور وہ آپ پر ایمان  
 لائے۔ (خصائص کبریٰ)

۴۵: حضور صلی اللہ علیہ وسلم کے آباؤ اجداد میں کوئی مشرک یا بدکار نہیں تھا (طبرانی، خصائص کبریٰ)  
 ۴۶: آپ کا اسم گرامی سن کر درود پڑھنا ضروری ہے (خصائص کبریٰ)  
 ۴۷: اذان میں آپ کا اسم گرامی سن کر درود پڑھنے اور انگوٹھے چومنے پر آپ نے  
 جنت کی بشارت دی (مسند الفردوس، تفسیر روح البیان)  
 ۴۸: آقا علیہ السلام پر درود پڑھنے سے دعا جلد قبول ہوتی ہے (ترمذی)  
 ۴۹: حضور صلی اللہ علیہ وسلم کی احادیث کی قرأت عبادت ہے (خصائص)

- ۵۰: آقا مولیٰ ﷺ کا پسینہ مشک سے زیادہ خوشبودار ہے (ابو نعیم، زرقانی، خصائص کبریٰ)
- ۵۱: حضور ﷺ نے کبھی جمائی نہیں لی اور نہ ہی آپ کو کبھی احتلام ہوا (مواہب لدنیہ، خصائص)
- ۵۲: حضور علیہ السلام کا خون مبارک امت کے لیے طیب و طاہر ہے (کتاب الشفاء۔ ابو نعیم، مواہب لدنیہ)
- ۵۳: آپ کا بول و براز بھی امت کے لیے طیب و طاہر ہے (کتاب الشفاء، ابو نعیم، مواہب لدنیہ)
- ۵۴: آپ ﷺ کا بول مبارک پینے سے بیماریاں دور ہو گئیں (حاکم، دارقطنی، ابو نعیم، خصائص)
- ۵۵: نور مجسم ﷺ کے لباس مبارک پر کبھی مکھی نہیں بیٹھی (کتاب الشفاء، مواہب لدنیہ، خصائص)
- ۵۶: آپ جب سواری پر ہوتے تو وہ بول براز نہیں کرتی تھی (خصائص)
- ۵۷: حضور ﷺ کی جدائی میں کجھور کا خشک تنا رو دیا (بخاری)
- ۵۸: پرندے اور حیوانات آپ کے لیے مسخر کیے گئے (مشکوٰۃ ۹)
- ۵۹: جانوروں نے بھی آپ کی رسالت کی گواہی دی (مشکوٰۃ)
- ۶۰: درختوں اور پتھروں نے آپ کی رسالت کی گواہی دی (مشکوٰۃ)
- ۶۱: آقا علیہ السلام کے لیے پتھر نرم کر دیا گیا (ابو نعیم)
- ۶۲: پہاڑ اور درخت حضور ﷺ کی خدمت میں السلام علیک یا رسول اللہ کہتے (ترمذی)
- ۶۳: جانور بھی آقائے دو جہاں ﷺ کی بارگاہ میں مشکل کشائی کے لیے فریاد کیا کرتے (مشکوٰۃ)
- ۶۴: حدیبیہ کا خشک کنواں آپ ﷺ کے لعاب دہن کی برکت سے جاری ہو گیا (بخاری)
- ۶۵: رحمت عالم ﷺ کی برکت سے نہایت کم کھانا ایک ہزار اصحاب کے لیے کافی ہو گیا (بخاری، مسلم)
- ۶۶: حبیب کبریٰ ﷺ کے لعاب دہن اقدس کی برکت سے گھازے پانی کا کنواں

شیریں ہو گیا (بخاری)

۶۷: سرکارِ دو عالم ﷺ کے دستِ اقدس میں سنگریزے بھی تسبیح کہتے تھے (ابو نعیم -  
خصائص کبریٰ)

۶۸: سید عالم رحمت عالم ﷺ کی برکت سے سست جانور تیز رفتار ہو جاتے تھے (بخاری)

۶۹: احد پہاڑ نے حرکت کی حضور ﷺ کے حکم سے ساکن ہو گیا (بخاری)

۷۰: احد میں آپ کی پھینکی ہوئی مشمت بھر خاک سب کافروں کی آنکھوں میں پہنچ گئی (مسلم)

۷۱: آقا علیہ السلام کے حکم سے درخت زمین پر چلتے تھے (بخاری)

۷۲: آپ کی مبارک انگلیوں سے پانی کے چشمے جاری ہوئے (بخاری، مسلم)

۷۳: آپ کی دعا سے ڈوبا ہوا سورج پلٹ آیا (کتاب الشفا، زرقانی)

۷۴: آپ کی دعا سے سورج ایک پہر اپنی جگہ ٹھہرا رہا (طبرانی، الشفا)

۷۵: آپ نے انگلی کے اشارے سے چاند کے دو ٹکڑے کر دیے (بخاری)

۷۶: آپ کی ایک ضرب سے مضبوط چٹان ریزہ ریزہ ہو گئی (بخاری، مسلم)

۷۷: آپ کی دعا سے حضرت جابر کے مردہ بچے زندہ ہو گئے (شواہد النبوة)

۷۸: آپ نے ایک مردہ لڑکی زندہ فرمادیا (بیہقی، مواہب لدنیہ)

۷۹: آپ نے ذبح شدہ بکری کو زندہ فرمادیا (خصائص کبریٰ)

۸۰: حضور علیہ السلام کے وسیلے سے مردہ شخص زندہ ہو گیا (بیہقی، ابو نعیم، خصائص کبریٰ)

۸۱: خیبر میں زہر آلود گوشت نے آپ کو زہر کے بارے میں بتادیا (ابوداؤد)

۸۲: ایک نوزائیدہ بچے نے آپ کی رسالت کی شہادت دی (بیہقی، مواہب)

۸۳: صحابہ کرام حضور علیہ السلام کے کھانے کی تسبیح سنتے تھے (بخاری)

۸۴: آپ نے غزوہ موتہ میں شہید ہونے والے صحابہ کرام کی مدینہ طیبہ میں ہی خبر

دے دی (بخاری)



- ۸۵: آقا علیہ السلام نے نجدی فتنہ کے ظہور کی خبر دی (بخاری، مسلم)
- ۸۶: حضور اکرم زمین اور آسمانوں کی سب باتیں جانتے ہیں (مشکوٰۃ)
- ۸۷: آپ نے صحابہ کرام کو ماکان مایکون یعنی جو کچھ ہو چکا اور جو ہوگا، سب کی خبر دیدی (مسلم)
- ۸۸: غیب بتانے والے آقا ﷺ کی فرمائی ہوئی تمام پیشگوئیاں پوری ہوئیں (بخاری، مسلم)
- ۸۹: آپ نے ابتدائے تخلیق سے لیکر جنتوں کے جنت اور دوزخیوں کے دوزخ میں داخل ہونے تک کے سارے حالات بیان فرمادیے (بخاری)
- ۹۰: تمام انبیاء کرام کی طرح حضور ﷺ بھی اپنے روضہ انور میں زندہ ہیں (ابن ماجہ، بیہقی)
- ۹۱: حضور ﷺ اپنے روضہ مطہرہ میں اذان و اقامت کے ساتھ نماز ادا فرماتے ہیں (دارمی، مشکوٰۃ)
- ۹۲: حضور ﷺ کی بارگاہ میں امت کے اعمال پیش کیے جاتے ہیں (موہب لدنیہ)
- ۹۳: آپ اپنے امتیوں کے دلوں کی کیفیتیں بھی جانتے ہیں (بخاری)
- ۹۴: آپ مدینہ طیبہ سے حوض کوثر کو ملاحظہ فرماتے ہیں (بخاری)
- ۹۵: آپ وہ کچھ سن لیتے ہیں جو دوسرے لوگ نہیں سن سکتے (ترمذی)
- ۹۶: آپ تمام درود پڑھنے والوں کے درود سنتے ہیں (طبرانی، جلاء الافہام)
- ۹۷: آپ اہل محبت کا درود خصوصی توجہ سے سنتے ہیں (دلائل الخیرات)
- ۹۸: حضور اکرم سب کے سلام کا جواب دیتے ہیں (مسند احمد، ابوداؤد)
- ۹۹: آپ وہ کچھ دیکھتے ہیں جو دوسرے لوگ نہیں دیکھ سکتے (ترمذی)
- ۱۰۰: آپ پشت اطہر کی جانب سے سامنے کی طرح دیکھتے تھے (بخاری)
- ۱۰۱: آقائے دو جہاں ﷺ رات کے اندھیرے اور دن کی روشنی میں یکساں دیکھتے تھے (بیہقی)

- ۱۰۲: آپ کی آنکھیں سوتی تھیں لیکن قلب اقدس بیدار رہتا تھا (بخاری)
- ۱۰۳: آپ کائنات کو ہتھیلی کی طرح ملاحظہ فرما رہے ہیں (طبرانی، ابو نعیم)
- ۱۰۴: نماز میں آقا مولیٰ ﷺ کو مخاطب کر کے سلام بھیجنا واجب ہے (بخاری)
- ۱۰۵: حضور کو تمام خزانوں کی کنجیاں عطا فرمادی گئیں (بخاری، مسلم)
- ۱۰۶: اللہ تعالیٰ کی تمام نعمتیں آپ ہی تقسیم فرماتے ہیں (بخاری، مسلم)
- ۱۰۷: حضور ﷺ جسے چاہیں جنت عطا فرمائیں (بخاری، مسلم)
- ۱۰۸: صحابہ کرام حضور ﷺ کے تبرکات کے حصول لیے کوشاں رہتے (بخاری، مسلم)
- ۱۰۹: رحمت و عالم ﷺ اپنے تبرکات خود بھی صحابہ کو عطا فرمایا کرتے (بخاری، مسلم)
- ۱۱۰: صحابہ کرام مشکل وقت میں اپنے آقا و مولیٰ ﷺ کا وسیلہ اختیار کرتے تھے (ترمذی، مشکوٰۃ)
- ۱۱۱: تبرکات نبوی سے صحابہ کرام علیہم الرضوان شفا اور برکت حاصل کیا کرتے تھے (بخاری، مسلم)
- ۱۱۲: صحابہ کرام آپ کی بارگاہ میں حاجتیں پیش کیا کرتے اور آپ انکی حاجت روائی فرماتے (بخاری، مسلم)
- ۱۱۳: صحابہ کرام آپ کے موئے مبارک زمین پر نہ گرنے دیتے بلکہ حصول برکت کے لیے محفوظ کرتے (بخاری، مسلم)
- ۱۱۴: صحابہ کرام آقا علیہ السلام کا لعاب دہن اور وضو کا مستعمل پانی اپنے چہرے اور بدن پر مل لیتے (بخاری، مسلم)
- ۱۱۵: بارگاہ رسالت میں فریاد کرنے سے اور آپ کا وسیلہ اختیار کرنے سے مشکل آسان ہوتی ہے (ترمذی، ابن ماجہ، نسائی)
- ۱۱۶: آپ نے گونگے کو قوت گویائی عطا فرمائی (الشفاء، ابو نعیم)
- ۱۱۷: آپ نے نابینا کو آنکھیں عطا فرمادیں (کتاب الشفاء، ابو نعیم)

۱۱۸: حضور کی عطا کردہ لکڑی تلوار بن گئی (کتاب الشفاء، خصائص)

۱۱۹: آپ نے جریر رضی اللہ تعالیٰ عنہ کو قوت قلب عطا فرمائی (بخاری)

۱۲۰: آپ نے ابو ہریرہ رضی اللہ تعالیٰ کو حافظہ عطا فرمایا (بخاری)

۱۲۱: آقا و مولیٰ ﷺ نے سلمہ بن اکوع رضی اللہ تعالیٰ عنہ کی ٹوٹی ہوئی پنڈلی بھی

جوڑ دی (بخاری)

۱۲۲: حضور ﷺ نے عبداللہ بن عتیک رضی اللہ تعالیٰ عنہ کی ٹوٹی ہوئی پنڈلی بھی

جوڑ دی (بخاری)

۱۲۳: رحمت عالم ﷺ نے اپنے صحابی کا کٹا ہوا بازو بھی جوڑ دیا (کتاب الشفاء، ابو نعیم)

۱۲۴: حضور ﷺ نے قتادہ رضی اللہ تعالیٰ عنہ کی نکلی ہوئی آنکھ دوبارہ روشن فرمادی

(کتاب الشفاء، ابو نعیم)

۱۲۵: رحمت عالم ﷺ نے لاعلاج مریضوں کو شفاء عطا فرمائی (طبرانی، ابو نعیم، خصائص کبریٰ)

۱۲۶: آپ نے ایک صحابی کے سر پر ہاتھ پھیر دیا، جب بھی وہ اپنے سر پر ہاتھ پھیر کر کسی

کے ورم زدہ حصے پر ملتے تو ورم اتر جاتا (شفاء، زرقانی)

۱۲۷: آپ کے موئے مبارک کی وجہ سے خالد بن ولید رضی اللہ تعالیٰ عنہ فتح پاتے

تھے (حاکم بہقی)

۱۲۸: حضور ﷺ کی خدمت اقدس میں بارہا جانوروں نے سجدہ کیا (طبرانی، کتاب

الشفاء، ابو نعیم)

۱۲۹: رحمت عالم ﷺ کی برکت سے دودھ نہ دینے والی بکریاں بھی دودھ دینے

لگیں (مشکوٰۃ)

۱۳۰: بدر کے دن حضرت جبرائیل علیہ السلام اور فرشتوں نے مسلمانوں کی مدد کی (بخاری)

۱۳۱: حضور علیہ السلام نے جنگ سے پہلے ہی کافروں کے قتل ہونے کی جگہوں کی نشان

دہی فرمادی (مسلم)

۱۳۲: آپ کی بارگاہ کے گستاخ و مرتد کو بارہا دفن کیا گیا۔ مگر زمین نے اسے قبول نہ کیا۔

(بخاری، مسلم)

۱۳۳: آپ کی دعا پر درود یوار نے آمین کہا (خصائص کبریٰ)

۱۳۴: حضور علیہ السلام کی ہر بات پوری ہوتی ہے (بخاری)

۱۳۵: حضور اکرم جنتی اور جہنمی کو پہچانتے ہیں (بخاری)

۱۳۶: حضور ﷺ کے اسم مبارک پر اپنا رکھنا دنیا و آخرت میں رحمت و حفاظت

ہے۔ (مدارج النبوة)

۱۳۷: حضور علیہ السلام کی کنیت رکھنا ٹھیک نہیں (خصائص کبریٰ)

۱۳۸: صحابہ کرام ایک وفد نے حضور ﷺ کے ہاتھوں اور پاؤں کو بوسہ دیا (ابوداؤد)

۱۳۹: آپ کی زبان اقدس سے ہر حالت میں ہمیشہ حق ہی نکلتا ہے (ابوداؤد)

۱۴۰: مختار کل حبیب کبریٰ ﷺ شریعت کے مالک و مختار ہیں (احمد، ترمذی، ابن ماجہ)

۱۴۱: آپ جسے چاہیں شریعت کے قانون سے مستثنیٰ فرمادیں (بخاری، احمد)

۱۴۲: آقا علیہ السلام کا حرام فرمایا ہوا اللہ ہی کے حرام فرمائے ہوئے کی مثل ہے

(ابوداؤد، ابن ماجہ)

۱۴۳: آقا علیہ السلام جو مع الکلم کے ساتھ مبعوث ہوئے (بخاری، مسلم)

۱۴۴: رعب کے ساتھ حضور علیہ السلام کی مدد کی گئی (بخاری، مسلم)

۱۴۵: سید الانبیاء حضور اکرم ﷺ کے لیے اموال غنیمت حلال کیے گئے (بخاری، مسلم)

۱۴۶: حضرت موسیٰ علیہ السلام کے وسیلے سے آپ کی امت پر پچاس کی بجائے پانچ

نمازیں فرض ہوئیں (بخاری، مسلم)

۱۴۷: شب معراج آقا علیہ السلام کا سینہ مبارک چاک کر کے اسے ایمان سے بھر دیا

گیا (بخاری، مسلم)

۱۴۸: سید عالم ﷺ نے آسمانوں میں سابقہ انبیاء کرام سے ملاقاتیں کیں (بخاری، مسلم)

۱۴۹: شب معراج آقا علیہ السلام جنت بھی تشریف لے گئے (بخاری، مسلم)

۱۵۰: کفار کے اعتراض کرنے پر حضور پر بیت المقدس ظاہر فرما دیا اور آپ نے اسے

دیکھ کر وہاں کی خبریں دیں (بخاری)

۱۵۱: حضور ﷺ کے لیے دو قبلوں، دو ہجرتوں اور شریعت و طریقت کو جمع فرمایا

گیا (خصائص کبریٰ)

۱۵۲: آقا علیہ السلام کو پانچ نمازوں، اذان، اقامت، جماعت اور جمعہ سے سرفراز

کیا گیا (خصائص کبریٰ)

۱۵۳: ماہ رمضان، سحری، تعجیل افطار، ساعت قبولیت، شب قدر، عید الاضحیٰ، اور عرفہ کا

روزہ آپ کے خصائص ہیں۔ (خصائص کبریٰ)

۱۵۴: آپ پر اور آپ کے اہل بیت پر صدقہ اور زکوٰۃ حرام ہے (خصائص)

۱۵۵: حضور علیہ السلام پر زکوٰۃ فرض نہ تھی (خصائص کبریٰ)

۱۵۶: آپ کے لیے حالت احرام میں خوشبو جائز تھی (خصائص کبریٰ)

۱۵۷: حضور کو حالت احرام میں نکاح جائز تھا (خصائص کبریٰ)

۱۵۸: مکہ میں بغیر احرام کے داخل ہونا صرف آپ کو جائز تھا (خصائص)

۱۵۹: مکہ میں جنگ و قتال کرنا بھی صرف آپ کو جائز تھا (خصائص)

۱۶۰: آپ کا نکاح ولی اور گواہ کے بغیر بھی جائز ہے (خصائص)

۱۶۱: حضور ﷺ کے لیے زرہ پہن کر بغیر جنگ کیے اتارنا جائز نہیں تھا (خصائص)

۱۶۲: آپ کو دنیا میں مغفرت کی خوشخبری دی گئی (بخاری، مسلم)

۱۶۳: ملک الموت صرف آپ کے پاس آپ کی اجازت سے حاضر ہوا (خصائص)

۱۶۴: آپ کو دیگر انبیاء کرام علیہم السلام کی طرح زندگی اور وفات کا اختیار دیا گیا (بخاری، مسلم)  
 ۱۶۵: آپ کے وصال کے وقت خیبر والے زہر کا اثر بھی لوٹا یا گیا تاکہ آپ کو شہادت کا مرتبہ بھی حاصل ہو (بخاری)

۱۶۶: حضور اکرم ﷺ کی نماز جنازہ بغیر امامت کے ادا کی گئی (مدارج النبوة)  
 ۱۶۷: آقا مولیٰ ﷺ کو وصال طاہری کے تین دن بعد دفن کیا گیا (مدارج النبوة)  
 ۱۶۸: سرکارِ دو عالم ﷺ کی لحد شریف میں محلی چادر بچھائی گئی (مدارج النبوة)  
 ۱۶۹: حضور ﷺ کی اجازت سے سیدنا صدیق اکبر رضی اللہ عنہ کو آپ کے پہلو میں دفن کیا گیا (تفسیر کبیر)

۱۷۰: صحابہ کرام نے اپنی حاجت روائی کے لیے آقا علیہ السلام کے روضہ اقدس کو وسیلہ بنایا ہے (سنن دارمی)

۱۷۱: جنگ یمامہ کے موقع پر صحابہ کرام کا نعرہ یا محمد اہ (یا رسول اللہ مدد کیجیے) تھا (البدایہ والہنایہ)

۱۷۲: حضرت آدم علیہ السلام نے قبول توبہ کے لیے سید عالم کا وسیلہ پیش کیا (مستدرک للحاکم)  
 ۱۷۳: رحمت عالم ﷺ وجہ تخلیق آدم و کائنات ہیں (حاکم، بہیقی، خصائص کبریٰ)  
 ۱۷۴: حضور ﷺ ہر مرنے والے کی قبر میں جلوہ گر ہوتے ہیں پھر آپ کے بارے میں سوال ہوتا ہے (بخاری، مسلم)

۱۷۵: نبی کریم ﷺ نے اپنی مقبول دعا کو شفاعت کی صورت میں محفوظ کر لیا ہے (بخاری)

۱۷۶: آقا مولیٰ ﷺ قیامت کے دن بھی تمام اولاد آدم کے سردار ہوں گے (مسلم، ترمذی)  
 ۱۷۷: آپ سب سے پہلے قبر سے باہر تشریف لائیں گے (ترمذی)  
 ۱۷۸: قیامت کے دن آپ کا منبر حوض کوثر پر ہوگا (بخاری، مسلم)

۱۷۹: آقا علیہ السلام سے سچی محبت کرنے والا قیامت میں آپ ہی کے ساتھ ہوگا۔  
(بخاری، مسلم)

۱۸۰: قیامت کے دن سب سے پہلے شافع محشر ﷺ شفاعت فرمائیں گے  
(بخاری، مسلم)

۱۸۱: سب سے پہلے آپ کی شفاعت قبول کی جائے گی (بخاری، مسلم)

۱۸۲: حضور علیہ السلام سب سے پہلے پل صراط کو عبور کریں گے (بخاری)

۱۸۳: آپ سب سے پہلے جنت کا دروازہ کھلوائیں گے (مسلم، ترمذی)

۱۸۴: جنت میں سب سے پہلے حضور اکرم ہی داخل ہونگے (ترمذی)

۱۸۵: قیامت کے دن حضور ﷺ کو لواء الحمد (حمد کا جھنڈا) عطا ہوگا (ترمذی)

۱۸۶: قیامت میں سوائے آقا علیہ السلام کے نسب کے ہر نسب ختم ہو جائیگا (خصائص کبریٰ)

۱۸۷: سرکارِ دو عالم ﷺ کی بیٹی سیدہ فاطمہ رضی اللہ عنہا جنتی عورتوں کی سردار ہیں (ترمذی)

۱۸۸: حضور ﷺ کے بعد سیدتنا فاطمہ الزہراء رضی اللہ عنہا جنت میں داخل

ہونگی (خصائص کبریٰ)

۱۸۹: آپ کے پیارے نواسے سیدنا حسن و سیدنا حسین رضی اللہ عنہما انبیاء کرام کے سوا

جنتی جوانوں کے سردار ہیں (ترمذی)

۱۹۰: آپ کی بیٹی فاطمہ رضی اللہ تعالیٰ عنہا کے ہوتے ہوئے سیدنا علی کرم اللہ وجہہ کو

دوسرا نکاح جائز نہ تھا (مدارج النبوة)

۱۹۱: حضور ﷺ کے تمام صحابہ کرام متقی ہیں انکو برا بھلا کہنے والا مستحق لعنت ہے (ترمذی)

۱۹۲: آپ کے اہلبیت عظام اور صحابہ کرام علیہم الرضوان کی محبت امت پر واجب ہے

(خصائص کبریٰ)

۱۹۳: مالک کل ختم الرسل ﷺ کی امت کے اولیاء اعلیٰ کمالات اور کرامات والے ہیں

(بخاری، مشکوٰۃ)

- ۱۹۴: آقا ﷺ کے غلاموں نے گھوڑوں پر سوار ہو کر دریا دجلہ کو عبور کیا (ابو نعیم)
- ۱۹۵: آپ کی امت سابقہ امم سے عمل میں کم اور اجر میں زیادہ ہے (خصائص کبریٰ)
- ۱۹۶: آپ کی امت کے اعضاء وضو قیامت میں چمکتے ہوں گے (خصائص)
- ۱۹۷: آپ کی امت تمام انبیاء کرام کی امتوں سے زیادہ ہے (مسلم)
- ۱۹۸: آپ کے ستر ہزار امتی بلا حساب جنت میں جائیں گے (بخاری)
- ۱۹۹: آپ کے تمام غلام جنت میں داخل کیے جائیں گے (بخاری)
- ۲۰۰: آپ کی امت کا ایک گروہ ہمیشہ حق پر رہے گا (مسلم)



باب ہفتم

محسن اعظم

صلی اللہ علیہ وسلم

## احسانات مصطفیٰ ﷺ:

جیسا کہ ابتدا میں بیان کیا گیا کہ انسان کا کسی سے محبت کرنا تین وجوہات کی بنا پر ہوتا ہے۔ اول اسکے حسن و جمال، دوم حسن و اخلاق اور سوم اسکے انعام و احسان کی وجہ سے۔ محبوب حقیقی آقائے دو جہاں ﷺ ک حسن و جمال اور حسن اخلاق و سیرت کے بارے میں تفصیل سے گفتگو کی جا چکی نیز نبی کریم ﷺ کے خصائص و کمالات بھی قرآن و حدیث کی روشنی میں بیان کیے گئے، اب ہم آقا علیہ السلام کے انعام و احسان کے متعلق گفتگو کرتے ہیں جسے عشق و محبت کا تیسرا اہم سبب قرار دیا گیا ہے۔

قرآن حکیم نے حضور ﷺ کی دنیا میں تشریف آوری کو اللہ تعالیٰ کا احسان عظیم قرار دیا ہے ارشاد باری تعالیٰ ہے، ”بیشک اللہ کا بڑا احسان ہوا مسلمانوں پر کہ ان میں انہیں میں سے ایک رسول بھیجا“۔ (آل عمران: ۱۶۴)

پھر حضور ﷺ کے احسانات بیان فرمائے، ”جو ان پر اسکی آیتیں پڑھتا ہے اور انہیں پاک کرتا ہے اور کتاب و حکمت سکھاتا ہے“۔ (آل عمران: ۱۶۴)

صرف یہ ہی نہیں رب تعالیٰ کی تمام نعمتیں رحمت عالم ﷺ کے ہی وسیلے سے تقسیم ہوتی ہیں۔ ارشاد باری تعالیٰ ہے، ”اور انہیں کیا برا لگا کیا یہی نہ کہ اللہ اور رسول نے انہیں اپنے فضل سے غنی کر دیا“۔ (التوبہ: ۷۴)

سورہ احزاب ۳۷ میں ارشاد ہوا، ”اللہ نے اسے نعمت دی اور (اے محبوب) تم نے اسے نعمت دی“۔

آقا و مولیٰ ﷺ کے قاسم نعمت ہونے کا واضح ثبوت صحیح بخاری کی یہ

حدیث پاک جس میں ارشاد نبوی ہے، ”بیشک میں تقسیم کرنے والا ہوں اور اللہ تعالیٰ دینے والا ہے۔“

شیخ الاسلام والمسلمین مجدد دین و ملت اعلیٰ حضرت امام احمد رضا محدث بریلوی قدس سرہ سرکار دوعالم رحمۃ اللہ علیہ کے بیشتر احسانات میں سے چند کو یوں فرماتے ہیں،

سچی بات سکھاتے یہ ہیں؛ سیدھی راہ چلاتے یہ ہیں  
 ٹوٹی آسیں بندھاتے یہ ہیں؛ چھوٹی نبضیں چلاتے یہ ہیں  
 جلتی جانیں بجھاتے یہ ہیں؛ روتی آنکھیں ہنساتے یہ ہیں  
 اپنی بنی ہم آپ بگاڑیں؛ کون بنائے بناتے یہ ہیں  
 لاکھ بلائیں کروڑوں دشمن؛ کون بچائے بچاتے یہ ہیں  
 رنگ بے رنگوں کا پردہ؛ دامن ڈھک کر چھپاتے یہ ہیں  
 نزع روح میں آسانی دیں؛ کلمہ یا دلاتے یہ ہیں  
 مرقد میں بندوں کو تھپک کر؛ میٹھی نیند سلاتے یہ ہیں  
 سلم سلم کی ڈھارس سے؛ پل سے پار چلاتے یہ ہیں  
 اپنے بھرم سے ہم ہلکوں کا؛ پلہ بھاری بناتے یہ ہیں  
 ماں جب اکلوتے کو چھوڑے؛ آ آ کہہ کے بلاتے یہ ہیں  
 باپ جہاں بیٹے سے بھاگے؛ لطف وہاں فرماتے یہ ہیں  
 ٹھنڈا ٹھنڈا میٹھا میٹھا؛ پیتے ہم ہیں پلاتے یہ ہیں  
 انا اعطینک الکوشر؛ ساری کثرت پاتے یہ ہیں  
 قصر دنیٰ تک کس کی رسائی؛ جاتے یہ ہیں آتے یہ ہیں  
 رب ہے معطی یہ ہیں قاسم؛ رزق اسکا ہے کھلاتے یہ ہیں  
 اسکی بخشش ان کا صدقہ؛ دیتا وہ ہے دلاتے یہ ہیں

اسکے نام کے صدقے جس سے؛ جیتے ہم ہیں جلاتے یہ ہیں  
دافع یعنی حافظ و حامی؛ دفع بلا فرماتے یہ ہیں  
شافع نافع رافع دفع؛ کیا کیا رحمت پاتے یہ ہیں  
ان کا حکم جہاں میں نافذ؛ قبضہ کل پہ رکھاتے یہ ہیں  
قادر کل کے نائب اکبر؛ کن کا رنگ دکھاتے یہ ہیں  
ان کے ہاتھ میں ہر کنجی ہے؛ مالک کل کہلاتے یہ ہیں  
کہد و رضا سے خوش ہو خوش رہ؛ مژدہ رضا کا سناتے یہ ہیں  
امام عیاض مالکی کتاب الشفا جلد دوم میں فرماتے ہیں، نبی کریم ﷺ کا  
امت پر شفقت و رحمت فرمانا، انہیں عذاب سے دور رکھنے کیلئے تدابیر اختیار  
فرمانا، آپکا مومنوں پر رؤف الرحیم ہونا، ساری کائنات کے لیے رحمت بن کر  
تشریف لانا، امت کو خوشخبری دینا، ڈر سنانا، اور اللہ تعالیٰ کی طرف بلانا، آپکا کتاب  
و حکمت کی تعلیم دینا، لوگوں کا تزکیہ نفس فرمانا اور انہیں راہ حق کی تلقین فرمانا وغیرہ۔  
کون سا احسان ہے جو قدر و منزلت میں رحمت عالم ﷺ سے بڑھ کر ہوگا اور کون  
سا فائدہ ہے جو آپکے پہنچائے ہوئے فائدے سے زیادہ نفع دے سکتا ہے؟  
حضور ﷺ کی ذات ہدایت ہی کا ذریعہ ہے آپ ہی نے گرے ہوؤں کو  
سہارا دیا، آپ ہی نے جہالت و گمراہی کی تاریک وادیوں سے نکال کر فلاح و  
نجات کا راستہ دکھایا، آپ اللہ عز و جل تک وسیلہ بنے، شفاعت کبریٰ منصب پر  
فائز ہوئے اور امت مسلمہ کی شفاعت کا مژدہ ملا۔ آپ ہی بارگاہ الہی میں امت  
کے شفیع و گواہ ہیں آپ کو بقائے دائمی اور نعیم سرمدی عطا ہوئی اور آپکے صدقے میں  
آپکی امت کو بھی یہ اعزاز نصیب ہوا۔

مزید فرماتے ہیں، ان دلائل سے یہ بات ثابت ہوگئی کہ حضور اکرم ﷺ  
ہی کی ذات اقدس شرعاً حقیقی محبت کی حقدار ہے اور فطری و طبعی طور پر بھی محبت

کے لائق ہے۔“

شیخ عبدالحق محدث دہلوی مدارج النبوة جلد اول میں ایسے ہی دلائل نقل کر کے فرماتے ہیں، ”انسان کی عادت ہے کہ جو ایک دو بار اس پر احسان کرتا ہے اور کوئی فانی نعمت اسے دیتا ہے یا کسی نقصان سے بچاتا ہے وہ اس کا احسان مند ہو کر اس سے محبت کرنے لگتا ہے تو وہ اس بے مثل و بے مثال ذات اقدس سے کیوں نہ محبت کرے جس نے اسے ہدایت و نجات عطا فرمائی، ابدی و سرمدی نعمتوں سے نوازا اور دائمی ہلاکت و عذاب سے محفوظ فرمایا۔ اور یہ بھی انسان کی عادت ہے کہ وہ حسین و جمیل صورت اور اچھی سیرت و بہترین اخلاق کو محبوب رکھتا ہے تو وہ کیوں نہ اس رحیم و کریم اقدس سے محبت کرے جس کا حسن و جمال اور جس کا فضل و کمال تمام اقسام کے فضل و کمال پر حاوی ہے۔“

پس ثابت ہوا کہ سرکار اقدس ﷺ سب سے زیادہ محبت کے موجب و مستحق ہیں کیونکہ آپ کے ساتھ ہماری محبت، ہماری جانوں، مالوں اور اولاد و اقربا سے کہیں زیادہ ہے (اور ہونی چاہیے) اور جو اخلاص کے ساتھ رسول معظم ﷺ پر ایمان لایا ہے اس کا وجدان آپ کی محبت سے خالی نہیں ہوا ہے۔“

**جان ہے عشق مصطفیٰ، روز فرزوں کرے خدا:**

جان جاں، جان جہاں، سرور کون و مکاں ﷺ سے محبت کا سب سے اعلیٰ درجہ صحابہ کرام علیہم الرضوان کو نصیب ہوا، اور نگاہ مصطفیٰ علیہ السلام کے فیضان سے ہی صحابہ کرام آسمان ہدایت کے درخشاں ستارے بن گئے۔ آقا علیہ السلام کا ارشاد ہے، ”میرے صحابہ ستاروں کی مانند ہیں، ان میں سے جس کی بھی پیروی کرو گے نجات پاؤ گے۔“

صحابہ کرام اپنے آقا علیہ السلام سے کیسی محبت رکھتے تھے، اس حوالے سے چند احادیث ملاحظہ فرمائیں۔

صحابہ کرام بارگاہ نبوی میں نہایت تعظیم و ادب سے اس طرح بیٹھتے گویا ان کے سروں پر چڑیاں بیٹھی ہوئی ہیں۔ اگر حضور ﷺ کے ساتھ کھانے کا موقع آتا تو ادب کے باعث کھانے میں پہل نہ کرتے۔ (ابوداؤد) آپ کے وضو کا پانی اور تھوک مبارک اپنے ہاتھوں پر لے کر اپنے بدن پر مل لیتے۔ (بخاری)

صحابہ کرام آقا علیہ السلام کے تبرکات کی حفاظت و تعظیم کرتے اور ان سے برکت حاصل کرتے، آپ کے موئے مبارک کئی صحابہ کرام نے محفوظ کیے، حضرت ام سلمہ رضی اللہ عنہا موئے مبارک دھو کر اسکا پانی مریضوں کو دیتیں۔ (بخاری) حضرت اسماء رضی اللہ عنہا نبی کریم کا جبہ مبارک دھو کر بیماروں کو پلاتیں تو وہ شفا پاتے۔ (مسلم) حضور علیہ السلام کا ایک پیالہ حضرت انسؓ کے پاس ایک، حضرت سہلؓ کے پاس اور ایک پیالہ حضرت عبداللہ بن سلام رضی اللہ عنہ کے پاس محفوظ تھا۔ (بخاری)

آقا علیہ السلام نے جن کپڑوں میں وصال فرمایا انہیں حضرت عائشہ رضی اللہ عنہا نے محفوظ کر لیا اور وہ انکی زیارت بھی کراتیں تھی۔ (ابوداؤد) ایک بار رحمت عالم ﷺ نے ابو مخدورہ رضی اللہ عنہ کی سر کے اگلے حصے پر دست شفقت پھیر دیا تو انہوں نے تمام عمر پیشانی کے بال نہ کٹوائے۔ (ابوداؤد)

غزوہ بدر میں ایک صحابیہ کو حضور علیہ السلام نے اپنے دست اقدس سے ہار پہنایا تھا، انہوں نے ساری عمر اس ہار کو گلے سے جدا نہ کیا اور انتقال کے وقت نصیحت کی کہ اس ہار کو بھی اسکے ساتھ دفن کر دیا جائے۔ (مسند احمد) ایک دن آپ نے ام سلیم رضی اللہ عنہا کے مشکیزے کو منہ اقدس لگا کر پانی پیا تو انہوں نے مشکیزے کے دہانے کو کاٹ کر بطور تبرک محفوظ کر لیا۔ (طبقات ابن سعد)

حضرت کریم رضی اللہ عنہ نے حجۃ الوداع کے موقع پر آپکی زیارت کی تو

قدم مبارک چوم لیے۔ اسی طرح جب وفد عبدالقیس نے بارگاہ اقدس میں حاضری دی تو سب نے سبقت کرتے ہوئے آپ کے ہاتھ اور پاؤں مبارک کو بوسے دیے۔ (ابوداؤد) حضرت زید بن ثابت رضی اللہ عنہ نے حضرت ابن عباس رضی اللہ عنہ کے ہاتھ کو بوسہ دیا اور فرمایا، ہمیں اہل بیت نبوت کے احترام کا حکم دیا گیا ہے (کتاب الثفا)

صحابہ کرام آقا علیہ السلام پر اپنی جانیں قربان کرنے کیلئے تیار رہتے۔ غزوہ بدر کے موقع پر ایک صحابی نے جذبہء محبت کی ترجمانی یوں کی، ”پیارے آقا! ہم موسیٰ کی قوم کی طرح نہیں جنہوں نے کہا تھا کہ تم اور تمہارا خدا دونوں جا کر لڑو۔ بلکہ ہم آپکے دائیں بائیں آگے پیچھے ہر طرف سے لڑیں گے“۔ (بخاری)

حضرت زید بن دثنہ رضی اللہ عنہ کو جب کفار نے دھوکے سے قید کر لیا اور قتل کے لیے ارادہ کیا تو ابوسفیان نے حضرت زید سے پوچھا، ”اے زید! میں تم کو خدا کی قسم دے کر پوچھتا ہوں، کیا تمہیں پسند ہے کہ اس وقت یہاں تمہاری جگہ محمد (صلی اللہ علیہ وسلم) ہوں جن کو ہم قتل کر دیں اور تم آرام سے اپنے گھر میں بیٹھو“۔ آپ نے جواب دیا، ”اللہ عزوجل کی قسم میں تو یہ بھی پسند نہیں کرتا کہ آقا و مولیٰ (صلی اللہ علیہ وسلم) اس وقت جس جگہ بھی تشریف فرما ہیں وہاں انہیں ایک کانٹا بھی چبھنے کی تکلیف ہو اور میں اپنے گھر میں آرام سے بیٹھا رہوں“۔

یہ سن کر ابوسفیان نے کہا، ”میں نے لوگوں میں کسی کو نہیں دیکھا کہ وہ کسی دوسرے سے ایسی محبت رکھتے ہوں جیسی محمد (صلی اللہ علیہ وسلم) کے اصحاب ان سے رکھتے ہیں“۔ پھر انہیں شہید کر دیا گیا۔ (سیرت ابن ہشام)

بعض صحابہ طہارت لہکے بغیر آقا علیہ السلام سے مصافحہ کرنا پسند نہ

فرماتے۔ حضرت ابو ہریرہ رضی اللہ عنہ کو غسل کی حاجت تھی، اسی حالت میں مدینہ شریف کے ایک راستہ پر حضور علیہ السلام کو تشریف لاتے دیکھا تو کترا کر نکل گئے پھر غسل کر کے خدمت میں حاضر ہوئے، آپ نے فرمایا تم کہاں تھے؟ عرض کی میں پاک نہ تھا اس لیے آپ سے مصافحہ کرنا گوارا نہ کیا۔ (ابوداؤد)

نبی کریم ﷺ کے وصال ظاہری کے وقت شمع رسالت کے پروانوں کی کیفیت ایک شخص نے اہل عمان سے ایسے بیان کی کہ مدینہ والوں کو ایسے حال میں چھوڑ کر آیا ہوں کہ ان کے سینے دیگچی میں ابلتے ہوئے پانی کی طرح کھول رہے ہیں۔ (اصابہ) حضرت انس رضی اللہ عنہ فرماتے ہیں کہ آقا علیہ السلام کا وصال ظاہری کے بعد جب آپ کی یاد آتی تو صحابہ کرام بے اختیار رو پڑتے۔ ایک بار حضرت ابن عباس رضی اللہ عنہما نے فرمایا جمعرات کا دن کس قدر سخت تھا، پھر آپ زار و قطار رونے لگے وجہ پوچھنے پر فرمایا، اسی دن آقا علیہ السلام مرض الوصال میں شدت آئی تھی۔ (مسلم) حضرت ابن عمر رضی اللہ عنہما جب آقا کا ذکر فرماتے تو انکی آنکھوں سے آنسو جاری ہو جاتے۔ (طبقات ابن سعد)

ان ایمان افروز واقعات کو بار بار پڑھیے اور اپنے دل میں عشق مصطفیٰ ﷺ کی شمع روشن کیجیے کہ بغیر اسکے ایمان کامل نہیں ہو سکتا۔

علامہ یوسف نیہانی امام قرطبی کے حوالے سے فرماتے ہیں کہ، ”جو شخص بھی نور مجسم ﷺ پر کامل طور پر ایمان لاتا ہے اسکے دل میں حضور علیہ السلام کی محبت ضرور موجود ہوتی ہے بعض کی محبت اعلیٰ درجے کی ہوتی ہے اور بعض کی ادنیٰ درجے کی۔ بعض لوگ شہوات میں غرق ہوتے ہیں اور انکی آنکھوں پر غفلت کا پردہ پڑا رہتا ہے جبکہ کئی لوگ ایسے بھی ہوتے ہیں کہ وہ حضور علیہ السلام کا اسم گرامی سن کر اہل وعیال اور مال متاع چھوڑ دینے پر آمادہ ہو جاتے ہیں اور خطرناک آزمائشوں



کی بھی پرواہ نہیں کرتے۔

ان میں بعض لوگ ایسے بھی ہوتے ہیں جو آقا ﷺ کے روضہ مبارک اور آپ سے منسوب مقدس مقامات کی زیارت کو تمام متاع دنیا پر ترجیح دیتے ہیں کیونکہ انکے دلوں میں سرکارِ ابد قرآنِ علیہ ﷺ کی تعظیم و محبت جلوہ گر ہوتی ہے البتہ یہ محبت مسلسل غفلتوں کی وجہ سے جلدی زوال پذیر ہوتی۔ پس ضروری ہے کہ ہر مسلمان کے دل میں اللہ عزوجل اور رسول اللہ ﷺ کی محبت موجود رہے کیونکہ یہ ایمان کی ضروری شرط ہے۔

(انوار محمدیہ)

## باب ہشتم

# علامات محبت رسول

صلی اللہ علیہ وسلم

ہر دعوے کی کوئی نہ کوئی دلیل ہوتی ہے نبی کریم ﷺ سے محبت کا سچا دعویٰ کرنے والے مندرجہ ذیل علامات ائمہ دین دین بیان فرمائیں ہیں، جو شخص محبت کا دعویٰ کرے اور اس میں یہ علامات نہ موجود ہوں تو وہ اپنے محبت کے دعوے میں صادق و کامل نہ ہوگا۔

## رسول معظم ﷺ کی کامل اتباع کرنا:

لو كان حبك صادقا لاطاعتك ان لمحب لمن يحب مطيع  
”اگر واقعی تمہاری محبت سچی ہوتی تو اسکی اطاعت کرتے کیونکہ سچی محبت کرنے والا اپنے محبوب کا فرمانبردار ہوتا ہے“

حضور ﷺ کی اطاعت و پیروی سچی محبت کی سب سے اہم علامت بھی ہے اور ہر مسلمان پر فرض بھی۔ اس بارے میں کتاب کے آغاز ہی میں پندرہ آیات کریمہ بیان کر دی گئی ہیں اور کثیر احادیث مقدسہ ضیاء الحدیث میں درج کر دی گئی ہیں۔ مزید چند احادیث مبارکہ ملاحظہ فرمائیں

نبی کریم ﷺ نے حضرت انس رضی اللہ عنہ سے فرمایا، اے میرے بیٹے! اگر ہو سکے تو صبح شام ایسے گزارو، کہ تمہارے دل میں کسی مسلمان کی طرف سے کینہ نہ ہو، یہ میری سنت ہے اور جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا“۔ (ترمذی)

فتنہ و فساد اور دین سے دوری کے وقت میں سنت کو اپنانے کی اہمیت و فضیلت یوں بیان فرمائی، ”جس نے میری امت کے بگاڑ اور فساد کے وقت میری سنت کو مضبوط تھام لیا اسے سو کامل شہیدوں کا ثواب ملے گا“۔ (مشکوٰۃ)

صحابہ کرام علیہم الرضوان حضور ﷺ سے بے پناہ محبت کے باعث ہر لمحہ آپ کی اطاعت کیا کرتے۔ صحیح بخاری میں ہے کہ صدیق اکبر رضی اللہ عنہ نے اپنے وصال سے کچھ دیر قبل حضرت عائشہ رضی اللہ عنہا سے دریافت فرمایا کہ آقا ﷺ کے کفن میں کتنے کپڑے تھے اور آپ کا وصال کس دن کو ہوا تھا؟ سیدنا ابو بکر رضی اللہ عنہ نے یہ سوال اس لیے کیا کہ آپ کفن اور یوم وصال میں حضور ﷺ کی اتباع چاہتے تھے۔

سیدنا عمر رضی اللہ عنہ نے حجر اسود کو بوسہ دیا اور فرمایا، ”اگر میں نے آقا مولیٰ ﷺ کو تجھے بوسہ دیتے ہوئے نہ دیکھا ہوتا تو میں ہرگز تجھے بوسہ نہ دیتا“۔ (بخاری)

حضرت عمر ابن رضی اللہ عنہ کا جذبہ اطاعت تو دیکھیے کہ آپ اپنی اونٹنی ایک مکان کے گرد پھرارہے ہیں صحابہ کرام نے پوچھا تو فرمایا، میں حضور ﷺ کو ایسا کرتے دیکھا تھا اس لیے میں نے بھی ایسا ہی کیا۔ (مسند احمد) جمعہ کے دن حضور علیہ السلام منبر پر جلوہ افروز تھے کہ آپ نے فرمایا بیٹھ جاؤ۔ حضرت ابن مسعود مسجد میں داخل ہو رہے تھے آپ مسجد کے دروازے میں ہی بیٹھ گئے کہ مبادا کہ حضور ﷺ نے ان سے فرمایا ہو اور وہ کہیں نافرمانی کے مرتکب نہ ہو جائیں۔ (ابوداؤد)

آقا علیہ السلام نے ایک صحابی کی انگلی میں سونے کی انگوٹھی دیکھی تو نکال کر پھینک دی اور فرمایا، کیا تم پسند کرتے ہو کہ آگ کا انگارا اپنے ہاتھ میں ڈالو۔ آپ کے جانے کے بعد کسی ایک نے ان صحابی سے کہا، تم انگوٹھی اٹھا لو اور اوے بیچ کر رقم کما لو۔ انہوں نے فرمایا، اللہ کی قسم! جس چیز کو آقا علیہ السلام نے پھینک دیا میں اسے کبھی نہیں لوں گا۔ (مسلم)

حضور علیہ السلام کی سنتوں کی پیروی صحابہ کرام کیلئے بیحد اہم تھی،

حضرت عبداللہ بن مغفل رضی اللہ عنہ کا کم عمر بھتیجا خذف کھیل رہا تھا (اس کھیل میں انگوٹھے پر کنکری رکھ کر انگلی سے نشانہ پر پھینکتے ہیں، بچوں کے لیے ایسا کھیل خطرناک ہے) انہوں نے دیکھا تو فرمایا ایسا نہ کرو کیونکہ آقا علیہ السلام کا ارشاد ہے اس کھیل سے کچھ فائدہ نہیں، نہ شکار ہو سکے نہ دشمن کو ہلاک کیا جاسکے اور اتفاقاً کسی کو لگ جائے تو آنکھ پھوٹ جائے یا دانت ٹوٹ جائے۔ ان کے بھتیجے نے توجہ نہ دی اور پھر کھیلنے لگا، آپ نے دیکھا تو فرمایا: میں تجھے آقا علیہ السلام کی حدیث سناتا ہوں اور تو اس کام سے باز نہیں آتا، خدا کی قسم میں تجھ سے کبھی بات نہیں کروں گا۔ دوسری روایت میں ہے کہ نہ تیری نماز جنازہ پڑھوں گا اور نہ تیری عیادت کروں گا۔ (دارمی، ابن ماجہ)

## ۲: سرکارِ دو عالم ﷺ کا کثرت سے ذکر کرنا:

محبت کی ایک علامت یہ بھی ہے کہ جو شخص کسی سے محبت کرتا ہے تو وہ اس کا ذکر کثرت سے کر کے اپنے دل کو تسکین پہنچاتا ہے اور اسکے خصائص و کمالات اور فضائل و مناقب بیان کرنا اور سننا پسند کرتا ہے۔ نبی کریم ﷺ کا محبتِ حقیقی اللہ تعالیٰ بھی آپ کا ذکر کرنا اور سننا پسند فرماتا ہے۔

سورہ الاحزاب میں ہے کہ اللہ تعالیٰ اور اسکے فرشتے حضور ﷺ پر درود بھیجتے ہیں نیز اللہ تعالیٰ نے ایمان والوں کو درود و سلام کی کثرت کا حکم دیا ہے اور یہ ایسا برکت والا ذکر ہے کہ ایک بار درود و سلام پڑھنے والے پر دس رحمتیں دس سلام نازل ہوتے ہیں۔ (مسلم، نسائی)

سرکارِ دو عالم کا ذکر مبارک روح کی غذا اور ایمان کی سلامتی کا باعث ہے علماء فرماتے ہیں کہ محبوب کا ذکر مشک کی طرح ہے مشک جتنی بار بھی محفل میں لایا جائیگا محفل خوشبو سے مہک جائے گی اسی طرح محبوب کا ذکر کثرت سے کرو ایمان مہک جائیگا۔

امام بخاری اپنی کتاب الادب المفرد میں روایت کرتے ہیں کہ ایک بار حضرت ابن عمر رضی اللہ عنہ کا پاؤں سن ہو گیا۔ لن سے کسی نے کہا، آپ کے نزدیک جو سب لوگوں سے زیادہ محبوب ہو اسے یاد کیجیے۔ یہ سنکر آپ نے فرمایا، یا محمد (ﷺ) اسی وقت آپ کا پاؤں اچھا ہو گیا۔

انکے شمار کوئی کیسے ہی رنج میں ہو

جب یاد آ گئے ہیں سب غم بھلا دیے ہیں

شیخ عبدالحق محدث فرماتے ہیں کہ آقا علیہ السلام اخلاق الہی کا کامل

مظہر ہیں تو جو انہیں کثرت سے یاد کرتے ہیں وہ اس ارشاد ربانی کا مصداق بن

جاتے ہیں کہ فاز کرونی اذ کر کم کہ تم میرا ذکر کرو میں تمہارا ذکر کروں

گا) پس انکو حضور ﷺ بھی یاد فرماتے ہیں۔ ابو ابراہیم یحییٰ کا قول ہے کہ ہر مسلمان

کافر ہے کہ جب وہ حضور کا ذکر کرے یا سنے تو خشوع خضوع کا اظہار کرے اور

اپنے اوپر ہیبت جلال طاری کرے کہ اگر وہ آقا علیہ السلام کے روبرو محفل میں ہوتا

تو جیسا ادب کرتا اب بھی ویسا ہی ادب کرے۔ (مدارج النبوة)

درود و سلام کی کثرت، میلاد النبی ﷺ کی محافل، نعت خوانی، احادیث

مبارکہ کی تلاوت اور حضور ﷺ کے فضائل و کمالات کا تذکرہ یہ سب سرکارِ دو عالم

ﷺ کی محبت کی علامت ہیں۔ امام قاضی عیاض نے حضور ﷺ کا اسم گرامی سنکر

نہایت تعظیم و توقیر اور انتہائی عاجزی و انکساری ظاہر کرنے کو بھی محبت کی علامت

قرار دیا ہے

۳۔ آقا علیہ السلام کے دیدار کی شدید خواہش اور تمنا کرنا:

سچی محبت کی ایک یہ بھی علامت ہوتی ہے کہ محبت اپنے محبوب کے دیدار کا

شیدائی ہوتا ہے اور محبوب کی ایک جھلک دیکھنے کی خاطر اپنا سب کچھ لٹانے پر آمادہ

ہو جاتا ہے۔ سیدنا صدیق اکبر رضی اللہ عنہ نے اپنی پسندیدہ چیزوں کا ذکر کرتے

ہوئے فرمایا، ”یہ بات مجھے سب سے زیادہ پسند ہے کہ آقا علیہ السلام کا چہرہ انور ہو

اور میری آنکھیں، ہمیشہ رخِ نور کے دیدار میں محور ہیں“ (المنیہات لابن حجر)  
 حضرت بلال رضی اللہ عنہ کو وفات کا وقت قریب آیا تو انکی بیوی نے کہا  
 کہ ”وا حزناہ“ ہائے غم۔ یہ سکرانہوں نے فرمایا، ”وا طرہاہ“ کتنی خوشی کی بات ہے  
 کہ کل آقا علیہ السلام اور انکے اصحاب کا دیدار نصیب ہوگا۔ (کتاب الشفا)  
 حضرت ابو موسیٰ اشعری رضی اللہ عنہ جب اپنے احباب کے ساتھ  
 مدینہ پہنچے تو یہ رجز پڑھنے لگے غداً نلقی الاحبہ محمداً و حزبه۔ ”ہم کل اپنے محبوب  
 حضرت محمد ﷺ اور انکے دوستوں سے ملیں گے“۔ (زرقاتی)

غزوہ احد میں آقا و مولیٰ ﷺ کی حفاظت کرتے ہوئے جن اصحاب  
 نے جان قربان کی ان میں حضرت زیاد بن سکن رضی اللہ عنہ بھی تھے آپ زخموں  
 سے چور حالت میں زمین پر گھسٹتے ہوئے آقا علیہ السلام کے قریب پہنچے اور اپنا  
 منہ حضور کے پاؤں مبارک پر رکھ دیا اور اسی حالت میں جان، جاں آفریں کے  
 سپرد کر دی۔ (مسلم)

آستانے پہ تیرے سر ہو اجل آئی ہو  
 اور اے جان جہاں تو بھی تماشا شائی ہو  
 حضرت عبداللہ بن زید رضی اللہ عنہ کو جب انکے بیٹے نے حضور ﷺ کے  
 وصال کی خبر دی تو انہوں نے بارگاہِ الہی میں دعا کی، اے اللہ تعالیٰ میری آنکھوں  
 کی بینائی ختم کر دے تاکہ اپنے محبوب آقا ﷺ کے بعد کسی دوسرے کو دیکھ ہی نہ  
 سکوں۔ انکی یہ دعا قبول ہوگئی (مواہب لدنیہ، کتاب الشفا)

علامہ محمود آلوسی نقل کرتے ہیں کہ نبی مکرّم ﷺ کے دیدار پر انوار کی  
 خواہش نے جب ایک صحابی کو ترپایا تو وہ حضرت میمونہ رضی اللہ عنہما کے پاس  
 آئے آپ نے نور مجسم ﷺ کا ذاتی آئینہ انہیں عطا فرمایا، انہوں نے جب اس مبارک  
 آئینہ میں دیکھا تو انہیں اپنی صورت کے بجائے آقا ﷺ کا چہرہ نور نظر آیا۔

(تفسیر روح المعانی)

حضرت عبیدہ بنت خالد رضی اللہ عنہما فرماتی ہیں کہ حضرت خالد بن معدان

جب رات کو سونے کی لیے لیٹتے تو حضور علیہ السلام اور ان کے اصحاب سے ملاقات کا شوق ظاہر کرتے اور فرماتے، وہ ہماری اصل ہیں، ان کے دیدار کے لیے میرا دل بیتاب ہو رہا ہے اور ان سے ملاقات کی آرزو طویل ہو گئی ہے، ابھی میری روح جلدی قبض فرما، پھر وہ روتے اور یہی کلمات دہراتے رہتے یہاں تک کہ انہیں نیند آجاتی۔ (مدارج النبوة)

سیدنا ابو ہریرہ رضی اللہ عنہ سے روایت ہے کہ نور مجسم ﷺ نے فرمایا، میری ظاہری حیات کے بعد بہت سے لوگ آئیں گے جو یہ تمنا کریں گے کہ کاش تمام مال و اولاد قربان کرنے کے بعد ہی ایک جمال مصطفی ﷺ کا دیدار نصیب ہو جاتا (کتاب الشفا) محدث دہلوی اس حدیث کی شرح بیان فرماتے ہیں کہ بعید از قیاس نہیں کہ دیدار حبیب کے کچھ طالبان اور جمال مصطفی ﷺ کے کچھ مشاقان ایسے ہوں گے تمام مال و منال خرچ کر کے خواب ہی میں دیدار کی ایک جھلک غنیمت جانتے ہوں گے۔ (مدارج النبوة)

## ۴۔ حضور علیہ السلام کو ہر عیب و نقص سے پاک جاننا:

محبت کامل کی اس شرط کے بارے میں نبی کریم ﷺ کا ارشاد مبارک پیش کیا جاسکتا ہے کہ ”کسی شے کی محبت تمہیں اس کا عیب دیکھنے سے اندھا اور اس کا عیب سننے سے بہرہ کر دیتی ہے“۔ (ابوداؤد) یہ حدیث مبارکہ تو مطلقاً اس وقت ہے جبکہ واقعی کوئی عیب ہو اور محبت اس عیب کو نہ دیکھنے دے اب ایمان سے کہیے کہ جہاں کوئی عیب ہی نہ ہو اس محبوب ﷺ کی شان میں عیب سننا ایمان والوں کو کب گوارا ہو سکتا ہے؟ ہر مومن کا یہ ایمان ہونا چاہیے کہ بے عیب خدا نے اپنے محبوب ﷺ کو بے عیب پیدا فرمایا ہے۔ اس بارے میں حضرت حسان رضی اللہ عنہ کے اشعار بیان کیے جا چکے ہیں۔

قرآن حکیم کی آیات گواہ ہیں کہ جب بھی کسی گستاخ نے نبی کریم کی شان اقدس میں کوئی عیب لگانے کی کوشش کی رب تعالیٰ نے اپنے حبیب ﷺ کی



عظمت اور پاکی بیان فرماتے ہوئے آپ کے دشمن و گستاخ کو ذلیل و رسوا کر دیا۔  
خصائص مصطفیٰ ﷺ کے ضمن میں ان آیات کی نشان دہی کی جا چکی ہے۔

کلمہ گو ہونے کے باوجود رسالت میں گستاخی کرنے والوں کا سرغنہ  
ذوالخویصرہ تمیمی نجدی جب حضور ﷺ کی بارگاہ میں آیا تو بولا، اے محمد (ﷺ)  
عدل کرو۔ گویا کہ اس نے حضور ﷺ کو عدل کرنے والا نہیں جانا۔ اس پر حضرت عمر  
رضی اللہ عنہ نے اسے قتل کرنے کی اجازت مانگی آپ نے منع فرما دیا اور فرمایا،  
اسکی نسل سے کچھ لوگ پیدا ہونگے جنکی نمازوں اور روزوں کے مقابلے میں تم اپنی  
نمازوں اور روزوں کو حقیر جانو گے لیکن وہ دین سے اس طرح خارج ہونگے جیسے تیر  
شکار سے پار ہو جاتا ہے (بخاری، مسلم)

اس دور میں بھی نجدی کی پیروی کرنے والے نام نہاد کلمہ گو نماز روزے  
کی پابندی کے ساتھ ساتھ بارگاہ رسول ﷺ میں گستاخی کو اور آپ کے خصائص و  
کمالات کے انکار کو اپنا وطیرہ بنائے ہوئے ہیں، باری تعالیٰ ایسے بد مذہبوں کے  
شر سے تمام مسلمانوں کی حفاظت فرمائے آمین۔

۵۔ نبی کریم علیہ السلام کی ہر پسندیدہ شے سے محبت کرنا:  
سچی محبت کی ایک یہ بھی علامت ہوتی ہے کہ محبوب کی ہر پسندیدہ شے  
محبوب ہو جاتی ہے اسلیے صحابہ کرام علیہم الرضوان حضور ﷺ کی پسندیدہ چیزوں  
سے محبت کرتے۔ شمائل ترمذی میں ہے کہ حضرت امام حسن، حضرت ابن عباس اور  
ابن جعفر رضی اللہ عنہم نے حضور ﷺ کے پسندیدہ کھانے کی فرمائش کی۔ بخاری و  
مسلم کے حوالے سے یہ پہلے بھی بیان ہوئی کہ حضرت انس رضی اللہ عنہ نے  
حضور ﷺ کو شور بے میں کدو تلاش کرتے دیکھا تو اس دن سے کدو کو اپنی محبوب  
غذا بنا لیا۔

مرقاہ میں ہے کہ امام ابو یوسف علیہ الرحمہ کے سامنے اس حدیث پاک  
کا ذکر آیا کہ حضور ﷺ کدو پسند فرماتے تھے کسی نے یہ سن کر کہا، میں کدو کو پسند نہیں

کرتا۔ امام صاحب نے تلوار کھینچ لی اور فرمایا، فوراً تجدید ایمان کرو ورنہ میں تجھے ضرور قتل کر دوں گا، اس نے توبہ کی۔

محبت کی اس علامت کا ایک جز یہ بھی ہے کہ ہر اس شے سے محبت کی جائے جس سے آقا و مولیٰ ﷺ کی نسبت ہو جائے۔ صحابہ کرام علیہم الرضوان آپکے وضو کا پانی اور لعاب اقدس ہاتھوں میں لیکر اپنے چہروں پر مل لیتے۔ جب آپ ناخن مبارک یا موئے مبارک تر شواتے تو صحابہ کرام انہیں حاصل کرنے کی بھرپور کوشش کرتے اور زمین پر نہ گرنے دیتے (بخاری، مسلم)

حضرت ابن عمر رضی اللہ عنہما منبر مصطفیٰ علیہ السلام پر آپ بیٹھنے کی جگہ ہاتھ پھیرتے اور محبت سے اپنے چہرے پر پھیر لیتے۔ (کتاب الشفا) صحابہ کرام حضور ﷺ کے تبرکات کو محفوظ رکھتے تھے اس بارے میں احادیث پہلے پیش کی جا چکی ہیں۔ صحابہ کرام کو حضور ﷺ سے تعلق اس قدر محبوب تھا کہ وہ اپنے آپ کو حضور کا بندہ اور غلام کہنے میں فخر محسوس کرتے۔ (مشکوٰۃ)

احمد بن فضلویہ جو کہ ماہر تیر انداز تھے، فرماتے تھے کہ میں نے اس کمان کو کبھی بے وضو ہاتھ نہیں لگایا جسے حضور علیہ السلام نے استعمال فرمایا تھا۔ امام مالک رضی اللہ عنہ مدینہ طیبہ میں ہمیشہ پیدل چلے، کبھی سوار نہ ہوئے۔ فرماتے تھے، میزی غیرت نہیں گوارا کرتی کہ جہاں آقا علیہ السلام آرام فرما ہیں اس مقدس زمین کو میں سواری کے جانور کے کھروں سے روندوں۔ (کتاب الشفا)

حضرت عباس رضی اللہ عنہ کا مکان مسجد سے ملحق تھا، بارش کا پانی اس کے پرنا لے سے گرتا تو نمازیوں کے کپڑے خراب ہوتے، سیدنا عمر رضی اللہ عنہ نے اسے اکھیڑ دیا۔ سیدنا عباس رضی اللہ عنہ آپ کے پاس آ کر کہنے لگے کہ، اللہ کی قسم! اس پرنا لے کو آقا علیہ السلام نے اپنے دست مبارک سے میری گردن پر سوار ہو کر لگایا تھا، یہ سن کر حضرت عمر رضی اللہ عنہ نے فرمایا کہ، اگر ایسا ہے تو آپ میری گردن پر سوار ہو کر اسے پھر اسی جگہ لگا دیں انہوں نے ایسا ہی کیا۔ (دقائق الوفاء)

صحابہ کرام اور اہلبیت اطہار سے محبت حضور ﷺ سے ہی محبت کی نشانی

ہے۔ رحمت عالم ﷺ نے صحابہ کی محبت کو اپنی محبت قرار دیا (ترمذی) حضرات حسنین کریمین رضی اللہ عنہما کے بارے میں آپکا ارشاد گرامی ہے۔ ”اے اللہ تعالیٰ! میں ان دونوں سے محبت کرتا ہوں تو بھی ان سے محبت کر“۔ (بخاری، مسلم)

## ۶۔ دشمنانِ مصطفیٰ علیہ السلام سے عداوت و نفرت کرنا:

جو اللہ تعالیٰ اور حضور ﷺ کا دشمن و گستاخ ہو، سنت نبوی کا مخالف ہو یا دین میں نئے نئے عقائد کے ذریعے فتنہ پھیلانے یا بد مذہبوں سے محبت کرتا ہو، ان سب سے عداوت رکھنا اور کنارہ کش ہو جانا بھی سچی محبت کی علامت ہے۔ ارشاد باری تعالیٰ ہے، ”تم نہ پاؤ گے ان لوگوں کو جو یقین رکھتے ہیں اللہ اور پچھلے دن پر کہ دوستی کریں ان سے جنہوں نے اللہ اور اسکے رسول سے مخالفت کی اگرچہ وہ انکے بیٹے بھائی یا کنبے والے ہوں“۔ (المجادلہ: ۲۲، بکراہ ایمان)

صحابہ کرام علیہم الرضوان نے اللہ عزوجل اور رسول ﷺ کی محبت میں اپنی عزت، جان، مال اولاد وغیرہ کسی قربانی سے دریغ نہیں کیا۔ شیخ التفسیر مولانا سید نعیم الدین مراد آبادی فرماتے ہیں کہ حضرت ابو عبیدہ بن جراح رضی اللہ عنہ نے جنگ احد میں اپنے والد جراح کو قتل کیا، حضرت ابو بکر رضی اللہ عنہ نے بدر کے دن اپنے بیٹے عبدالرحمن کو (جو اس وقت ایمان کو نہ لائے تھے) کو لڑائی کے لیے طلب کیا لیکن حضور ﷺ نے اجازت نہ دی، حضرت مصعب بن عمیر رضی اللہ عنہ نے اپنے بھائی عبداللہ بن عمیر کو قتل کیا، حضرت عمر بن خطاب نے اپنے ماموں عاص بن ہشام بن مغیرہ کو جنگ بدر میں قتل کیا، حضرات علی و حمزہ رضی اللہ عنہم نے ربیعہ کے بیٹے عتبہ اور شیبہ کو اور ولید بن عتبہ کو بدر میں قتل کیا جو انکے رشتہ دار تھے، خدا تعالیٰ اور رسول ﷺ پر ایمان لانے والوں کو قرابت اور رشتہ داری کا کیا پاس؟ (تفسیر خزائن العرفان) عبداللہ بن ابی منافق نے جب یہ کہا کہ ہم مدینہ لوٹے تو عزت والے ذلت والوں کو نکال دیں گے۔ اس نے خود کو عزت والا اور مومنوں کو

ذلت والا کہا، اس پر اسکے بیٹے جو مخلص مومن تھے، حضرت عبداللہ رضی اللہ عنہ تلوار لیکر شہر کے راستے پر کھڑے ہو گئے اور اپنے باپ سے کہا کہ تو اپنی زبان سے کہہ کہ میں سب سے زیادہ ذلیل ہوں اور اصحاب رسول ﷺ سب سے زیادہ عزت دار ہیں ورنہ میں تیری گردن اڑا دوں گا۔ اس نے کہا کہ کیا تو واقعی سچ کہہ رہا ہے اور تو کیا واقعی ایسا کرے گا، آپ نے فرمایا، ہاں میں تیری گردن اڑا دوں گا۔ اس پر اس منافق نے مذکورہ الفاظ کہے تب آپ نے اسے چھوڑا۔ (مدارج النبوة)

۷۔ اللہ تعالیٰ کی کتاب قرآن کریم سے محبت رکھنا:

قرآن کریم سے محبت رکھنا بھی سچی محبت کی علامت ہے۔ سرکارِ دو عالم ﷺ کی مبارک زندگی قرآن حکیم ہی کی عملی تفسیر ہے امام قاضی عیاض فرماتے ہیں، قرآن کریم سے محبت کرنے کا مطلب یہ ہے کہ روزانہ اسکی تلاوت کی جائے، اسکا مفہوم سمجھ کر اسکے احکام پر عمل کیا جائے اور اسکے منع کردہ کاموں سے اجتناب کیا جائے نیز اسکی اسلامی تعلیمات کو پسند کرتے ہوئے اسکی حدود کی پابندی کی جائے۔

حضرت سہل بن عبداللہ تستری فرماتے ہیں، ”اللہ تعالیٰ سے محبت کی علامت قرآن کریم سے محبت رکھنا ہے اور قرآن کریم سے محبت یہ ہے کہ رسول معظم ﷺ سے محبت کی جائے اور اس محبت کی علامت یہ ہے کہ آپکی ہر سنت سے محبت کی جائے اور سنت سے محبت کی علامت آخرت سے محبت رکھنا ہے اور آخرت سے محبت کی کسوٹی یہ ہے کہ دنیا کو مکروہ اور ناپسند سمجھا جائے اور اسکی پہچان یہ ہے کہ صرف زندگی گزارنے کے ضروری اسباب اختیار کیے جائیں اور دنیا سے توشہء آخرت کے سوا کچھ حاصل نہ کیا جائے“۔ (کتاب الثفا)

شیخ عبدالحق محدث دہلوی فرماتے ہیں کہ قرآن حکیم کے حقوق میں سے

ہے کہ اس میں شک و شبہ اور اعتراض نہ کرے اور اپنی خواہش سے ایسی تفسیر بھی نہ کرے جو اسلاف سے منقول نہ ہو اور خلاف شرع نہ ہو، جیسا کہ اس دور میں بعض جاہل کرتے ہیں کہ اپنی خود ساختہ باتوں کا نام تفسیر رکھتے ہیں اور اتنا بھی نہیں جانتے کہ جس نے محض اپنی رائے سے قرآن کی تفسیر کی اس نے کفر کیا۔

(مدارج النبوة)

ایمان کی تقویت کے لیے قرآن کریم کو اچھی آواز اور عربی لہجہ میں سننا بھی لذت کا باعث ہے۔ ایک شب حضرت ابو موسیٰ اشعری رضی اللہ عنہ قرآن کی تلاوت کر رہے تھے اور آقا علیہ السلام دور سے ان کی تلاوت سن کر لذت پارہے تھے۔ صبح ہوئی تو ان سے فرمایا کہ رات تم نے بہت اچھے انداز میں قرآن پڑھا۔ حضرت ابو موسیٰ نے عرض کی کہ، اگر مجھے معلوم ہو جاتا کہ میری تلاوت آقا علیہ السلام سن رہے ہیں تو میں اپنی آواز کو مزید زینت دیتا۔ (مدارج النبوة)

علامہ نبہانی نے انوار محمدیہ میں بہت انمول نکتہ بیان کیا ہے آپ فرماتے ہیں، جب تم کوئی ایسا شخص دیکھو جس پر اشعار سننے سے وجد و طرب طاری ہو جائے مگر قرآنی آیات سن کر یہ حالت نہ ہو تو یہ اس بات کی دلیل ہے کہ اس کا دل اللہ تعالیٰ اور رسول ﷺ کی محبت سے خالی ہے۔ ڈھول باجے اور دیگر آوازوں کے ساتھ لذت حاصل کرنے والوں کے لیے پیغام عبرت ہے۔ العیاذ باللہ تعالیٰ

۸۔ امت مسلمہ پر شفقت کرنا اور خیر خواہی چاہنا:

حضور ﷺ سے محبت کی ایک علامت یہ بھی ہے کہ مسلمانوں کے ساتھ

شفقت و رحمت کا سلوک کیا جائے اور ہر ممکن نفع پہنچایا جائے۔ نور مجسم ﷺ کا ارشاد گرامی ہے، دین خیر خواہی ہے اللہ تعالیٰ کے لیے، اسکے رسولوں کے لیے، مسلمانوں کے ائمہ کے لیے اور عام مسلمانوں کے لیے۔ (مسلم)

اللہ تعالیٰ، کتاب اللہ اور رسول اللہ ﷺ کی خیر خواہی و نصیحت کا مفہوم ائمہ رَام نے بیان کیا ہے کہ ان پر ایمان لایا جائے، انکے احکام کی پیروی کی جائے، انکے راستے کی طرف بلا یا جائے اور دین حق کی مدد کرتے ہوئے اسکی تبلیغ و اشاعت کے لیے ہر ممکن سعی کی جائے۔ (مدارج النبوة) آقا و مولیٰ ﷺ کا ارشاد ہے، میری مثال ایسی ہے جیسے کسی نے آگ جلانی اود جب ارد گرد کا ماحول آگ کی روشنی سے چمک اٹھا تو کیڑے پتنگے آ کر گرنے لگے، وہ شخص پوری قوت سے ان پروانوں پتنگوں کو آگ میں گرنے سے روک رہا ہے لیکن وہ اسکی کوشش کو ناکام بنا کر آگ میں گرے جاتے ہیں ایسے ہی میں تمہیں کمر سے پکڑ پکڑ کر آگ سے روک رہا ہوں تم ہو کہ آگ میں گرے جا رہے ہو۔ (بخاری)

نبی کریم ﷺ کا ارشاد مبارک ہمیں اپنی دینی ذمہ داریوں کا احساس دلانے میں نہایت معاون ہے۔ آقا علیہ السلام اپنی امت پر نہایت شفقت و مہربانی فرماتے اور مشکلات میں لوگوں کی مدد فرماتے، آپ دنیاوی معاملات میں انکی دستگیری فرمانے کے ساتھ ساتھ انکی اخروی کامیابی اور نجات کے لیے بھی ہر ممکن سعی فرماتے، محبت کا تقاضہ یہ ہے کہ ہم بھی آپ کے مبارک اسوہ حسنہ کو مشعل راہ بنا لیں گے۔

## ۹۔ دنیا سے بے رغبت ہونا اور فقر و غنا پر ترجیح دینا:

مالک کل ختم الرسل سید عالم ﷺ سے محبت کی ایک علامت یہ بھی ہے کہ محبت کا دعویٰ دہد و تقویٰ اور فقر و فاقہ کا خوگر ہو، امام قاضی عیاض اور شیخ عبدالحق محدث دہلوی نے یہی فرمایا ہے۔

حضرت عبد اللہ بن مغفل رضی اللہ عنہ سے روایت ہے کہ ایک صحابی نے بارگاہ رسالت میں عرض کی، یا رسول اللہ ﷺ میں آپ سے محبت کرتا ہوں۔ آپ

نے فرمایا، سوچ لو تم کیا کہہ رہے ہو عرض کی اللہ کی قسم! میں آپ سے محبت کرتا ہوں۔ اس نے یہ بات تین بار کہی۔ ارشاد فرمایا اگر تم مجھ سے محبت کرتے ہو تو فقر کے لیے تیار ہو جاؤ کیونکہ مجھ سے محبت کرنے والوں کی طرف فقر سیلاب کے اپنی منزل کی طرف دوڑنے سے بھی تیز آتا ہے۔ (ترمذی)

مدارج النبوة میں یہ بھی ہے کہ ایک اور شخص اور بھی آیا اور اس نے کہا، میں اللہ تعالیٰ سے محبت رکھتا ہوں تو حضور ﷺ نے فرمایا کہ آفات و مصائب کے لیے تیار ہو جا، امام نبہانی نے انوار محمدیہ میں سچی محبت کی ایک علامت یہ بھی بیان کی ہے کہ عاشق کو راہ حق میں مصائب برداشت کرنے میں لطف آتا ہے اس لیے آفات و مصائب سے اس کی محبت اور مضبوط ہوتی ہے۔

نبی کریم ﷺ کا ارشاد گرامی ہے، آگ خواہشات سے گھیر دی گئی ہے اور جنت تکالیف سے گھیر دی گئی ہے۔ (بخاری، مسلم) ایک اور حدیث پاک میں ارشاد ہوا، کہ ہر روز طلوع آفتاب کے وقت دو فرشتے یہ پکارتے ہیں اور سوائے جن وانس کے اسے سب سنتے ہیں، وہ کہتے ہیں، اے لوگو اپنے رب کی طرف آؤ، جو مال کم ہو اور گزر بسر کے لیے کافی ہو وہ اس مال سے بہتر ہے جو بہت ہو اور خدا سے غافل کر دے۔ (مشکوٰۃ)

## ۱۔ محبوب کبریا علیہ التحیہ والثناء کی تعظیم و توقیر کرنا:

سچی محبت کی سب سے اہم علامت جو کئی علامات کی جامع بھی ہے اور دین کا بنیادی اصول بھی، وہ یہ کہ حضور ﷺ کی تعظیم و توقیر کی جائے اور یہی ایمان کی روح بھی ہے۔ ارشاد باری تعالیٰ ہے،

”اور رسول کی تعظیم و توقیر کرو“۔ (الفح: ۹)

دوسری جگہ فرمایا گیا، ”تو وہ جو اس پر ایمان لائیں اور اس کی تعظیم کریں اور

اسے مدد دیں اور اس نور کی پیروی کریں جو اس کے ساتھ اترا، وہی بامراد ہوئے۔ (الاعراف: ۱۵۷)

ان آیات میں حضور ﷺ کی تعظیم و توقیر کو واجب قرار دیا گیا ہے نیز اللہ تعالیٰ نے قرآن حکیم میں رسول معظم ﷺ کی بارگاہ اقدس کے مختلف آداب بھی بیان فرمائیں ملاحظہ فرمائیں۔

۱۔ سورہ الحجرات کی پہلی آیت میں ارشاد ہوا، ”اے ایمان والو! اللہ اور اسکے رسول سے آگے نہ بڑھو اور اللہ سے ڈرو، بیشک اللہ سنتا جانتا ہے۔“ (کنز الایمان)

۲۔ ”اے ایمان والو اپنی آوازیں اونچی نہ کرو اس غیب بتانے والے (نبی) کی آواز سے اور انکے حضور بات چلا کر نہ کہو جیسے آپس میں ایک دوسرے کے سامنے چلاتے ہو کہ کہیں تمہارے عمل اکارت نہ ہو جائیں اور تمہیں خبر نہ ہو“ (الحجرات)

۳۔ ”بیشک وہ جو تمہیں حجروں سے باہر سے پکارتے ہیں ان میں اکثر بے عقل ہیں اور اگر وہ صبر کرتے یہاں تک کہ تم خود ان کے پاس تشریف لاتے تو یہ انکے لیے بہتر تھا۔“ (الحجرات: ۵۴)

اے ایمان والو! نبی کے گھروں میں نہ حاضر ہو جب تک اذن (اجازت) نہ پاؤ مثلاً کھانے کے لیے بلائے جاؤ نہ یوں کہ خود اس کے پکنے کی راہ تگواں جب بلائے جاؤ تو حاضر ہو اور جب کھا چکو تو متفرق ہو جاؤ نہ یہ کہ وہیں بیٹھے باتوں میں دل بہلاؤ، بیشک اس میں نبی کو ایذا ہوتی تھی تو وہ تمہارا لحاظ فرماتے تھے اور اللہ حق فرمانے میں نہیں شرماتا۔“ (الحزاب: ۵۳)

۵ ایمان والے تو وہی لوگ ہیں جو اللہ اور اسکے رسول پر یقین لائے اور جب رسول کے پاس کسی ایسے کام کے لیے حاضر ہوئے ہوں جس کے لیے جمع کیے گئے ہوں تو نہ جائیں جب تک ان سے اجازت نہ لے لیں، وہ جو تم سے اجازت مانگتے



ہیں وہی ہیں جو اللہ اور اسکے رسول پر ایمان لاتے ہیں۔ (النور: ۶۳)

۶۔ رسول کے پکارنے کو آپس میں ایسا نہ ٹھہرا لو جیسا تم میں ایک دوسرے کو پکارتا ہے بیشک اللہ جانتا ہے جو تم میں چپکے نکل جاتے ہیں کسی چیز کی آڑ لے کر، تو ڈریں وہ جو رسول کے حکم کے خلاف کام کرتے ہیں کہ انہیں کوئی فتنہ پہنچے یا ان پر درونا ک عذاب پڑے۔ (النور: ۶۳)

اے ایمان والو! ایسی باتوں نہ پوچھو جو تم پر ظاہر کی جائیں تو تمہیں بری لگیں۔ (المائدہ: ۱۰۱)

ان آیات مقدسہ سے یہ حقیقت روز و روشن کی طرح عیاں ہو رہی ہے کہ نبی کریم ﷺ کی تعظیم و توقیر میں ایمان ہے اور آپ کی تعظیم کے بغیر ایمان کا دعویٰ بیکار ہے دیکھیے قرآن سکھا رہا ہے، ان سے آگے نہیں بڑھنا، انکی بارگاہ میں آہستہ آواز میں گفتگو کرنی ورنہ ساری نیکیاں برباد ہو جائیں گی اور تمہیں خبر تک نہ ہوگی، انکے دولت کدہ میں بغیر اجازت کے نہ جانا مگر ان کے بلانے پر ضرور جانا اور جب کھا چکو تو اجازت لے کر فوراً چلے آنا، جس طرح انکی خدمت میں حاضری کے لیے اجازت ضروری ہے اسی طرح انکی بارگاہ سے رخصت ہونے کے لیے بھی اجازت ضروری ہے

اور یہ بھی یاد رکھو کہ وہ تم جیسے بشر نہیں کہ جیسے چاہو پکارو آخری آیت میں یہ حکم دیا گیا کہ محبوب خدا سے بیکار و بے موقع بے مقصد سوال نہ کیا کرو۔ پس ایمان کا تقاضہ یہ ہے کہ سرکارِ دو عالم ﷺ کی تعظیم و توقیر اور کما حقہ ادب و احترام کیا جائے۔

ادب گا ہست زیر آسماں از عرش نازک تر  
نفس گم کردہ می آید جنیدو با یزید ایں جا

سورہ بقرہ آیت ۱۰۴ میں ارشاد ہوا، ”اے ایمان والو! راعنا نہ کہو اور یوں عرض کرو کہ حضور ہم پر نظر رکھیں اور پہلے ہی بغور سنو، اور کافروں کے لیے دردناک عذاب ہے“۔ (کنز الایمان از امام احمد رضا محدث بریلوی قدس سرہ)

اس آیت کے شان نزول میں شیخ التفسیر مولانا سید احمد نعیم الدین مراد آبادی فرماتے ہیں، ”جب حضور اقدس ﷺ صحابہ کو کچھ تعلیم و تلقین فرماتے تو وہ کبھی کبھی درمیان میں عرض کیا کرتے ”راعنا یا رسول اللہ“ یا رسول اللہ ﷺ ہمارے حال کی

رعایت فرمائیے یعنی کلام اقدس کو اچھی طرح سمجھنے کا موقع دیجیے یہود کی لغت میں یہ کلمہ سوء ادب کے معنی رکھتا ہے انہوں نے اس نیت سے کہنا شروع کیا، حضرت سعد بن معاذ رضی اللہ عنہ یہود کی اصطلاح سے واقف تھے آپ نے ایک روز ان سے فرمایا، اے دشمنان خدا تم پر لعنت! اگر میں نے اب کسی کی زبان سے یہ کلمہ سنا اسکی گردن مار دوں گا۔

یہود نے کہا، آپ ہم پر برہم ہوتے ہیں مسلمان بھی تو یہی کہتے ہیں، اس پر آپ رنجیدہ ہو کر خدمت اقدس میں حاضر ہوئے ہی تھے کہ یہ آیت نازل ہوئی جس میں راعنا کہنے کی ممانعت فرمادی گئی اور اس معنی کا دوسرا لفظ نظرنا کہنے کا حکم ہوا۔ اس سے معلوم ہوا کہ انبیاء کی تعظیم و توقیر اور انکی جناب میں کلمات ادب عرض کرنا فرض ہے اور جس کلمہ میں ترک ادب کا شائبہ بھی ہو زبان چولانا بھی ممنوع ہے“۔ (تفسیر خزائن العرفان)

امام قاضی عیاض مالکی کتاب الشفا جلد ۴م کے حوالے سے فرماتے ہیں کہ ”جو شخص حضور اکرم ﷺ کی بارگاہ میں گستاخی کا مرتکب ہو یا آپ کی ذات اقدس کو برا کہے یا کسی قسم کا کوئی عیب لگائے یا آپ کی شان گھٹانے کی کوشش

کرے، علمائے امت کا اجماع ہے کہ حاکم وقت اس شخص کو قتل کروادے اور اسکے لیے یہ دلیل کافی ہے کہ اللہ تعالیٰ نے آپ کی تعظیم و توقیر فرض کی ہے اور آپ کے ساتھ حسن سلوک کا حکم دیا ہے اور اس شخص نے ان احکام کا انکار کیا۔

برصغیر پاک و ہند میں انگریز دور میں کچھ علمائے سوء نے بارگاہ رسالت میں گستاخانہ کفریہ عبارات لکھیں جن پر علمائے حریمین شریفین نے ان گستاخوں کی تکفیر کی، انکے فتاویٰ کا مجموعہ ”حسام الحرمین“ کے نام سے بارہا شائع ہو چکا ہے امام احمد رضا مجدد بریلوی قدس سرہ اور برصغیر کے بی شمار علماء و مشائخ نے ان فتاویٰ کی تصدیق و

تشہیر کی، اگرچہ ان گستاخیوں کے مرتکب علمائے سوء تائب نہ ہوئے اور اپنے کفر کی بھونڈی تاویل میں کرتے رہے لیکن بی شمار مسلمان انکی گمراہی کا شکار ہونے سے بچ گئے۔ اس وقت ان کفریہ عبارت پر گفتگو کرنا مقصود نہیں صرف مذکورہ آیت قرآنی کے پیغام کی طرف متوجہ کرنا چاہتا ہوں۔ تمام تفاسیر سے واضح ہے کہ صحابہ کرام لفظ ”راعنا“ توہین کی نیت سے ہرگز نہ کہتے تھے پھر بھی اللہ تعالیٰ نے یہ لفظ کہنے سے منع فرما دیا۔ ثابت ہوا کہ بغیر توہین کی نیت کے بھی وہ لفظ کہنا حرام ہے جو کوئی گستاخ توہین کی نیت سے بول سکتا ہو۔ اب وہ حضرات ٹھنڈے دماغ سے غور فرمائیں جو تسلیم کرتے ہیں کہ متنازعہ عبارت میں ایک پہلو ضرور گستاخی کا ہے اگرچہ بقول انکے وہ توہین کی نیت سے نہیں لکھی گئیں۔ قرآن حکیم کے اس واضح فیصلے کے باوجود کیا وجہ ہے کہ ان رسوائے زمانہ کتب کی اشاعت کا سلسلہ جاری ہے اور ان میں وہ توہین آمیز عبارات بھی موجود ہیں امت مسلمہ کے اکابر مفتیان کرام و علماء حق متفقہ طور پر کفر قرار دے چکے ہیں قرآن حکیم نے یہود و نصاریٰ کے بارے میں بیان کیا ہے کہ ”انہوں نے اپنے پادریوں اور جوگیوں کو

اللہ کے سوا خدا بنا لیا“ (التوبہ: ۳۱)

کیا جان بوجھ کر صراط مستقیم چھوڑ کر اپنے مولویوں کے راہ پر چلتے جانا یہود و نصاریٰ کی پیروی نہیں؟

”تو عبرت حاصل کرو اے نگاہ والو“۔ (الحشر: ۲)

بارگاہ رسالت کے گستاخوں کے لیے احکم الحاکمین خدائے قہار عزوجل کا فیصلہ ملاحظہ فرمائیے، ”بیشک جو لوگ ایذا دیتے ہیں اللہ اور اسکے رسول کو ان پر اللہ کی لعنت ہے دنیا و آخرت میں اور انکے لیے بنا رکھا ہے ذلت والاعذاب“۔

(الاحزاب: ۵۷)

دشمن احمد پہ شدت کیجیے؛ ملحدوں کی کیا مروت کیجیے  
شُرک ٹھہرنے جسمیں تعظیم حبیب؛ اس برے مذہب پہ لعنت کیجیے  
اللہم انی اسئلك حبك و حُب من یحبك و العمل الذی  
یبلغنی حبك اللہم اجعل حبك احب الی من نفسی و مالی و

اہلی و من الماء البارد (رواہ ترمذی)

اے اللہ تعالیٰ! میں تجھ سے تیری محبت (اور تیرے حبیب ﷺ کی محبت) مانگتا ہوں اور اس کی محبت بھی جو تجھے محبوب ہے اور وہ عمل مانگتا ہوں جو تیری محبت تک پہنچادے، اہلی! اپنی محبت کو میرے لیے میرے جان و مال، میرے اہل خانہ اور ٹھنڈے پانی سے بھی زیادہ محبوب بنا دے۔

اللہم ارزقنا حبك و حب حبیبك و حب من  
یحبك و حب عمل یقربنا الیک . اللہم یا رب  
بجاہ نبیک المصطفیٰ و رسولک المرتضیٰ طہر  
قلوبنا من کل وصف یباعدنا مشاہد تک و

محبتک و امتنا علی السنۃ و الجماعۃ الشوق الی  
 لقائک و لقاء حبیبک یا زوالجلال و الاکرام.  
 صلی اللہ علی النبی و الامی و آلہ و اصحابہ صلی  
 اللہ علیہ و آلہ وسلم  
 صلوة و سلاماً علیک یا سیدی یا رسول اللہ .

## ماخذ

مصنف مؤلف

- سیدنا عبداللہ بن عباس رضی اللہ عنہما  
 امام احمد رضا محدث بریلوی رحمۃ اللہ علیہ  
 امام ابو جعفر محمد بن جریر البطری علیہ الرحمۃ  
 امام محمد فخر الدین بن محمد رازی علیہ الرحمۃ  
 علامہ عبداللہ بن عمر بیضاوی علیہ الرحمۃ  
 علامہ علی بن محمد خازن بغدادی علیہ الرحمۃ  
 علامہ عبداللہ بن احمد نسفی رحمۃ اللہ علیہ  
 امام جلال الدین سیوطی و محلی علیہما الرحمۃ  
 علامہ سید محمود آلوسی رحمۃ اللہ علیہ  
 علامہ اسماعیل حقی رحمۃ اللہ علیہ  
 علامہ قاضی ثناء اللہ پانی پتی علیہ الرحمۃ  
 علامہ شیخ احمد صاوی مالکی رحمۃ اللہ علیہ  
 علامہ شاہ عبدالعزیز محدث دہلوی علیہ الرحمۃ  
 علامہ سید نعیم الدین مراد آبادی علیہ الرحمۃ  
 امام محمد بن اسماعیل بخاری رحمۃ اللہ علیہ  
 امام مسلم بن حجاج قشیری رحمۃ اللہ علیہ  
 امام محمد بن عیسیٰ ترمذی رحمۃ اللہ علیہ

نمبر شمار ماخذ کتب

- ۱- تفسیر تنویر المقیاس  
 ۲- کنز الایمان ترجمہ قرآن  
 ۳- تفسیر ابن جریر  
 ۴- تفسیر کبیر  
 ۵- تفسیر بیضاوی  
 ۶- تفسیر خازن  
 ۷- تفسیر مدارک التنزیل  
 ۸- تفسیر جلالین  
 ۹- تفسیر روح المعانی  
 ۱۰- تفسیر روح البیان  
 ۱۱- تفسیر مظہری  
 ۱۲- تفسیر صاوی  
 ۱۳- تفسیر فتح العزیز  
 ۱۴- تفسیر خزائن العرفان  
 ۱۵- صحیح بخاری  
 ۱۶- صحیح مسلم  
 ۱۷- جامع ترمذی

- |   |                           |
|---|---------------------------|
| امام ابوداؤد سليمان بن اشعث عليه الرحمة       | ۱۸- سنن ابوداؤد           |
| امام ابن ماجه ابو عبد اللہ محمد عليه الرحمة   | ۱۹- سنن ابن ماجه          |
| امام احمد بن شعیب نسائی رحمة اللہ عليه        | ۲۰- سنن نسائی             |
| امام احمد بن حنبل رحمة اللہ عليه              | ۲۱- مسند احمد             |
| امام ابو عبد اللہ محمد رحمة اللہ عليه         | ۲۲- متدرک                 |
| امام ابوالحسن علی بن عمر عليه الرحمة          | ۲۳- دارقطنی               |
| امام سليمان بن احمد طبرانی عليه الرحمة        | ۲۴- طبرانی                |
| امام ولی الدین محمد تبریزی عليه الرحمة        | ۲۵- مشکوٰۃ المصابیح       |
| امام ابوبکر احمد بن حسین بیہقی                | ۲۶- دلائل النبوت          |
| امام ابو نعیم احمد بن عبد اللہ رحمة اللہ عليه | ۲۷- دلائل النبوت          |
| امام قاضی عیاض مالکی رحمة اللہ عليه           | ۲۸- کتاب الشفا            |
| امام قسطلانی و امام زرقانی رحمة اللہ عليه     | ۲۹- زرقانی علی المواہب    |
| امام عبد الرحمن ابن جوزی رحمة اللہ عليه       | ۳۰- الوفا باحوال المصطفیٰ |
| امام جلال الدین سیوطی رحمة اللہ عليه          | ۳۱- خصائص کبریٰ           |
| امام ابن حجر عسقلانی رحمة اللہ عليه           | ۳۲- الاصابہ               |
| امام مجدد الف ثانی رحمة اللہ عليه             | ۳۳- مکتوبات شریف          |
| امام ملا علی قاری حقی رحمة اللہ عليه          | ۳۴- مرقاۃ شرح شفا         |
| امام ملا علی قاری حنفی رحمة اللہ عليه         | ۳۵- جمع الوسائل           |
| امام شیخ عبدالحق محدث دہلوی عليه الرحمة       | ۳۶- اشعة اللمعات مدارج    |
| امام یوسف بن اسماعیل نبہانی عليه الرحمة       | ۳۹- وسائل الوصول جواہر    |

- |   |                           |
|---|---------------------------|
| امام یوسف بن اسماعیل نبہانی علیہ الرحمۃ     | ۴۱۔ انوار محمدیہ حجۃ اللہ |
| امام احمد رضا محدث بریلوی رحمۃ اللہ علیہ    | ۴۳۔ فتاویٰ رضویہ          |
| صدر الشریعۃ علامہ امجد علی رحمۃ اللہ علیہ   | ۴۴۔ بہار شریعت            |
| علامہ محمد بن عبدالملک ابن ہشام علیہ الرحمۃ | ۴۵۔ سیرت ابن ہشام         |
| علامہ عماد الدین ابن کثیر رحمۃ اللہ علیہ    | ۴۶۔ سیرت ابن کثیر البدایہ |
| علامہ شیخ محمد رضا مصری رحمۃ اللہ علیہ      | ۴۹۔ محمد رسول اللہ        |
| علامہ پروفیسر نور بخش توکلی رحمۃ اللہ علیہ  | ۵۰۔ سیرت رسول عربی        |



# قابل مطالعہ کتابیں

قیمت	مصنف / مرتب	نام کتاب
۱۶۰ روپے	حضرت داتا گنج بخش علی بن عثمان ہجویریؒ	کشف المحجوب (اردو)
۱۱۰ روپے	ظہور الحسن شارب	اللہ والے
۱۱۰ روپے	احمد مصطفیٰ صدیقی راہی	اللہ والیاں
۲۰۰ روپے	محمد صادق قصوری	تاریخ مشائخ نقشبند
۱۵۰ روپے	حضرت علامہ شاہ تراب الحق قادری	امام اعظم
۸۰ روپے	مولانا عبدالماک	حسن الجردہ (شرح قصیدہ بردہ شریف)
۱۴۰ روپے	حضرت خواجہ سید حسن نظامی دہلوی	تاریخ اولیاء (نظامی بنسری)
۱۲۰ روپے	عبدالمصطفیٰ اعظمی	جنتی زیور
۷۰ روپے	حضرت علامہ شاہ تراب الحق قادری	مزارات اولیاء اور توسل
۹۰ روپے	ڈاکٹر محمد عبدالعیمانی ترجمہ ڈاکٹر محمد مبارز ملک	اولاد کو سکھاؤ مجتہد حضور صلی اللہ علیہ وسلم کی
۱۰۰ روپے	ڈاکٹر محمد عبدالعیمانی ترجمہ ڈاکٹر محمد مبارز ملک	اولاد کو سکھاؤ مجتہد اہل بیت کی
۸۰ روپے	ڈاکٹر ظہور الحسن شارب	معیین الہند حضرت خواجہ معین الدین اجمیریؒ
۱۰۰ روپے	ڈاکٹر ظہور الحسن شارب	دلی کے بانیس خواجہ
۷۰ روپے	بشیر حسین چشتی نظامی	حضرت بابا فرید گنج شکر رحمۃ اللہ علیہ
۷۰ روپے	پروفیسر حافظ محمد سعید احمد	اسلام میں شادی کا تصور
۸۰ روپے	حضرت علامہ شاہ تراب الحق قادری	ضیاء الحدیث
۱۰۰ روپے	خواجہ بشیر حسن چشتی نظامی	ملفوظات و فتاویٰ حضرت بندہ نواز گیسو درازؒ
۱۰۰ روپے	محمد امین شر قپوری	شیریں حکایات
۹۰ روپے	حضرت اعلیٰ غلام مرتضیٰ بیر بلوی	گلدستہ احادیث
۹۰ روپے	مفتی جلال الدین احمد امجدی	بزرگوں کے عقیدے
۱۵۰ روپے	حضرت علامہ شاہ مراد سہروردی	مخمل اولیاء
۱۰۰ روپے	حضرت امام غزالی رحمۃ اللہ علیہ	اسلام کی اخلاقی تعلیمات
۵۰ روپے	حضرت علامہ شاہ تراب الحق قادری	حضور صلی اللہ علیہ وسلم کی پتھوں سے مجتہد
۹۰ روپے	علامہ ارشد القادری	زلف و زنجیر مع لالہ زار
۹۰ روپے	حضرت علامہ شاہ تراب الحق قادری	تصوف و طریقت
۷۰ روپے	حضرت علامہ شاہ تراب الحق قادری	خواتین کے دینی مسائل
۲۰۰ روپے	محمد اختر رضا قادری ازہری	مجموعہ فتاویٰ بریلی شریف
۲۰۰ روپے	مفتی محمد حامد رضا خاں قادری بریلوی	فتاویٰ حامدیہ



۶ مرکز الاویس (سستا ہوٹل) دربار مارکیٹ

لاہور - فون: ۷۲۳۸۶۵۷ - ۷۲۲

موبائل: ۹۲۶۷۰۳۷ - ۲۰۰

## زاویہ پبلشرز

Design by: Qazi Graphics Lahore Pakistan.



زاویہ پبلشرز

زاویہ پبلشرز

6 مرکز الاویس (سستا ہول) دربار مارکیٹ - لاہور

Voice: 042-7248657 Mobile: 0300-9467047